

आनन्दाश्रमसंस्कृतग्रन्थावलिः ।

ग्रन्थाङ्कः १३४

वेदव्यासीय-

सिद्धान्तदर्शनम् ।



[वेदान्तसूत्रम्]

नूतनावृत्तिः १९७८

मूल्यं-दशरूप्यकाः । (रु. १०-००)

1. महाभारत

2. रामायण

3. अथर्ववेद

4. अथर्वसंहिता

MUNSHIRAM MANOHARLA
PUBLISHERS PVT. LTD.
ORIENTAL & FOREIGN BOOKSELLERS
P.O. 5715, 54 RANI JHANSI ROAD,
NEW DELHI - 110055 (INDIA)

आनन्दाश्रमसंस्कृतग्रन्थावलिः ।

ग्रन्थाङ्कः १३४

ॐ तत्सद्ब्रह्मणे नमः ॥

सिद्धान्तदर्शनम् ।

[महर्षिवेदव्यासयिसूत्रम् ।]

मनस्विविश्वदेवाचार्यकृतनिरञ्जनभाष्यसमेतम् ।

श्रीमदर्धकालीकुलश्रीशिशिमोहन-
स्मृतिरत्नेन संस्कृतम् ।

तच्च

श्रीमान् गणपतराव यादवराव नातू एम्. ए.

इत्येतैः

आनन्दाश्रमस्य कार्यकारीविश्वस्तैः

संस्थामुद्रणालये मुद्रयित्वा प्रकाशितम् ।

नूतनावृत्तिः ।

ख्रिस्ताब्दाः १९७८

शकाब्दाः १९१०

(अस्य सर्वेऽधिकाराः राजशासनानुसारेण स्वायत्तीकृताः)

मूल्यं-दशरूप्यकाः । (रु. १०-००)

प्राचीन इतिहास

[अथ प्राचीन इतिहास]

प्राचीन इतिहास
प्राचीन इतिहास
प्राचीन इतिहास

१०

प्राचीन इतिहास

११

प्राचीन इतिहास

प्राचीन इतिहास

१२

प्राचीन इतिहास

१३

प्राचीन इतिहास

प्राचीन इतिहास

ॐ तत्सद्ब्रह्मणे नमः ॥

सिद्धान्तदर्शनम् ।

निरञ्जनभाष्यसमेतम् ।

जगतः पितरौ पूर्णौ परस्परप्रभापदौ ।
अन्योन्याव्यक्तसंसक्तौ संधेस्ववासये हितौ ॥
निर्गुणोऽपि जगत्कर्ता यो मनःस्थोऽप्यगोचरः ।
माथी सन्नप्यतत्सङ्गो भजतां तपजं विभुम् ॥
दिव्यरत्नाकिरीटाङ्कः शङ्खचक्रगदाम्बुजः ।
भास्वन्माल्याम्बरः कोऽपि देवो दीव्यतु मानसे ॥
ध्यात्वा चिन्तामणेर्मातुर्गौरनीलपदाम्बुजे ।
व्याख्यां वक्ष्यामि सूत्राणां मणेरिव महामुनेः ॥

इह किल क्रमात्पुराऽऽविर्भूतेषु नास्तिकेषु चार्वाकादिष्वास्तिकेषु चाऽऽक्ष-
नादादिषु दर्शनजातेषु परतत्त्वाविभिर्णयार्थवियिन्नप्रस्थानेषु परमकारुणिकस्य
सकलविज्ञाननिलयस्य निखिलनिगमावतंसस्य भ्रान्तिप्रमादाविप्रलिप्तादिदो-
षलेशेनाप्यनाधरातस्याऽऽन्नायस्यैवाभिमतेषु पुत्रादिशून्यपर्यन्तात्मतत्त्ववादेषु स्वप-
क्षरक्षणाय प्रपञ्चिता ये श्रुतियुक्त्यनुभवाभासास्तास्तावत्सत्तर्कमन्थनेन वेदार्ण-
वोन्मथनाद्यथायथं संस्थाप्य भगवता वेदव्यासेन वेदविपिनसंचारपञ्चाननेन
निदिध्यासननिर्धौतमलमानसमुकुरापरोक्षीकृतप्रत्यगात्मना, हिन्दोलितजटाजुटशु-
भ्रमश्रुविलसन्मुखमण्डलनिर्गलद्गूढब्रह्मवर्चसेन सततलक्षितगभीरलक्ष्यैकमानसमादि-
रामदाच्छान्त्रोपमेन, करकलितकुवलयफलवदनवरतविलोकिताखिलसदसदर्थेन,
विगलितेऽपि स्वप्रयोजनजालबलवदारब्धानुषङ्गलोकसंग्रहे प्रगाढाग्रहेण, निदाने-
नावितर्क्येण केनाप्यनर्थे स्वार्थमानिनि प्राणिनिचये कारुण्यपूर्णेन सततामिह संसारे
स्वार्थमर्थयमानानां परमार्थमजानतां विषयामोदमदिरोन्मतचेतसां बाह्यवस्तुभावना-
दप्यलक्षितप्रत्यगात्मप्रवणचेतनोत्पादयितुक्तामेन, भवार्णवोत्तरणपुराणभारतोत्तमत-
रीनिकरकर्णधारेण, कालानुकूलागमशासनवोषणार्थश्रीमन्नारायणां गावतरेण, नि-
खिलश्रुतिशिरांस्यालोड्य ब्रह्मसमाधानाख्यप्रानेऽपि प्रतिपित्सूनां हृदि कन्दरे तत्त-
त्त्वसमुत्तरणसुखसाधनानुशासनापेक्ष्यासपन्तरेणालम्बोपशमान्तरात्मना, बादरायणेन

महर्षिणा सिद्धान्तितं यच्छेषं तदखिलश्रुतिरहस्यं पुनरिह प्रजानां परमश्रेयसे
चतुःशत्योपनिबद्धम् । अत एवोक्तम्—

व्यासस्य वेदार्णवनाविकस्य पूर्वा कृतिर्वादिविनोदनार्था ।

बुभुत्सुबोधाय पुनर्द्वितीया वेदान्तनाम्ना रटितोभयी हि ॥ इति ।

तथा च द्विविधा हि मीमांसा, पूर्वोत्तराध्यायभेदात् । तत्रोत्तरमीमांसा पुनर्द्विधा
वादिबुभुत्सुप्रतिपादनभेदात् । तत्राऽऽद्या ब्रह्मसूत्राख्या द्वितीया सिद्धान्तसूत्रा-
त्मिकेति स्थितम् ।

विश्वतत्त्वबुभुत्सूनां यततां येन चेतसि ।

सरहस्यमिदं भाति तदर्थमयमुद्यमः ॥

मलानि त्रीण्यपाकर्तुं कृतिर्नो वाङ्मनोधियाम् ।

छन्दसां बदनेनाऽऽद्यमनेन चापरद्वयम् ॥

यद्यप्यत्र स्फुटं भूयः पदं व्याख्यास्यते पुनः ।

चिरसंस्काररोधित्वादर्थस्य गौरवादपि ॥

यदर्थश्रुतिमात्रेण कुशाग्रीयाधियामपि ।

व्यामोहो रोमहर्षश्च तत्क्षणादुपजायते ॥

बहिरेव गतिः पुंसामिन्द्रियाणां निसर्गतः ।

अतोऽत्र सहसा कोऽपि प्रत्यञ्चं न बुभुत्सति ॥

या द्वैतवासना पुंसां जन्मजन्मानि संचिता ।

न तद्विरोधिनी वार्ता हठेन हृदि राजति ॥

ब्रह्माणि जगदध्यासः श्रुतियुक्तिसमीक्षणैः ।

सिद्धो विद्वत्सु किं तत्र नान्येषु प्रतिभासते ॥

अविद्यानिद्रयाऽऽक्रान्ता नेह जाग्रति जन्तवः ।

यथा स्वप्ने शयानानां तेषां जागरणं तथा ॥

यः सुषुप्तः स जागर्ति यो जागर्ति स निद्रितः ।

निद्रितो वीक्षते विश्वं प्रबुद्धस्तु न किञ्चन ॥

इत्याभासः ॥

अथ परमकारुणिको भगवान्महर्षिरिह द्वाभ्यामेव पदार्थाभ्यां सदसद्भ्यां प्रमा-
णप्रमेयरूपाभ्यां लौकिकालौकिकानां समस्तवस्तूनां निरूपणेन परमपुरुषार्थं प्रति-
पादयितुमिच्छन्नादौ सूत्रयति—

अथ भावौ द्वौ वाव श्रुतोपपत्त्यन्तरीक्षेभ्यः ॥ १ ॥

अत्राथशब्दो मङ्गलार्थः शास्त्रादौ तदावरणस्याऽऽवश्यकत्वात् । आन-

न्तर्यवचनो वा । वेदान्तविचारानन्तरमस्याभिहितत्वात् । प्रतिज्ञार्थोऽपि घटते ।
भावौ द्वौ वावेत्युक्तेः । माङ्गलिकस्तु सर्वत्र निसर्गात्पराथानीतदध्यादिवत् । तथा
च स्मृतिः—

ॐकारश्चाथशब्दश्च द्वावेतौ ब्रह्मणः पुरा ।

कण्ठं भित्त्वा विनिर्यातौ तेन माङ्गलिकावुभौ ॥ इति ।

भावौ पदार्थौ द्वौ वाव द्वावेव वर्तते इति शेषः । कुतः श्रुतोपपत्त्यन्तरीक्षेभ्यः ।
श्रुतियुक्त्यन्तर्दृष्टिभ्यः । न यागादिवत्केवलायाः श्रुतेः । नापि न्यायाद्युक्त-
त्केवलाया युक्तेः । न वा लौकायतिकवत्केवलाया दृष्टेः । अपि तु त्रिभ्य
एवेत्यर्थः । अन्तरीक्षेतिपदेन पुरा प्रेक्षावद्भिः क्रमेण श्रुतियुक्ती समालोच्य
पुनर्ध्यानसंस्कृतमानसेन द्वावेव साक्षात्कृताविति सूचितम् । मनीषी चेदद्यापि तथैव
द्रष्टुमर्हतीत्यपि बोद्धव्यम् । तत्र चैकः पारमार्थिकः । द्वितीयस्तु प्रातिभासिकः ।
तृतीयपदार्थो नास्तीति वावेत्यवधारणार्थाव्ययेन ज्ञाप्यते । तत्र श्रुतिः—

मायां तु प्रकृतिं विद्यान्मायिनं तु महेश्वरम् ।

तस्यावयवभूतैस्तु व्याप्तं सर्वमिदं जगत् ॥

इत्यादिका । उपपत्तिश्च सदसतोरैकस्य सद्भावश्चेदन्यस्य सत्ताऽनुगम्यते विरु-
द्धस्वभावयोरितरेतरापेक्षयैव भास्यमानत्वात् । तेजस्तिमिरवच्छीतोष्णवत्सुखदुःख-
वच्च । किंच । न हि निबन्धकाराणामभ्युपगमवादमन्तरेण प्रस्थानं किमपि
संपद्यते । एतश्च सदसतौ द्वौ पदार्थावूरीकृत्य तयोरैकतरस्य परिणामाभ्युपगमेनैव
सत्यां सर्वार्थनिष्पत्तौ परमार्थतः षोडशादिपदार्थप्रतिश्रुतिः कथं साधीयसी षड्-
भाविनां नयेऽपि त्रयाणां सत्तावत्त्वेनान्येषां कल्पनीयत्वस्यार्थागतत्वात्परमाणूनां
भेदकतान्त्रयानुपपत्त्या विशेषपदार्थकल्पितत्वाच्च तद्वदेकातिरिक्तस्य कल्प्यत्वे
धीः कुतः क्लीबेन जन्यमात्राणामेकोपादानमङ्गीकृत्य प्रत्येकोपादानस्य भूयसां
नित्यतादेश्च कल्पनायां न किं गौरवं स्यादित्यादिका । अत एव स्मृतिर्भागवती ।

दैवी ह्येषा गुणमयी मम माया दुरत्यया ।

मयाऽध्यक्षेण प्रकृतिः सृजते सचराचरम् ।

वासुदेवः सर्वमिति ।

पुराणं च वैष्णवम्—परमार्थस्त्वभेदैको नान्योऽस्ति जगतः पते ।

भ्रान्तिज्ञानेन पश्यन्ति जगद्रूपमयोगिनः ॥ इति ।

एवं च चेत्याचितोर्न तृतीयमिति सूत्रकासोक्तिरापि साधीयसी । अन्तरीक्षस्तु
धीवृत्तिप्रत्यावर्तनपूर्वकदर्शनरूपत्वाज्जुद्धधियामेव । स च समाधौ (क) विशदी

भवति । अत्र प्रत्यक्षसिद्धस्य द्वितीयस्यावास्तवत्वं कथंस्विदिति पर्यनुयोगं हस-
न्निवोपरिष्ठात्समादधौ । षोडशादिपदार्थप्रपञ्चस्तु व्यवहारसौकर्यार्थो लौकायति
कप्रबोधार्थो मूढबुद्धीनां धियः शोधनेन सोपानवच्छन्नैरेतन्मागरीरोहणार्थश्च । अत
एव स्मृतिः—

प्रथमं स्थूलमारभ्य शनैः सौक्ष्म्यं धिया नयेत् ।

स्थूले निर्जितमात्मानं कमात्सूक्ष्मे निवेशयेत् ॥ इति ।

शास्त्रीयतन्निन्दा तु तेषां कल्पनामात्रप्रसूतत्वाच्छ्रुतिविरुद्धांशवत्त्वाच्च । अत
एव तदंशस्य त्याज्यत्वमुक्तम् ।

अक्षपादप्रणीते च काणादे सांख्ययोगयोः ।

त्याज्यः श्रुतिविरुद्धांशः श्रुत्येकशरणैर्नृभिः ॥ इति ।

अत्र पदार्थयोरुपक्रमेऽपि न्यायादिवन्नेयं पदार्थविद्या किं त्वध्यात्मविद्यैव ।
तत्र पुरुषस्याऽऽत्मत्वात्तत्प्रतिपादनस्यैव मुख्यत्वाच्च । नन्वेतस्यैव सिद्धान्तस्य
वाशिष्ठेन पुरा पितुः परमेशिनो विज्ञाय स्वपुत्राय रघुकुलतिलकाय चोपदिष्टत्वा-
त्स्वयमप्याचार्येण स्वपितुस्तत्पितृगमितादवगम्य ब्रह्मसूत्रैरभिहितत्वात्किं पुनरनेनेति
चेत्सत्यं तस्यैव प्रपञ्चार्थमिदमाख्यानम् । न हि विवृतिमन्तरेण प्रकृतिपरतत्राणां
प्रतिपित्सूनां हृदि गुहायां परतत्त्वमारोहयितुं शक्यते तस्मात्पुनरयमुद्यमो द्वैपाय-
नीयः । अत्र विषयो जीवब्रह्मैक्यं प्रपञ्चालीकृतं च ताभ्यामेतदागमस्य संबन्धः
प्रतिपाद्यप्रतिपादकभावलक्षणः प्रयोजनं च स्वरूपसाक्षात्कारेण मूलाविद्योन्मूलना-
ज्ज्ञातज्ञेयता कृतकृत्यता प्राप्तप्राप्यता विविधदुःखात्यन्तनिवृत्तिर्नीत्यसुखामिव्य-
क्तिश्चेति ॥ १ ॥

प्रतिज्ञातयोः स्वरूपमादौ सूत्रषट्केन सामान्यतो निर्दिशति—

मायामायिनौ ॥ २

मायेति माऽध्यते स्वाधिष्ठानाद्भिन्नतया न लभ्यत इति माया । मीयन्ते परि-
च्छिद्यन्ते पदार्था अनयेति वा । किं त्वसौ सत्प्रतिभासरूपत्वेन मृषाऽपि मरीचि-
कादिवदेव न तु स्वपुष्पादिवद्व्यवहारवेद्यायां तस्या भासमानत्वात् । तथा
च श्रूयते—‘तस्मिन्मरुशक्तिकास्थाणस्फटिकादौ जलरूपपुरुषरेखादिवल्लोहित-
शुक्लकृष्णा गुणमयी गुणसाम्याऽनिर्वाच्या मूलप्रकृतिरासीत्’ इति । मायी तद-
धिष्ठाता ‘मायिनं तु महेश्वरम्’ इति श्रुतेः । नन्वत्र ब्रह्मप्रतिपादनस्य मुख्य-

त्वात्तस्यैव प्रागुपादानं सांप्रतमिति चेत्सत्यं सतो ज्ञानस्यासत्तः सापेक्षत्वात्प्राङ्मा-
योपन्यासः । अत एव ब्रह्मैकमतिपादिकाऽपि श्रुतिर्मायातत्कार्याण्यपि निज-
गादेति सर्वं सुस्थम् ॥ २ ॥

प्रकृतिपुरुषौ ॥ ३ ॥

प्रकृतीति । प्रकरोतीति प्रकृतिर्जगतः साक्षाद्धेतुः । तथाचाऽऽगमः—‘ माया
वा एषा नारसिंही सर्वमिदं सृजति सर्वमिदं रक्षति सर्वमिदं हरति तस्मान्मायामेतां
शक्तिं विद्यात् ’ इति । प्रकरोत्यननेति वा । पुरि शयनात्पूर्णत्वाद्वा पुरुषः ।
पूर्णं शेते तेनेदं पूर्णमिति श्रुतेः । अत्र पुंस्पोपन्यास एतदपि सूचयति विना प्रकृ-
त्युपासनया न प्रसह्य पुरुषो मनस्याविर्भवतीति ॥ ३ ॥

जडचितौ ॥ ४ ॥

जडेति । जडः स्वतःप्रकाशशून्यत्वे सति स्वाश्रयभासा भासमानः । तदे-
तज्जडमिति श्रुतेः । चित्साधनान्तरनिरपेक्षत्वे सति स्वयंप्रकाशमानः ‘ साक्षी
चेता ’ इति श्रुतेः ॥ ४ ॥

मेयमायौ ॥ ५ ॥

मेयेति । मेयः प्रमेयो वा । मायः प्रमाणं विषयी वा । तथा च श्रुतिः—
‘ तमेव भान्तमनुभाति सर्वम् ’ इति ॥

बाध्याबाधौ ॥ ६ ॥

बाध्येति । बाध्यो बाधयोग्यो विचारेणालभ्यः अबाधो बाधशून्यः काल-
त्रयेऽप्येकरूपेण विराजमानः । तथा च—

त्रिकालेष्वेकरूपेण भाति बाध्यो न केनचित् ।

तत्पारमार्थिकं वस्तु विद्वद्भिरुपगम्यते ॥

विस्पष्टं भासते लोके यद्विचाराच्च लभ्यते ।

तत्प्रातिभासिकं नाम प्रतिबिम्बादिकं यथा ॥ इति ॥ ६ ॥

परिणामिविवर्तिनौ ॥ ७ ॥

परिणामीति । द्विविधं सुगुदानं परिणामि विवर्ति च । तत्र घटाद्युत्पत्तौ
मृत्स्नादिः परिणामी शुक्तिरजतादौ तु शुक्तिकादिर्विवर्ती । परिणामश्च पूर्वावस्था-
त्यागेनावस्थान्तरम् । विवर्तश्च तदपरिस्थागेनेति । तथा च प्रपञ्चोत्पत्तौ प्रकृतिः
परिणामिनी पुरुषस्तु विवर्तीति भावः ॥ ७ ॥

बहुभिर्दृष्टान्तैः पुनस्तत्स्वरूपं विशदयन्नाह—

छायातपवत् ॥ ८ ॥

छायेति । छायावत्प्रकाशमत्वेन परतन्त्रत्वात्, आतपवत्प्रकाशकत्वेन स्वतन्त्र-
त्वात् । किं तु च्छाया तावदातपाभ्यन्तरे मा प्रभवति प्रकृतिस्तु पुरुषमध्य एव
विराजतीति विशेषः ॥ ८ ॥

मृज्जलवत् ॥ ९ ॥

मृदिति । मृददावरणापादकत्वात् । जलवद्विकृत्युत्पादकत्वात् ॥ ९ ॥

पिण्डमणिवच्च ॥ १० ॥

पिण्डेति । पिण्डवल्लोहवत्स्वयं व्यापियमाणत्वात् । मणिवत्, अयस्कान्त-
वत्तत्प्रयोजकत्वात् ॥ १० ॥

तप्तायोवच्चिज्जाड्याध्यासः ॥ ११ ॥

तप्तेति । तप्तायोवत्, यथा तप्तलोहपिण्डस्थे वद्वौ गोलाकारोऽयमिति अयो-
धर्मातिदेशः । लोहे च दहत्ययमित्यग्निधर्माध्यासस्तद्वत् । चिज्जाड्याध्यासश्चैत-
न्यजडत्वयोरारोपः । तत्र प्रकृतौ चेतनधर्माध्यासः पुरुषे तु कर्तृत्वादिजडधर्मा-
रोपः । तथा हि श्रुतिः 'शरीरत्रयतादात्म्यात्कर्तृत्वभोक्तृत्वमगमत्' इति । अत
एव तस्मात्तत्संयोगादचेतनं चेतनावदिव लिङ्गं गुणकर्तृत्वेऽपि तथा कर्तेव
भवत्युदासीन इति सांख्योक्तिरपि श्रुत्यनुकूलत्वेन साधीयसी ॥ ११ ॥

तत्र पुरुषस्य सर्वकारणत्वं प्रकृतेश्च तत्पारतन्त्र्यं भङ्गचन्तरेण प्रतिपादयति-

चिद्वै शास्ता ॥ १२ ॥

चिदिति । शास्ता कर्मणां नियन्ता । अन्तःशास्ता बहिःशास्तेति श्रुतेः ।
वैरन्यव्यवच्छेदार्थः ॥ १ ॥

सद्ब्रह्मचर्यम् ॥ १३ ॥

इति प्रकृतिपाठे प्रथमः प्रपाठः ।

सदिति । सदसम्भ्यामिह पुंस्प्रकृती वेदितव्ये । हिरवधारणे । तथा च सदेवा-
सतो भिन्नं न त्वसत्सतो भिन्नामिति रहस्यार्थः । अत एवोक्तम् ॥ १३ ॥

जगतो ब्रह्मणा सार्धं संपर्को विद्यते सदा ।

ब्रह्मणो जगता सार्धं संसर्गो नास्ति कश्चन ॥ इति ।

इति प्रकृतिपाठे प्रथमः प्रपाठः ॥

प्रकृतेः स्वरूपं सामान्यतो निर्दिश्य पुनर्विशेषेण वर्णयन्नाह—

सत्ताऽजायाश्छायावत् ॥ १ ॥

सत्तेति । अजायाः प्रकृतेः सत्ताऽस्तित्ता छायावत्, यथा प्रतिबिम्बस्य सत्ता मुखादिसत्तातो नातिरिच्यते किं तु तस्येदं प्रतिबिम्बमिति व्यवहियते तद्वदित्यर्थः । तथा च सत्ता हि द्विविधा पारमार्थिकी प्रातिभासिकी च तत्र पुंषस्प सत्ता पारमार्थिकी प्रकृतेस्तत्कार्यस्य च प्रातिभासिकीत्यवसीयते । यद्यत्प्रातिभासिकं तत्तदेव भ्रान्तिवेलायां व्यावहारिकमिति सर्वत्र योज्यम् ॥ १ ॥

कल्पे हविरिवाजे ॥ २ ॥

कल्पेति । कल्पे महाप्रलये, अजे पुरुषे, अजा तिष्ठतीति शेषः । किमिव हविरिव । यथा क्षीरे सर्पिस्तद्वदित्यर्थः ।

एतेन प्रकृतिपुरुषावपि नित्यौ तत्र पुरुषः कूटस्थः सान्नित्यः प्रकृतिस्तु परिणामिनी सती नित्येति फलितम् ॥ २ ॥

गुणाङ्गा गुणवत् ॥ ३ ॥

गुणेति । गुणाङ्गा गुणत्रयसमाष्टिरूपा गुणवद्गुणवत् । तथा हि श्रुतिः— 'लोहितशुक्लरुष्णा गुणमयी' इति । प्रकृतेर्गुण इति तु राहोः शर्षमितिवद्भेदविवक्षया बोध्यम् । ततश्च प्रकृतिः सदाभासात्मिका तदुणाश्च स्फूर्तिविशेषरूपाः । न खल्वेतौ सांख्याभिमतौ पुरुषस्यास्य पारमार्थिकभेदविरहेणैकत्वाप्रकृतेस्तु तत्परतन्त्रत्वात्पृथक्सत्ताशून्यत्वात्स्वामोपमत्वाच्च । तदुक्तौ पुनरश्रौतत्वादौपनिषदैरनुपादेयाविति ॥ ३ ॥

त्रयी त्रीक्षेभ्यः ॥ ४ ॥

त्रयीति । त्रीक्षेभ्यः, त्रिविधदृष्टिभ्यः श्रुतियुक्तिलोकदृष्टिभ्य इति यावत् । त्रयी त्रिप्रकारा । तथा हि, श्रुतिदृष्टेस्तुच्छा मरीचिकादिवत् । युक्तिदृष्टेः सदसदाद्यनिर्वाच्या, यथा न माया सद्वस्तु स्वाधिष्ठानज्ञानेन बाध्यत्वात् । नाप्यसद्वस्तु स्वकार्येण भासमानत्वात् । एवमसौ मायिनो नातिरिच्यते । तस्मात्तस्याः पृथगस्तित्वविरहात् । नाप्यभिन्ना परिणामादिमत्त्वान्मुखाभासवत् । लोकदृष्टेस्तु वास्तवी स्वमकालीनस्वामप्रपञ्चवत् ॥ ४ ॥

संवृत्याऽऽश्रयं व्यत्येति ॥ ५ ॥

संवृत्येति । आश्रयं स्वाधिष्ठानं संवृत्य, आच्छाद्य व्यत्येति वक्ष्यमाणव्योमादिरूपं दर्शयति । एतेन ब्रह्मैव मायायोगाज्जगदाकारेण कल्पितं भवतीति ध्वनितम् ॥ ५ ॥

सतीवातो यादृच्छिकी ॥ ६ ॥

सतीति । अतः स्वाश्रवात्तमाश्रित्येत्यर्थः । सतीव विद्यमानेव यादृच्छिकी यदृच्छया चरतीति । एतेन मायाया यादृच्छिकत्वेऽपि पुरुषपारतन्त्र्यामिति सूचितम् ॥ ६ ॥

विचित्रासीमसूः ॥ ७ ॥

विचित्रेति । विचित्राणवाश्रयाणि बुद्धेरगम्यानि यानि चासीमानि सीमारहितानि कविविधानि कीदृशानि वेति निर्णेतुमशक्यानि तानि सूते । विचित्रानन्त-कार्याणां बीजमयीति भावः ॥ ७ ॥

प्रकृतेः पुनर्द्वैविध्यं लक्षयति-

छायातपावनच्छाच्छे ॥ ८ ॥

छायेति । छायातपौ, अविद्याविद्ये अनच्छाच्छे मलिनामले । तत्र या सत्त्व-प्रधाना सा विद्या, अन्या चाविद्येति भावः ॥ ८ ॥

पुंस्प्रपञ्चप्रतोतौ ॥ ९ ॥

पुमिति । पुंस्प्रपञ्चौ ब्रह्मब्रह्माण्डे प्रतनुतः, भासयतः । इति क्विप् । तथा च पुमवभासिका विद्या प्रपञ्चावभासिका त्वाविद्येत्यर्थः । विद्यायाः शुद्धसत्त्व-प्रधानाया ब्रह्मावभासकत्वमविद्योच्छित्तिद्वारेणेति बोध्यम् । नन्वविद्यायाः प्रपञ्चावभासकत्वं कथमुक्तं तमेव भान्तमनुभाति सर्वमित्यादिश्रुतिभिर्ब्रह्मण एव तदभिहितत्वात्, सत्यं, ब्रह्मणः प्रपञ्चावभासकत्वं तु न साक्षात्, किं त्वाविद्याद्वारेण राजवत्, ततश्च ब्रह्म प्रागविद्यामवभासयति । अविद्या पुनस्तदाश्रित्य सर्वं जगदाविर्भावयत्यवदातम् । अत्रेदमवधेयम् प्रकृतिद्वारेण पुरुषस्य विकृतिद्वारेण प्रकृतेरपि स्वप्रकाशता श्रुतिविद्वदनुभवसिद्धा कार्यकारणादीनां व्यभिचारदोषादिविवेकस्तु ततः परेष्वेव व्यावहारिकार्येषु न तु पुरुषे प्रकृतौ च तयोः स्वप्रकाशमानत्वादव्यक्तत्वाच्च ॥ ९ ॥

तत्र ब्रह्मविद्याया उपनिषत्पदवाच्यत्वमाह ।

परोपनिषद् ॥ १० ॥

परेति । परा विद्या । अविद्यापेक्षयोत्तमत्वात् । उपनिषद्, उपनिषदिति सवासनामाविद्यां भिनत्तीति सदेर्विशरणार्थत्वात् । तदापादको ग्रन्थोऽप्युपनिषदुच्यते । तदाहुरभियुक्ताः ॥ १० ॥

ब्रह्मोपनीय या जीवं भिन्तेऽविद्यां सवासनाम् ।

सोपनिषद्ब्रह्मविद्या तद्धेतुरपि सोच्यते ॥

अस्या एव वेदान्तत्वात्सर्वोत्तमत्वमाह श्रुतिः ‘ स ब्रह्मविद्यां सर्वविद्यावरि-
ष्ठाम् ’ इति । स्मृतिश्च ‘ अध्यात्मविद्या विद्यानाम् ’ इति ॥ १० ॥

तत्राविद्याया द्वैविध्यमाह ।

दृश्यन्या ॥ ११ ॥

द्वयीति । अन्या, अविद्या । तथा हि द्विविधा ह्यविद्या । मूलाविद्या लौकि-
काविद्या च । तत्राऽऽद्या, अनादिब्रह्मगोचरा स्वत एव जृम्भमाणा लोकत्रयं सृ-
जति विना च स्वरूपासाक्षात्कारात्प्राणिषु न नश्यति । द्वितीया तु दूरत्वाद्याग-
न्तुकदोषान्मणिमन्वादिप्रयोगाच्चावभासते दोषनाशान्मणिमन्वाद्यपसरणाच्च पुनर्न-
श्यतीति ॥ ११ ॥

तस्याः पुनर्मिथ्यासंस्काराकरत्वमाह-

खनिर्वासनानाम् ॥ १२ ॥

खनिरिति । वासयन्ति संसारे स्थापयन्तीति वासना मिथ्यासंस्कारास्तासां
खनिः प्रभवस्थानमित्यर्थः । तथा च मिथ्यासंस्काराञ्जनयन्त्यविद्या प्राणिनो
निबध्नातीति ॥ १२ ॥

ननु मायायाः परमार्थविद्या वेद्यत्वविरहान्नास्तितैवेति चेदाह-

राद्धा द्वाभ्याम् ॥ १३ ॥

राद्धेति । राद्धा प्रसिद्धा, कथं द्वाभ्याम् । लोकागमाभ्याम् । तत्र लोकेनेन्द्र-
जालादिनां शास्त्रेण प्रागुक्तश्रुत्यादिना । यद्वा द्वाभ्यां बाह्याभ्यन्तरदृष्टिभ्यां तत्र
बाह्यदृष्टिरिन्द्रजालेन लोकानामन्तर्दृष्टिस्तु योगेन योगिनां तथा च श्रुतिः “ ते
ध्यानयोगानुगता अपश्यन्देवात्मशक्तिं स्वगुणैर्निगूढाम् ” ॥ १३ ॥

ननु मायायाः स्वकार्येण जृम्भमाणायाः सिद्धावपि लोके कुतस्तत्स्वरूपावग-
तिरित्यत आह-

तत्ताधिगमोऽनुबिम्बेक्षणात् ॥ १४ ॥

तच्चेति । तत्ताधिगमो मायायाः स्वरूपाविर्भावः । अनुबिम्बेक्षणात् । अनुबिम्बं
प्रतिबिम्बं बिम्बान्यत्वेन भासमानत्वे सति बिम्बधर्मवत्त्वमिति तल्लक्षणात् । तस्ये-
क्षणं पर्यालोचन तस्मात् । तथा हि-किं तावदनुबिम्बं(?)बिम्बमन्यद्वा । नाऽऽद्यं
निश्चलेऽपि बिम्बे तच्चाश्रयत्वावेक्षणात् । नापि द्वितीयं बिम्बमन्तरेण तदस्तित्वा-
दर्शनात् । एतेन मायातत्त्वमनिर्वचनीयमपि स्वसंवेदनीयमिति सूचितम् ॥ १४ ॥

मूलप्रकृतिर्गुणसाम्या ॥ १५ ॥

मूलेति । मूला चासौ प्रकृतिश्चेति मूलप्रकृतिः । मूलेति विकृत्यपेक्षयैव बोध्यम् ।

गुणसाम्या, गुणानां सत्त्वरजस्तमसां साम्यं तुल्यावस्थानं यत्रेति । तथा हि श्रूयते-गुणमयी गुणसाम्याऽनिर्वाच्या मूलप्रकृतिरासीदिति । अत एवाऽऽहुः-

प्रकृतीति त्रयो वर्णाः क्रमात्सत्त्वादिवाचिनः ।

सत्त्वरजस्तमःसाम्यावस्था प्रकृतिरुच्यते ॥

इयमेव स्वतो भवनात्स्वभावोऽप्युच्यते ॥ १५ ॥

गुणस्वरूपं निरूपयन्नादौ नाम निर्दिशति —

सत्त्वरजस्तमांसि गुणाः ॥ १६ ॥

सधर्माणः ॥ १७ ॥

सेति । सधर्माणः, धर्मैः परिणामादिभिः सह वर्तमानाः । तथा हि परिणामिनः संयोगविभागगामिनः परस्परोपाश्रयेणोर्जितमूर्तय इतरेतराङ्गङ्गिभावोपेताः प्रतिद्वंद्विनोऽपि सांनिध्यादुपकारिणो मिथोऽयस्कान्तकल्पा विधनियन्तारश्च ॥ १६ ॥

शान्तघोरमूढाः ॥ १८ ॥

शान्तेति । सत्त्वादयस्त्रयः क्रमाच्छान्तघोरमूढाः स्युरित्यर्थः । तत्र शान्तः स्निग्धः स्वानुकूलो लघुरुदीपकश्च । घोरस्तीव्रः प्रतिकूल आरम्भकश्चलश्च । मूढ आवरको गुरुः स्थिरश्च ॥ १८ ॥

सुखदुःखमोहाः ॥ १९ ॥

सुखेति । तत्र सत्त्वं स्वानुकूलत्वात्सुखात्मकम् । रजस्तीव्रत्वादुःखात्मकम् । तम आवरकत्वान्मोहात्मकमित्यर्थः । तत्रापि सुखमैन्द्रियकं दुःखमिंद्रं रजोवृत्ति-सङ्गादिति मनस्विनां तदपि हेयम् ॥ १९ ॥

व्युत्क्रमोद्गामिनः ॥ २० ॥

व्युत्क्रमेति । व्युत्क्रमेण तमसो रजो रजसः सत्त्वमिति क्रमेणोद्गन्तुं शीलमेषां ते तथा । एतेन जन्मिनस्तमः प्राबल्येन जायन्ते ततो रजस्ततः सत्त्वं च तेषामा विर्भवतीति सूचितम् ॥ २० ॥

कृत्स्नेष्वभावत् ॥ २१ ॥

कृत्स्नेष्विति । कृत्स्नेषु सर्वत्र, अभावच्चन्द्रकलासु पञ्चदशस्वमाकलेवानुस्यूत-त्वेन प्रच्छन्ना इत्यर्थः तथा च श्रुतिः 'देवात्सर्वाणि स्वगुणैर्निगूढां' इति ॥ २१ ॥

पौरुषादपि प्रद्योतिनः ॥ २२ ॥

पौरुषादिति । पौरुषादपि न केवलमदृष्टवशात् । पुरुषप्रयत्नादपि । प्रद्योतिनः, देदीप्यमाना भवन्तीत्यर्थः । एतदुक्तं भवति गुणाः कचिददृष्टवशेन कचित्पुरुष-
व्यापारेणापि जृम्भमाणाः कार्यमिदमाखिलं जनयन्ति ॥ २२ ॥

प्रारम्भलिङ्गाः ॥ २३ ॥

प्रारम्भेति । प्रारम्भ्यते योऽसौ प्रारम्भः फलं विवेककाममोहादिरूपं तदेव लिङ्गं
ज्ञानोपायो येषां ते तथा । तथा हि यदि विवेकवैराग्यादयः कचिदुन्मीलन्ति
तदा प्रकृतौ सत्त्वस्फुरणमनुमीयेत । एवं कामक्रोधादिभ्यो रजःस्फुरणं तथा
निद्रालस्यादिस्तमःस्फुरणं च । यच्च तमसो रजसि रजसः सत्त्वे मनसः क्रमाव-
स्थानं सैवोन्नातिरात्मनः सर्वोपरिस्थेन ब्रह्मणा सह तदानीं शनैः संनिकर्षात् ।
अत एव सत्त्वमनर्थाभाये परममुखे च निदानमिति तदुपाये सततं सुधीर्भिर्यतित-
व्यम् ॥ २३ ॥

स्वार्चिषे सङ्ग्रामो मल्लवत् ॥ २४ ॥

स्वेति । स्वार्चिषे स्वस्य तेजसे सङ्ग्रामो गुणानां गुणान्तरेण सह प्रतिद्वन्द्वम् ।
मल्लवत्, यथा मल्लस्य मल्लान्तरोत्तेजनेन स्वतेजःस्फूर्तिस्तद्वदित्यर्थः । अयं तु
देवासुरादिसङ्ग्रामत्वेनाप्युपवर्णितः ॥ २४ ॥

गुणानभिधाय तच्छक्तिं निर्वक्ति -

शक्तिर्व्यासक्तिः ॥ २५ ॥

शक्तिरिति । व्यासक्तिर्गुणानां परस्परेण विचित्रसंहतिर्विलक्षणसंनिवेशो वा ।
शक्तिर्नाम योग्यता सामर्थ्याद्यपरपर्याया । गुणव्यासत्तेर्गुणानतिरेकाद्गुणो हि
शक्तिः । गुणस्य शक्तिरिति तु भेदविवक्षयोच्यते । एवं च गुणानां भागश्लेषासी-
मत्वाच्छकेरनन्तरूपताविर्भावः । तथा च सदाभासत्त्वायाः प्रकृतेः स्फूर्तिर्भेदा-
नामेव त्रिगुणसंज्ञा । गुणानां पुनर्विचित्रस्फूर्तिर्हि शक्तिरिति रहस्यार्थः । तद्व-
स्थावयी च व्यक्तिप्रवाहव्यापारभेदात् । तथा हि शक्तिरादौ व्यनक्ति ततः
प्रवहति ततो व्याप्तिरिति चेति गवेषणीयम् ॥ २५ ॥

सा वै माया दृष्टादृष्टाभ्याम् ॥ २६ ॥

सेति । सा वै व्यासत्तिरेव दृष्टादृष्टाभ्यां लौकिकालौकिकहेतुभ्यां जृम्भमाणा
माया, अघटनघटनपटयिसात्यर्थः । अत एव गुणव्यासत्तिर्योगमायेत्युच्यते ।
सा च पूर्वं पूर्वगुणे ततोऽनुजगुणेऽपि स्फुरति । अनुजगुणाश्च वक्ष्यमाणे पञ्च-

तन्मात्रादावनुसंधेयाः सर्वत्र गुणसंयोगादिनैव वस्तुसंयोगादिर्जायते । गुणाश्रितत्वा-
ज्जगतामिति बोध्यम् ॥ २६ ॥

प्रतिनूतनमभ्येति स्वम् ॥ २७ ॥

प्रतीति । प्रतिनूतनं नवं नवं स्वमात्मानमभ्येति लभते शक्तिरित्यर्थः । तथा
च शक्तिवैचित्र्यात्तत्कार्याणि भूतानि भावीनि च कतिविधानीति निर्णेतुमशक्यं
धीमद्भिरपीति बोध्यम् । एवं च गुणशक्तीनां प्रतिनूतनाविर्भावेन तत्कार्याणाम-
नियतत्वादिह दूरेक्षिणस्तच्छक्तीरेवाऽऽद्रियन्ते न तु तन्त्रवकार्याणीति स्थितम्
॥ २७ ॥

गौणोत्पृक्तेरप्युन्मिषति दाववत् ॥ २८ ॥

गौणेति । गौणोत्पृक्तेरपि गुणकार्याणां भूतभौतिकानां संपर्कभेदादप्युन्मिषति,
उन्मीलति दाववदरागिसंयोगाद्वनाशिवत् । इयं सांपर्कीत्युच्यते । ततश्च गुणश-
क्तिषु काचिद्विदुषि विजृम्भमाणा सार्वज्ञ्यादिकमुद्भावयति लोके च बह्वचयस्का-
न्तादिषु विराजमाना दाहाकर्षणादीनि जनयति, वस्तुप्राक्रिययोर्भेदेन चाचिन्त्यान-
न्तरूपतामामोतीति विश्ववस्तु निगूढं फलबलोन्नेयं शक्तिजगत्सुधीभिरनुसंधेयम् ।
यत्तु किंपाककल्पागमे विचित्रविधात्रीश्रुतिप्रसिद्धां शक्तिमीदृशीमनुरीकृत्य कृतेऽपि
वेजात्यादिकल्पनाजाले लाघवमभिमतं तर्त्तिकं पदार्थस्य किमु पदस्य किंस्वित्स्व-
स्यैवेति जानन्ति त एव । सुविद्यस्तु न तां वितर्कयन्ति विज्ञानेनानुभूयमानत्वात् ।
पुरा किल याज्ञवल्क्यादिभिर्जगत्कारणमनुसंधितसुभिः प्रत्यक्षीकृतत्वाच्च । तथा च
श्रुतिः ' ते ध्यानयोगानुगता अपश्यन्देवात्मशक्तिं स्वगुणैर्निगूढाम् ' इति ॥ २८ ॥

स्वसुप्ताः शिवाः सत्कृतिसङ्गाशनतपोभ्यः ॥ २९ ॥

स्वेति । स्वसुप्ताः स्वास्मिन्मात्मानि निहिताः शिवाः शुभदा उन्मिषन्तीत्यर्थः ।
केभ्यः सत्कृत्यादिभ्यः । तत्र सत्कृतिः संध्यावन्दनादिः । सत्सङ्गे गुरुसाधुती-
र्थ्यादिसंनिकर्षः । सदशनं हविष्याद्यदनम् । सत्तप एकादशयुपवासादि । तथा च
शास्त्रविहितेन व्यापारेण चेतःस्थगुणानां सत्त्वाधिकतया योगविशेषो जायते
यश्चाऽऽत्मकल्याणाय भवतीति मनास्विवेद्यम् ॥ २९ ॥

शक्तयस्ताः संधेयाः कथमित्याह-

गवेषणीया लिङ्गात् ॥ ३० ॥

गवेषणीया इति । लिङ्गात्स्वकार्यात् । तथा हि-काञ्चनीचूर्णादियोगेन राक्तिमा-
दिदर्शनात्तद्योगात्तत्प्रकृतिभूतगुणे लोहिताद्यापादको योगविशेषः प्रभवतीति

सर्वत्रानुमेयम् । एवं च कीदृशेन योगेन कीदृशी शक्तिर्योज्यानामुपादाने संचरति
कार्यलिङ्गेन तद्वेषणं बाह्यविज्ञानसोपानमित्यवधेयम् ॥ ३० ॥

तद्भिर्विपरिणामिनो गुणाः ॥ ३१ ॥

तद्भिरिति । तद्भिस्तामिः शक्तिभिच्छान्दसत्वाच्चाकारः । तथा चोक्तं छन्दो-
वत्सूत्राणि कवयः कुर्वन्तीति । गुणाः प्रकृतिस्थाः । विपरिणामिनः सदृशतया
विसदृशतया च परिणामशीलाः । एतेन शक्तिस्फूर्तिद्वारैव गुणानां कारणता
भ्रमिणा दण्डस्येव साम्यावस्थायां तु न कारणतेति सूचितम् ॥ ३१ ॥

तत्राविद्यायाः शक्तिद्वयमाह—

द्वे मोहिन्याः ॥ ३२ ॥

द्वे इति । द्वे शक्ती आवरणविक्षेपरूपे । तत्राऽऽवरणशक्तिर्वस्तुस्वरूपमावृणोति
विक्षेपशक्तिस्तु ब्रह्माण्डान्तं जगदादिर्भाविष्यति । तदुक्तम्—विक्षेपशक्तिर्लिङ्गादि
ब्रह्माण्डान्तं जगत्सृजेदिति ॥ ३२ ॥

तत्राऽऽवृतेरपि द्वैविध्यमाह—

आवृती चासत्त्वाभानभेदात् ॥ ३३ ॥

आवृती चेति । तत्रैतन्नास्तीत्यसत्त्वावरणं, तन्न भातीत्यभानावरणम् ॥ ३३ ॥

कुतस्तन्निवृत्तिरित्याह—

द्विकादेकस्यान्तर्धिर्विष्णौ ॥ ३४ ॥

द्विकादिति । द्विकाच्छ्रवणमननरूपसाधनद्वयात् । विष्णौ परमात्मानि । एक-
स्यासत्त्वावरणस्यान्तर्धिस्तिरोधानम् ॥ ३४ ॥

शेषादन्यस्य ॥ ३५ ॥

शेषादिति । शेषान्निदिध्यासनादन्यस्याभानावरणस्यान्तर्धिरित्यनुषङ्गः ॥ ३५ ॥

कर्मापीतेर्विक्षेपस्य ॥ ३६ ॥

कर्मेति । कर्मापीतेः प्रारब्धसंक्षयात् । विक्षेपस्यान्तर्धिरित्यर्थः । तथा चाऽऽ-
त्माविदामावरणशक्तिमदज्ञानविरहेऽपि प्रारब्धक्षयपर्यन्तं विक्षेपशक्तिमदज्ञानं तिष्ठ-
तीति सर्वं सुस्थम् ॥ ३६ ॥

प्रतिद्वंद्वान्नि प्रारम्भाः ॥ ३७ ॥

इति प्रकृतिपाठे द्वितीयः प्रपाठः ॥

प्रतीति । प्रतिद्वंद्वं गुणानां गुणान्तरस्याभिभवाय व्यापारविशेषः
तस्मादेव प्रारम्भाः कार्यनिचया जायन्त इत्यर्थः । तथा च—एकस्याः

शक्तेरपरां निर्जित्य विजृम्भमाणाया एवाखिलमिदं जायते । एतेन प्रतिद्वंद्वं विना किमपि कार्यमुत्पत्तुं नार्हतीत्यपि सूचितम् ॥ ४१० ॥

इति प्रकृतिपाठे द्वितीयः प्रपाठः ।

अथ तृतीयः प्रपाठः ।

न खलु प्रपञ्चेऽस्मिन्नुपादानस्य परिणामिनो विवर्तिनश्च विज्ञानमन्तरेण वस्तु-
स्वरूपं तद्धर्मादिकं च सुव्यक्तं भवितुमर्हतीति तदुपादानद्वयं श्रुतिविद्वदनुभवासिद्धं
विस्तरेणामिधाय संप्रति सृष्टिप्रकारं दर्शयन्नाह—

प्रकृतेस्त्रिजगत् ॥ १ ॥

प्रकृतेरिति । प्रकृतेस्त्रिगुणात्मिकायास्त्रिजगद्गतिशीलं लोकत्रयं जायत इति
शेषः । तत्राऽऽद्यं भूर्नाम स्थूलरूपं बहिरिन्द्रियग्राह्यं जाग्रत्स्थानीयम् । द्वितीयं
भुवो नाम सूक्ष्मरूपं बाह्येन्द्रियनिरपेक्षान्तरिन्द्रियग्राह्यं स्वप्नस्थानीयम् । तृतीयं
स्वराख्यं कारणरूपं सर्वेन्द्रियनिरपेक्षाज्ञानव्यापारग्राह्यं सुषुप्तिस्थानीयम् । तच्चि-
न्तायास्तु क्रमात्स्थूलसूक्ष्मतरत्वं बोध्यम् ॥ १ ॥

कारणादिक्रमेण जगदुत्पत्तिं दर्शयति—

सत्त्वादव्यक्तम् ॥ २ ॥

सत्त्वादिति । सत्त्वात्प्रकृतेः सत्त्वगुणोद्रेकादव्यक्तं तदाख्यावरणशक्तिः कर्तृ-
रूपाऽऽसीदित्यर्थः । तथा च श्रुतिः ‘सा पुनर्विकृतिं प्राप्य सत्त्वोद्विक्त्याऽव्यक्ता-
ख्यावरणशक्तिरासीदिति । अत्र जडमप्यव्यक्ताख्यमावरणं वस्तुस्वरूपं नाऽऽवृ-
णोति काचकुम्भवादित्यवधेयम् ॥ २ ॥

रजसो महत् ॥ ३ ॥

रजस इति । रजसो रजोगुणोद्रेकाच्चदाख्याविक्षेपशक्तिः करणरूपाऽऽसी-
दित्यर्थः । तथा च श्रुतिः—‘ईशाधिष्ठितावरणशक्तितो रजोद्विक्ता महदाख्या
विक्षेपशक्तिरासीदिति ॥ ३ ॥

तमसोऽहंकारः ॥ ४ ॥

तमस इति । तमसस्तमोगुणोद्रेकात् । अहंकारस्तदाख्यात्थूलशक्तिरूपादानरू-
पाऽऽसीदित्यर्थः । तथा च श्रुतिः—‘हिरण्यगर्भाधिष्ठिताविक्षेपशक्तितस्तमोद्वि-
क्त्याऽहंकाराभिधा स्थूलशक्तिरासीत्’ ॥ इति । एव एव प्रबलतमस्कृतवान्मूला-
ज्ञानतयाऽभिहितस्थूलसूक्ष्मयोः कारणत्वात्कारणदेहश्च ॥ एवं तदानीं तेषु क्रमा-
ज्ज्ञानेच्छाक्रियाः शक्तिरूपा एव जायन्ते ॥ ४ ॥

तस्मात्पञ्चतन्मात्राणि तन्तुवत् ॥ ५ ॥

तस्मादिति । तस्मादहंकारात्पञ्चतन्मात्राणि शब्दस्पर्शरूपरसगन्धतन्मात्राणि क्रमादजायन्त तन्तुवदूर्णनाभसूत्रवत् । कार्पासादिसूत्रवद्वा । तथा हि श्रूयते—
' तस्माद्वा एतस्मादात्मन आकाशः संभूतः । आकाशाद्वायुः । वायोरग्निः । अग्निराप । अद्भ्यः पृथिवी ' । इति । अत्र श्रुतावाकाशादिपदेन तन्मात्राण्युच्यन्ते सूक्ष्मतन्मात्राणि स्थूलीकर्तुं सोऽकामयतेति श्रुतिशेषात्तदानीं तेषामपञ्चीकृतत्वाच्च ॥ ५ ॥

व्यञ्जन्ति पुनर्गुणाः ॥ ६ ॥

व्यञ्जन्तीति । गुणाः सत्त्वरजस्तमांसि पुनरुत्पद्यमानेषु व्यञ्जन्ति विशेषेण भासन्ते । तथा च श्रुतिः ' तानि पञ्च तन्मात्राणि त्रिगुणानि भवन्ति ' इति । यथा सूक्ष्मे तथा पुनरपि स्थूले प्रतिभान्तीति बोध्यम् । तथा च गुणानां कार्येषु पुनः कार्यान्तरोत्पादकसंनिवेशविशेषो जायते ॥ ६ ॥

कारणजगदभिधाय सूक्ष्मजगदुत्पत्तिप्रकारमाह—

सत्त्वत्र्यंशसमष्टेरन्तःकरणं पटवत् ॥ ७ ॥

सत्त्वेति । सत्त्वत्र्यंशसमष्टेः पञ्चतन्मात्रेषु जृम्भमाणानां सत्त्वगुणानामंशत्रयमेलनादन्तःकरणमन्तरिन्द्रियं पटवद्यथा तन्तवः समेत्य पटरूपा भवन्ति तद्वदजायतेत्यर्थः । तथा च श्रुतिः—स तेषां सत्त्वांशं चतुर्धा कृत्वा भागत्रयसमाष्टितः पञ्चवृत्त्यात्मकमन्तःकरणमसृजादिति ॥ ७ ॥

तन्नामभेदमाह—

बुद्धिमनोनाम वृत्तिवैचित्र्यात् ॥ ८ ॥

बुद्धीति । कुतो वृत्तिवैचित्र्यात् । निश्चयरूपादिवृत्तेर्विभिन्नत्वादित्यर्थः । तथा च निश्चयात्मिकया वृत्त्या बुद्धिः । बुद्धिरप्यभिमानात्मिकयाऽहंकारः । एवं संशयविकल्पसंकल्पाद्यात्मिकया मनो मनश्च स्मरणात्मिकयाऽनुसंधानात्मिकया वा वृत्त्या चित्तं भवति । तदुक्तं च—

मनोबुद्धिरहंकारश्चित्तं करणमान्तरम् ।

संशयो निश्चयो गर्वः स्मरणमि(णं)चेति वृत्तयः ।

बुद्धितो हि ततो वृत्तिरिच्छादिरवभासते ॥ इति ।

वृत्तिवैचित्र्यं च स्थानभेदात्तत्र च मनसः स्थानं भूतमध्यं चित्तस्य तदुपर्यहंकारस्य तदुपरि बुद्धेस्तदुपरीति प्रतिपत्तव्यम् । इत्यमन्तःकरणस्य तमोरजः-

प्राबल्यादेव प्राणिनां लौकिकप्रकृतिः स्वभावो वा वर्तते सत्त्वाधिक्यात् तद्वा-
मतेत्यवधेयम् ॥ ८ ॥

धीन्द्रियाण्येकैकांशेभ्यः ॥ ९ ॥

धीति । एकैकांशेभ्यः पञ्चतन्मात्राणामन्तःकरणघटकीभूतांशेतरसत्त्वांशेभ्यो
धीन्द्रियाणि ज्ञानेन्द्रियाणि श्रोत्रादीनि क्रमादजायन्त । यथा शब्दांशाच्छ्रोत्रं
स्पर्शांशात्त्वग्रूपांशाच्चक्षू रसांशाद्रसना, गन्धांशान्नासिकेति । तथा च श्रुतिः
' स तेषां सत्त्वतुरीयभागेन ज्ञानेन्द्रियमसृजत् ' इति । तस्मात्तैस्तैरेवेन्द्रियैर्ग्राह्याः
शब्दस्पर्शरूपरसगन्धाः क्रमाद्वर्तन्ते । एवं च श्रोत्रव्यतिरिक्तं कर्णशङ्कुल्यव-
च्छिन्नं नभोदेशाश्रयं शब्दग्रहणशक्तिमदिन्द्रियं श्रोत्रेन्द्रियमिति तल्लक्षणम् ।
एवं त्वगादावूह्यम् ॥ ९ ॥

रजस्व्यंशसमष्टेः प्राणः ॥ १० ॥

रज इति । रजस्व्यंशसमष्टेः पञ्चतन्मात्रेषु जृम्भमाणरजोऽंशत्रयमेलनात्प्राण-
स्तन्नामाऽन्तर्वायुर्भवति । तथा च श्रुतिः—' स पञ्चभूतानां रजोऽंशं चतुर्धा कृत्वा
भागत्रयात्पञ्चवृत्त्यात्मकं प्राणमसृजत् ' इति । तस्य च स्थानभेदात्क्रियाभेदाच्च
नामभेदो यथा—

हृदि प्राणो गुदेऽपानः समानो नाभिदेशगः ।

उदानः कण्ठदेशस्थो व्यानः सर्वशरीरगः ॥

उद्वारे नाग आख्यातः कूर्मस्तन्मीलने स्मृतः ।

कृकरस्तु क्षुति ज्ञेयो देवदत्तो विजृम्भणे ॥

न जहाति मृतं चापि सर्वव्यापी धनंजयः ।

गुणविशेषोन्मीलनात्स्थानविशेषे गतिरपि यथा—

नाभिकण्ठभ्रूमध्यान्तं प्राणः संचरते क्रमात् ।

तमोरजःसत्त्वोद्वेकान्निस्रैगुण्ये तदूर्ध्वभाक् ॥ इति ।

प्राणवाय्वोरूपादानभेदात् । ' एतस्माज्जायते प्राणो मनः सर्वेन्द्रियाणि च ।
खं वायुः ' इति श्रुतौ पृथङ्निर्देशाच्चोभयोर्भेदेऽपि वातीत्यर्थैक्यात्प्राणस्य वाता-
त्पृथगननुभवाच्चापृथगुपन्यासोऽपि द्रष्टव्यः ॥ १० ॥

कर्मेन्द्रियाण्येकैकांशेभ्यः ॥ ११ ॥

कर्मेति । एकैकांशेभ्यः पञ्चतन्मात्राणां प्राणघटकीभूतांशेतररजोऽंशेभ्यः कर्मे-
न्द्रियाणि वागादीनि क्रमादजायन्त । यथा शब्दांशाद्वाक्, स्पर्शांशात्पाणी रूपां-
शात्पादो रसांशात्पायुर्गन्धांशादुपस्थ इति । तथा च श्रुतिः ' स तेषां तुर्यभागेन
कर्मेन्द्रियमसृजत् ' इति । यथाऽऽहुः—

कर्मेन्द्रियाणि वाक्पाणी पादपायुध्वजानि च ।

वाक्यादानविहरणोत्सर्गरतानि वृत्तयः ॥ इति ।

एवं च वाग्व्यतिरिक्तं वागाश्रयमष्टस्थानवर्ति शब्दोच्चारणशक्तिमदिन्द्रियं वागिन्द्रियमिति तल्लक्षणम् । एवं पाण्यादावृत्तम् ॥ ११ ॥

परिणामीन्युभानि ॥ १२ ॥

परीति । उभानि, अन्तर्बाह्येन्द्रियाणि परिणामीनि परिणामशीलानि । तत्र च निरोधव्युत्थानाभ्यामन्तरिन्द्रियाणि व्युत्थानेनैव बाह्येन्द्रियाणीति ॥ १२ ॥

परिणामाकारं निर्दिशति—

ज्ञानेच्छाक्रियास्ते ॥ १३ ॥

ज्ञानेति । ते परिणामा ज्ञानादिरूपाः । तथा च श्रुतिः 'कामः संकल्पो विचि-
कित्सा धृतिरधृतिर्ह्रीर्धीर्भीरेतत्सर्वं मन एव' इति । ज्ञानमिहार्थाकारवृत्तिः । इच्छा,
एतज्जायतामिति वृत्तिरूपा, क्रिया परिस्पन्दादिव्यापारलक्षणा, विवेकादिश्च निरो-
धशक्त्यैव जायत एव मन्याश्चान्तर्वृत्तयो यथायथमनुसर्तव्याः ॥ १३ ॥

स्वपन्ति स्फुरन्ति च ॥ १४ ॥

स्वपन्तीति । जायमानास्ते ज्ञानाद्याः स्वपन्ति सूक्ष्मरूपत्वेनास्फुटतामाप्नुवन्ति ।
स्फुरन्ति समये प्रकाशन्ते । अत्र स्वापः संस्कारः ॥ १५ ॥

संस्कारः स्मृतिक्लेशहेतुर्वासना ॥ १६ ॥

संस्कार इति । स्मृतिर्वक्ष्यमाणा, क्लेशा अविद्यास्मितारागद्वेषाभिनिवेशाः ।
तेषां हेतुर्यः संस्कारश्चेतोगुणानां संनिवेशविशेषः स वासनाख्य इत्यर्थः ।

विपाकहेतुरदृष्टम् ॥ १७ ॥

विपाकेति । विपाका जात्यायुर्भोगास्तद्धेतुर्यः संस्कारस्तददृष्टं नामेत्यर्थः ॥ १६ ॥

ग्रन्थेनान्तर्जालवदातम् ॥ १८ ॥

ग्रन्थेनेति । ग्रन्थेन संस्काराणां रचनाविशेषः । अन्तरन्तःकरणं जालवद्यथा
सूत्राणां मिथः संनिवेशेन जायमानं मत्स्यजालं लूताजालं वा तद्वदातं विस्तृतं
वर्तत । इत्यर्थः ॥ १७ ॥

ज्ञानक्रियावष्टम्भानामन्यतमवत् ॥ १९ ॥

ज्ञानेति । अत्रावष्टम्भो ज्ञानक्रिययोरवरोधोऽन्यतमवत्क्वचिज्ज्ञानवत्क्वचि-
त्क्रियावत्क्वचिदवष्टम्भवदित्यर्थः । अत्र ज्ञानक्रियाभ्यां प्रतिलोमानुलोमयोत्प-

ध्वाधःस्रोतसोर्वा वृत्त्योः परिग्रहः । यदाऽन्तःकरणमवष्टम्भशक्तिमत्तदैव निद्रावि-
र्भावः । एतेन व्यापारशक्तिर्गुणानामेवेति प्रत्येतव्यम् ॥ १८ ॥

निर्मनस्के साराभिव्यक्तिः ॥ १९ ॥

निरिति । निर्मनस्के मनोव्यापारशून्येऽन्तःकरणे साराभिव्यक्तिर्वस्तुस्थिरांशा-
विर्भावः । तथा च । यदाऽन्तःकरणं बुद्धिरूपतामादधानं व्याप्रियते तदैव तत्र
साराभिव्यक्तिः । यदि पुनर्मनोरूपतया परिणमते तर्हि विषयविकल्पेन व्याप्रिय-
माणत्वात्तत्र तदभिव्यक्तिर्न भवतीति भावः १९ ॥

ऊर्ध्वलोकानुभवस्थानं निर्वाक-

भरूपरि भुवः स्वः ॥ २० ॥

भरूपरीति भरुवरूपरि भुवर्लोकः सूक्ष्मः प्रपञ्चस्तदुपरि स्वर्लोकः कारणप्रपञ्च-
स्तत्रैव ध्यानयोगेन प्राणैः सह विराजमानस्य दुःखानवच्छेदकीभूतशरीरावाच्छि-
न्नसुखमिति । अत एवोक्तम्-

प्राणैः सह यदा चेतो भरुवरूपरि राजति ।

स्वाहितं विश्वतत्त्वं च तदैव स्फुरति स्वतः ॥ इति ।

तथा चान्तःकरणं भ्रूमध्ये विलसत्स्थूलाभिमानि तदुपरिलिङ्गाभिमानि
तदुपरि कारणाभिमानि तत्रैव सत्त्वस्य परमोत्कर्षे ब्रह्मात्मैक्याभिमानोत्प-
वधेयम् ।

तत्र च स्थूलाङ्गाभिमानवेलायां लिङ्गाङ्गवृत्तिरपि क्रोधहिंसादिः पीनाङ्ग-
माक्रामति । रजस्तमोजत्वेनाधःस्रोतस्कत्वात् । यद्यपि जीवो जाग्रदादिषु क्रमा-
त्रिजगत्सु विहरति तथाऽपि नासौ कृतार्थः स्वेच्छया तदनर्हत्वात् । गुणभावत्येन
परिच्छेद्यत्वाच्च । यः पुनः स्वोपाधिपारतन्त्र्याविरहेण भोगायतनमनपेक्ष्य सूक्ष्मे
कारणे च जगति यदृच्छया विहर्तुं शक्नोति तस्यैव सर्वार्थसिद्धिरुन्नत्यवाधिश्व
जायते नान्यस्येति रहस्यम् । तथा च भुवर्लोकस्वर्लोकयोर्बीहिरिन्द्रियग्राह्यत्वाभा-
वात्तत्र स्थूलदेहमनपेक्ष्य स्वेच्छया गमनं योगाधीनं तद्देहान्ते तु केवलादृष्टपर-
तन्त्रमिति ॥ २० ॥

पराञ्चीन्दुवत्स्वान्युभावन्ति ॥ २१ ॥

परेति । परा प्रातिलोभ्येनाञ्चितुं गन्तुं शीलमेवां तानि पराञ्चि, निसर्गा-
द्बहिष्प्रवणानि । इन्दुवत्स्वच्छार्थानि, उभावन्ति प्रत्यक्परागावर्तनशक्तिमान्ति
स्वानि ज्ञानेन्द्रियाणि जायन्त इत्यर्थः । पराञ्चीत्यनेन स्वानां नैसर्गिकशक्ति-

दर्शिता । अत एव श्रूयते—पराञ्चि खानि व्यतृणत्स्वयंभूस्तस्मात्पराक्पश्यति
नान्तरात्मन् । कश्चिद्धीरः प्रत्यगात्मानमैक्षदावृत्तचक्षुरमृतत्वमिच्छन्निति । तथा च ।
यथेन्दुरमायां भूव्यस्तमुखः पौर्णमास्यां तु तदभिमुखस्तद्वत्त्वानि नैसर्गिकरजोवृत्तौ
बाहिर्मुखानि सत्त्ववृत्तौ पुनरात्मोन्मुखानीति भावः ॥ २१ ॥

जन्यसुखस्वरूपमाह—

चिदुद्वृत्तौ सुखम् ॥ २२ ॥

चिदिति उद्वृत्तावन्तर्मुखपरिणामे भासमानो चित्सुखं नामेत्यर्थः । तथा चोद्वृत्तौ
चित्स्वरूपं स्वानुकूलतया भासमानत्वात्सुखमिति भावः । किं तु वृत्तिचितो-
र्भेदाभानाच्चद्वृत्तिरेव सुखमिति लोकव्यवहारः ॥ २२ ॥

दुःखमन्यप्रातिकूल्यात् ॥ २३ ॥

दुःखमिति । अन्यद्वाह्याभिमुखायां वृत्तौ चित्स्वरूपं प्रातिकूल्यादात्मनः
प्रतिकूलत्वादेव दुःखमित्यर्थः । प्रातिकूल्यं तु बाधनया जृम्भमाणत्वादिति
बोध्यम् ॥ २३ ॥

प्रलयो मोहः ॥ २४ ॥

इति प्रकृतिपाठे तृतीयः प्रपाठः ॥ ३ ॥

प्रलयेति । प्रलयो लिङ्गदेहवृत्तीनाम् । अन्तःकरणस्य कारणावस्थानमिति
यावत् । स चात्र सुषुप्तिमूर्च्छान्यतररूपः । तत्र सुषुप्तौ लयो नैसर्गिको मूर्च्छायां
तु व्याहृतिहेतुको मृतिस्तु मूर्च्छावद्भाति तदानीं लिङ्गस्थस्य स्थलाङ्गसंपर्क-
हेण बाह्यज्ञानविलयात् ॥ २४ ॥

इति प्रकृतिपाठे तृतीयः प्रपाठः ॥ ३ ॥

अथ चतुर्थः प्रपाठः ।

सूक्ष्मभूतान्यपञ्चीकृतकार्याणि चोक्त्वा पुनः पञ्चीकृतान्याह—

तमोभ्यः पञ्चीकृत्या पञ्च ॥ १ ॥

तमोभ्य इति । तमोभ्यस्तमोऽश्विशेषसमष्टेः पञ्चीकृत्या पञ्चीकरणेन पञ्च
महाभूतानि व्योमादीन्यजायन्त । पञ्चीकरणं चोक्तम्—

शब्दादीनि द्विधा कृत्वा चतुर्धा पुनरादिमम् ।

स्वस्येतरद्वितीयांशैर्योजनात्पञ्चपञ्चते ॥ इति ।

तथा चैकस्याष्टांशाः परेषां तु चतुर्णां द्वौ द्वावंशौ मिलित्वा पञ्चीकृतानि
भवन्तीति भावः । तत्र च पूर्वपूर्वेण सहोत्तरोत्तरस्य संपर्कविशेषोऽस्ति शब्दादीनां

पूर्वपूर्वान्तर्वर्तित्वात्परपरस्योति मन्तव्यम् । पञ्चीकरणोत्तरं तु व्योम्नि विजृम्भ-
माणमखण्डं सत्स्वरूपमवकाशादित्वेन कल्प्यते । चिदानन्दयोस्तु तत्र भानं नास्ति
तमःप्राधान्येन जाड्याधिक्यात् ॥ १ ॥

चक्षुरादिग्राह्यतार्थं पुनराह—

त्रिवृत्कृत्वा त्रीणि पुनः ॥ २ ॥

त्रिवृदिति त्रिवृत्कृत्या त्रिवृत्करणेन त्रीणि तेजोजलक्षितानामानि भूतानि पुनः
स्थूलरूपाणि जायन्ते । त्रिवृत्करणं च—

द्विधा क्षित्यम्बुतेजांसि कृत्वाऽऽद्यांश्च पुनर्द्विधा ।

स्वस्वेतरद्वितीयांशैर्योजनात्ते त्रयस्त्रयः ॥ इत्युक्तम् ॥

तथा हि श्रूयते—तासां त्रिवृतं त्रिवृतभेदैकमकरोदिति । तथा च सत्येक-
स्याष्टांशाः परयोस्तु द्वयोश्चत्वारोऽंशा मिलित्वा त्रिवृत्कृतानि भवन्तीति भावः ।
एवं च तत्तद्भागयोः पुनः संश्लेषन्यूनाधिकत्वाभ्यां त्रिवृत्कृतानि बहुधा जायन्ते ।
तथाचोक्तं—

पुनस्त्रिवृत्कृताण्यूनां(?) मिथो न्यूनाधिकत्वतः ।

तानिवेशविशेषाच्च स्थूलानि तान्यनेकधा ॥ इति ।

तानि च तज्जननशक्तेर्निरुद्धवृत्त्या स्वोपादानभूतसूक्ष्मरूपतामाधातुं शक्नुवन्ति ।
तच्छक्तेः पुनः स्फुरद्वृत्त्या पूर्ववद्भवितुमर्हन्ति च । तद्वृत्तिश्च बहिर्व्यापारेणान्तः
प्रक्रियया च जनयितुं शक्येति ॥ २ ॥

लोहितशुक्लकृष्णवन्ति च ॥ ३ ॥

लोहितेति । लोहितशुक्लकृष्णवन्ति रजःसत्त्वतमोयुक्तानि त्रीणि क्रमाद्भवन्तीत्यर्थः ।

ननु भूतानामन्योन्यव्याभिभ्रत्वे कथमाकाशादिनामानि भवन्तीत्याह—

वैशेष्यात्तद्वादः ॥ ४ ॥

वैशेष्यादिति । वैशेष्यात्स्वभावाधिक्यात्तद्वाद आकाशादिनामोल्लेख एतेन
शब्दाधिक्ये सति पञ्चीकृतत्वमित्याकाशलक्षणम् । एवं वाय्वादेरपि बोध्यम् ॥ ४ ॥

अथ पञ्चानां पञ्चान्तक्रमाभिव्यक्तिः ॥ ५ ॥

अथेति । अथ पञ्चीकरणाद्यनन्तरं पञ्चानां शब्दादीनां पञ्चान्तक्रमाभि-
व्यक्तिः । पञ्चान्तक्रमेणैकद्वित्रिवृतुपञ्चेति क्रमेणाभिव्यक्तिर्विशेषेणाऽऽविर्भावो
व्योमादिषु भवतीत्यर्थः । तथा च गुणतत्कार्ययोर्योगवैचित्र्येण पञ्चीकृतात्रि-
वृत्कृताद्वा प्रपञ्चाच्छब्दादयो व्यञ्जन्ति । तत्रायं तद्विशेषः—

व्योम्नि प्रतिध्वनिः शब्दो वीसिवीसीति मारुते ।

अनुष्णशीतलः स्पर्शो वह्नौ भुगुभुगुध्वनिः ॥

उष्णस्पर्शो रक्तरूपमप्सु चुलुचुलुध्वनिः ।

शीतस्पर्शः शुक्लरूपं रसस्तु मधुरस्तथा ॥

क्षितौ कडमडादिवै शब्दः स्पर्शस्त्वकोपलः ।

नीलरूपं रसस्तत्र मधुरादिरनेकधा ॥

सुरभिपूतिगन्धौ द्वौवेते निसर्गजा गुणाः ।

श्वेतत्वं शीतलत्वं च यच्चन्द्रमसि भासते ॥

तत्तत्र सलिलांशस्य मिश्रस्य प्रबलत्वतः ।

दिङ्मात्रमिदमत्रोक्तं स्वधर्मं जडवस्तुषु ॥

अन्यदप्यनुसंधेयं मनीषिभिः स्वसंविदा ॥ इति ।

यत्तु केचित्तेजसो रूपं शुक्लभास्वरमिति प्रलपन्ति तत्तत्प्रत्यक्षविरोधाद्यदग्ने-
रोहितं रूपं तेजसस्तद्रूपं यच्छुक्लं तदपां, यत्कृष्णं तदन्यस्येति श्रुतिविरोधाच्च
मनस्विभिरुपेक्षणीयम् । ननु शब्दाद्युपादानकानामाकाशादीनां शब्दादयः
कथं प्रतिक्रियं नानुभूयन्ते संनिरुष्टानां मृन्मयादीनां मृदादिवदितिवेत्तव्यं व्योमा-
दिगतानां शब्दादीनां कर्मादिगतशब्दादिभिरेकीभूतत्वेन भेदाभावात् । यदा
पुनस्तेषां प्रतिघातादिभिः कर्णादिगतेभ्यो भिन्नतयाऽवभासतं तदैवानुभूतिस्ते-
षामित्यवधेयम् । तथा च । शब्दादीनामभिघाताद्युत्पन्नशक्त्या बद्धिना क्षीर-
वत्पञ्चकृतेषु विक्षोभमाणानां पुनः प्रसारणेनैव कर्णादिसंपर्काद्ग्राह्यतेति
भाव्यम् ॥ ५ ॥

संनिवेशादण्डानि ॥ ६ ॥

समिति । संनिवेशान्महाभूतानां भागसंश्लेषविशेषादण्डानि ब्रह्माण्डानी-
मान्यजायन्त । तथाच पैङ्गलश्रुतिः—जगद्योनिस्तमोगुणमधिष्ठाय सूक्ष्मतन्मात्राणि
स्थूली कर्तुं सोऽकामयत सृष्टिपरिमितानि भूतान्येकमेकं द्विधा विधाय पुनश्चतुर्धा
कृत्वा स्वस्वेतराद्वितीयांशैः पञ्चपञ्चवा संयोज्य पञ्चीकृतभूतैरनन्तकोटिब्रह्माण्डानि
तत्तदण्डोचितचतुर्दशभवनानि तत्तद्भुवनोचितस्थूलशरीराण्यसृजादिति । एतेन
त्रिवृत्करणमप्याख्यातमन्यथा ब्रह्मान्तर्गतानां तेजः प्रभृतीनां स्फुटतानुसंगेन
व्यवहारानर्हता स्यात् । एतेषामेव संयोगविभागधर्मादिप्रत्यक्षरूपानां शक्ति-
विशेषाविर्भावादिश्वैचित्र्याणि जायन्ते । अत एव पुराणं वैश्वरूप्यात्मवानस्य
परिणामोऽयमद्भुत इति । तत्र च पञ्चकिरणान्ता सृष्टिरीशस्यैव । ततः परं तु

जीवस्यापीति गवेषणीयम् । न चास्य परमाणुरेवाऽऽरम्भको न पुनस्तत्प्रकृतिरभ्यु-
पगम्येति कणभक्षापादाद्युक्तं युक्तमिति वाच्यं, संयोगस्याव्याप्यवृत्तित्वेन तस्मि-
न्निख्यवे तदसंभवात् । यद्यत्सगुणं सक्रियं वा तदनित्यं घटादिवदित्यादिव्याप्त्या
परमाणूनामनित्यत्वावगमात्प्रागुक्तश्रुतिस्मृतिपुराणोक्तिविरोधाच्च । एतदुक्तं भवति—
प्रागेकं ब्रह्मैवाऽऽसिद्ब्रह्मणो मूलप्रकृतिर्मूलप्रकृतेरव्यक्तमव्यक्तान्महतोऽहंकारोऽहं-
कारात्पञ्चतन्मात्राणि पञ्चतन्मात्रेभ्यः सर्वेन्द्रियाणि प्राणाः पञ्चमहाभूतानि च
पञ्चमहाभूतेभ्योऽखिलं जगदिति । अत्रायं निष्कर्षः—

प्रकृत्युन्मीलनं कालो जन्योत्पत्त्यादिहेतुतः ।

दूरान्तादिधीहेतुत्वादवकाशो दिगुच्यते ॥

प्राच्यादिनामिकाऽप्येषा व्यक्तिर्जातिमती स्मृता ।

गुणानामाकृतिर्वाऽपि संस्थानं जातिरुच्यते ।

भवत्येवं वृत्तिरिच्छा वृत्तिः कार्योन्मुखी कृतिः ।

निवृत्तिरन्तरास्या चेप्रवृत्तिर्बहिरर्थिका ॥

प्रतिहता प्रवृत्तिश्चेत्क्रोध इति च भण्यते ।

प्रीतिप्रतिकूलश्चेतोविकारो द्वेष उच्यते ।

इच्छाविरोधिनी वृत्तिः सैव द्वेषो निगद्यते ॥

या योगध्वंसकृच्छकिरसौ विभागनामिका ।

पतनाद्यनुकूला या शक्तिर्गुरुत्वमुच्यते ॥

प्रतीतिभेदकृच्छक्तिः परिणामादिरीरिता ।

सत्ताविरोधिनी शक्तिरभावनामिकोच्यते ॥

तथाऽन्येऽपि पदार्था ये काणादन्यायसंमताः ।

तेऽपि त्रिगुणतत्कार्यरूपा हि तत्तदाख्यया ॥

लोकैर्व्यवहियमाणा वेदितव्या यथायथम् ।

शक्तिबोधं विना कुत्र वस्तुनिरूपणे क्षमः ॥

तत्तत्त्वं वेत्ति चेत्सर्वे भावाः स्युः करगाः स्वयम् ॥ ७ ॥

गुणगुणिभ्यां द्वौ प्रारम्भौ ॥ ७ ॥

गुणेति । इह खलु प्रपञ्चेषु द्विविधाः परिणामा गुणपरिणामा गुणि-
परिणामाश्च । तत्राऽऽद्या अव्यक्तमहदहंकारपञ्चतन्मात्रसर्वेन्द्रियप्राणाद्या द्वितीया
अपञ्चीकरणगुणपञ्चकृताद्या सर्वत्र परिणाम एव वेगक्रियाकर्षणादिनामा
भवति । स च पञ्चीकृते विजृम्भमाणस्त्रिवृकृतेऽपि कार्यलिङ्गेनानुभूयते सर्वत्र
स्वातन्त्र्येण व्याप्रियते च । सत्त्वसमाष्टिपरिणामरूपान्तःकरणे पुनर्जृम्भमाणस्य

सत्त्वोदेः परिणामभेदो ज्ञानेच्छाद्वेषादिरूपो जायते । गुणव्यासत्तिर्हि काचनापौरु-
षेयहेतुना काचन वा पुरुषीयकृतिभेदेन पञ्चीकृतादौ जायमाना विचित्रव्यापार-
वत्तया भुवि भासते । अत एव पुरा ज्यौतिषिकैर्विनिर्णीता चलिष्णुविशेषाणां
माध्याकर्षणी मार्तण्डस्थग्रहाकर्षणी च साधु संगच्छते । तेजोजगति तु संपर्कजा
रजःपरिणतिरपञ्चीकृता तरसा विलसन्ती स्वाश्रयस्य कस्याप्ययस्कान्तादिधर्म,
यन्त्रयोगावधार्यं जनयति ॥ एतद्विद्या पुनः शाक्येयी गौणायनी भोवसी चाभि-
हिता । अनयैव चुंबकीयवार्ताद्याविर्भावोऽपि भाव्यः । यथाऽऽहुः—

गुणवृत्तिरसंभूय संभूय चोपजायते ।

रजःसमष्टिश्चपला भूतसंपर्कतोऽसुवत् ।

यथेन्द्रियगणो लिङ्गैर्यन्त्रस्थ एव दीव्यति ।

गुणस्यान्यविकारोऽपि यन्त्रेणैव विचित्रकृत् ॥ इति ।

गुणपरिणामश्च सर्वत्र गुणजृम्भणेनैव जायते । एवमन्यत्सर्वं स्वसंविदाऽनु-
संधेयम् ॥ ७ ॥

बीजशक्तिर्विस्फुरन्ती त्रिवृत्कृत्या चिनोत्यणीयसः ॥ ८ ॥

बीजेति । बीजशक्तिगुणात्मिका जन्यानामुपादानभूता विस्फुरन्ती वाय्वर्चि-
रादियोगेन संनिवेशरूपतामाप्नुवती । अणीयसः सूक्ष्मांशपुञ्जांस्त्रिवृत्कृत्या
पञ्चीकृतेभ्यः प्रपञ्चेभ्यस्त्रिवत्करणेन चिनोति तत्तदाकारं संनिवेशयतीत्यर्थः ।
तत्र च प्राणिनामन्नोपजीवित्वादन्येभ्योऽऽदिबीजं तदङ्गनामिति प्राकृतसर्गः ॥ ८ ॥

जन्तूनामिहोत्पन्नानामपि प्रकृतिभेदोपचयात्समृद्धिरसमृद्धिर्वा भवितुमर्हतीति
प्रपञ्चयन्नाह -

मूर्धनीनविपरिणामः प्रकृतिपूर्तेः कीटवत् ॥ ९ ॥

मूर्धनीनेति । मूर्धनीनविपरिणामो मूर्धनीनानां शीर्षस्थयन्त्राणां विपरि-
णामो विकृत्यन्तरोत्पत्तिः । कुतः प्रकृतिपूर्तेरवस्थान्तरोत्पादकशक्तेः पूरणात्कीट-
वत्कीटस्येव तैलपादेर्ध्रमरदष्टस्य । तथा च चिन्ताभेदेन कालभेदेन सङ्गादिभेदेन
वा क्रमशः प्रकृतिविशेषोपचयान्मूर्धनीनविपरिणामेन कायेन्द्रियविकारापादकेन

जात्यन्तरमुत्पद्यते वल्मीक्यादीनां तु जातु प्रकृतिपूर्त्या पक्षोद्गमादेदर्शनादन्यथाऽपि विकृतिः संभवति प्राणिनामित्यवबोधयम् । तथा च योगसूत्रं “ जात्यन्तरपरिणामः प्रकृत्यापूरात् ” इति । अत एव दुण्डुभस्य बिले कुण्डलकृत्यावास्थितस्य कालभेदेन कुण्डलसंश्लेषपाप्तेः स्थलकूर्माकारप्राप्तिरिति शुश्रुम । एतेन समाधिजादपि मूर्धनीनभेदादङ्गनामान्यथाभावो भवितुमर्हतीत्यपि सूचितम् । एवं च सति नन्दीश्वरनहुषादीनां देवतिर्यक्तवोपाख्यानमपि संगच्छते । अत्रेदं बोध्यम्-गवाधादीनां यत्प्रकृतं ज्ञानं नैपुण्यं च नावलोक्यते तत् तन्मूर्धनीनस्य दौर्बल्यान्मनुजानामपि तथात्वं चेत्तथैवावलोक्यतामत एव चिन्ताचिकीषूणामपि न यावन्मूर्धननिपावल्यं तावद्ध्यानधारा न संभवेदिति ॥ ९ ॥

प्राणिसृष्टेर्द्वैविध्यमाह-

द्विधाऽसुमन्तः क्रमर्द्धीतरबीजाभ्याम् ॥ १० ॥

द्विधेति । असुमन्तः प्राणिनः क्रमर्द्धीतरबीजाभ्यां क्रमोन्नतिक्रमावनत्योः शक्तिविशेषाभ्याम् । तत्राऽऽद्यस्य बाहुल्यं भोगभूमौ, द्वितीयस्य तु कर्मभूमौ द्रष्टव्यम् । अत्र च मनुजेषु ये क्रमर्द्धीर्बीजिनस्तेषां प्रागवनतिर्ये च क्रमावनतिबीजिनस्तेषां प्रागुन्नतिरनुमीयतां वियति विहंगानामिवोर्ध्वाधोगामिनाम् । वैदिकानुष्ठानात् शक्यतेऽन्यथायितुमिन्दुगत्या संरिदिव बीजशक्तिरिति भारते वेदसमाचारः । (क) ॥ १० ॥

तद्वतोर्युगानि व्यस्तैकक्रमाभ्याम् ॥ ११ ॥

तद्वतोरिति । तद्वतोः क्रमर्द्धीतरबीजवतोर्व्यस्तैकक्रमाभ्यां व्युत्क्रमानुक्रमाभ्यां युगानि सत्यत्रेताद्वापारकलिसंज्ञकानि प्रतिभान्तीत्यर्थः । तथा च क्रमोन्नतिबीजिनां कल्यादिसत्यान्तानि क्रमावनतिबीजिनां तु सत्यादिकल्पन्तानि युगानि वर्तन्ते ॥ ११ ॥

तत्रापि प्राणिप्रकृतेर्वैविध्याज्जात्यादेर्नानात्वमाह-

गुणेभ्यो भेदो जातिक्रियाकालानाम् ॥ १२ ॥

गुणेभ्य इति । गुणेभ्यः सत्त्वरजस्तमोभ्यः संनिवेशविशेषापन्नेभ्यो भेदो नानात्वं केषां जात्यादीनाम् । अत्र जातिर्ब्राह्मणत्वादिः । यथा शुद्धसत्त्वेन ब्राह्मणः

सत्त्वाश्रयरजःप्राधान्येन क्षत्रियः । तमोगुणाश्रयरजःप्राधान्येन वैश्यः । रजोगुणा-
श्रयतमःप्राधान्येन शूद्रो जायते । एतदेव भाङ्गिन्नाऽऽह श्रुतिः—ब्राह्मणोऽस्य मुख-
मासीद्ब्राह्म राजन्यः कृतः । ऊरू तदस्य यद्वैश्यः पद्भ्यां शूद्रो अजायतेति ।
व्यक्तमाह स्मृतिः चातुर्वर्ण्यं मया सृष्टं गुणकर्मविभागशः । एवं ब्राह्मणादिषु
सत्त्वादीनां संग्रामो गुणविशेषेण सह नैसर्गिको जायते । यथाऽऽहुः—

सत्त्वस्य रजसा द्वंद्वं सत्त्वेन रजसस्तथा ।

रजसस्तमसा सार्धं तमसो रजसा क्रमात् ॥ इति ॥

ते च क्रमात्प्रशान्तैश्वर्येहामूढस्वभावास्तथा तत्र पारलौकिकैहिकानुरागयोः
प्राधान्याद्देवासुरावपि बोद्धव्यौ । तथा च श्रुतिः—द्वया ह प्राजापत्या देवाश्चासुराश्च
स्मृतिश्चः द्वौ भूतसर्गौ लोकेऽस्मिन्दैव आसुर एव चेति । तत्राऽऽसुरः पुनर्द्वेषार्होसा-
प्राबल्येन राक्षसोऽप्युच्यते । एवं च लोकानामिह कस्याचिदुच्चवर्तमानं कस्याचित्कु-
पूयकर्मणि प्रवृत्तिदर्शनात्कथितश्रुतिस्मृतिभ्यां च प्रकृतिसिद्धैव जातिभिदा न
काल्पनिकी । सा च भोगभूमावप्यास्ति परंतु तत्रत्यानां बीजपुरुषस्य तदानीं-
तनविवेकशक्त्यस्फुरणेन तत्र जायमानेषु भूयतामेव रजःप्राबल्येन वैदिककर्मानु-
ष्ठानविरहेण च नास्ति ब्राह्मण्यादिप्रविभागः कर्मभूवदिति मन्तव्यम् । क्रिया शम-
शौर्यकृषिसेवादिः । तत्र शमादिब्राह्मणस्य, शौर्यादिः क्षत्रियस्य, कृष्यादिवैश्यस्य,
सेवादिः शूद्रस्य । तथा च स्मृतिः—

शमो दमस्तपः शौचं क्षान्तिरार्जवमेव च ।

ज्ञानं विज्ञानमास्तिक्यं ब्रह्मकर्म स्वभावजम् ॥ इत्यादि ।

कालः सत्यादिः । तथा चाऽऽहुः—

कालः सत्त्वाधिकः सत्यं त्रेता प्रोक्ता रजोधिकः ॥

तमःश्रितरजोदीप्तो द्वापरस्तामसः कलिः ।

श्वेतो रक्तः पतिः कृष्णो वर्णोऽप्येवं युगानुगः ॥ इति ॥ १२ ॥

भावोद्भाऽनुन्यासम् ॥ १३ ॥

भावेति । अनुन्यासं गुणानां संनिवेशमनतिक्रम्य । भावोद्भा, आशयोन्मी-
लनम् । तथा च ब्राह्मणादीनां यादृशेनैव गुणविन्यासेन प्रकृतिर्जायते भावोऽपि
तादृगेव स्फुरतीति भावः ॥ १३ ॥

नोन्मेषश्चेत्स्ववृत्तेरन्यजातीयाः ॥ १४ ॥

नेति । स्ववृत्तेः स्वधर्मस्य गुणविन्यासवशाद्ब्राह्मणस्य शमादेः क्षत्रियस्य
शौर्यादिवैश्यस्य कृष्यादेः शूद्रस्य सेवादेरुन्मेषः स्फुरणं चेन्न भवति तर्ह्यन्यजा-

तीया भिन्नजातीयास्ते भवन्तीत्यर्थः । तथा हि गमाद्यस्फूर्ती शौर्यादिस्फुरणं चेताहिं ब्रह्मकुलोत्पन्नोऽपि क्षत्रियजातीयः । यदि पुनः शौर्याद्यस्फूर्ती शमादि-स्फुरणं तर्हि क्षत्रियकुलोत्पन्नोऽपि ब्राह्मणजातीयः । एवं वैश्यशूद्रयोरपि बोध्यम् । ब्रह्माकारवृत्तेः पाबल्ये तु विवर्णानामपि ब्राह्मण्यमाह श्रुतिः-वृत्तिस्थमपि चाण्डालं तं देवा ब्राह्मणं विदुरिति । अत एव विजृम्भितब्रह्मवृत्तीनां वशिष्ठादिभिः पुनः परीक्षितानां गाधेयसूतादीनां भिन्नजातीयानामपि पुरा ब्राह्मणत्वमलंकृतमासीदिति-तिहासः संगच्छते । एतस्मादपि रहस्यार्थाच्छास्त्राविरुद्धार्था बहुधा समावेयाः । एवं चै सति प्राणिप्रकृतेर्गुणमयत्वेन जात्वपि सत्त्वाद्रेकाद्भोगभूचराणामप्युद्रत्या शौचा-चारादौ प्रवृत्तेर्नानुपयोगः ॥ १४ ॥

भावो दुर्वारः ॥ १५ ॥

भाव इति । भावः स्वभावः प्राणिनां जन्मान्तरकृतशुभाशुभसंस्कारो वर्तमानजन्मनि स्वकार्याभिमुखत्वेनाभिव्यक्तो दुर्वारो वारयितुमशक्यस्तस्य बलीयस्त्वादिति भावः ॥ १५ ॥

इदानीं पूर्वमस्थितस्योत्पत्तिं वारयति -

नासदुत्पद्यते नृशृङ्गवत् ॥ १६ ॥

नेति । असदविद्यमानं वस्तु । अत एव भगवानाह-नासतो विद्यते भावो-नाभावो विद्यते सत इति ॥ १६ ॥

ननु विद्यमानस्यैव जायमानत्वे कार्यजातं जन्मनः प्राक्कुत्र तिष्ठतीत्यतस्तस्य कारणरूपतावस्थानं प्रमाणयति-

प्राकृतं व्याप्त्यागमाभ्याम् ॥ १७ ॥

प्राकृतमिति । प्रकृतिर्नामोपादानं यथा घटस्य मृत्सना पटस्य तूलकं तत्र वसति तदाकारतया तिष्ठतीति प्राकृतं घटादिकार्यं, जन्मनः प्राङ्मृदाद्याकारेण मृदादौ विराजतीति भावः । किंतज्ज्ञापकमित्यपेक्षायामाह-व्याप्त्यागमाभ्यामिति । तत्र व्याप्तिर्यद्वि यदात्मना यत्र न वर्तते न तत्ततो जायते यथा सिकताभ्यस्तेल-मिति । आगमश्च । सदेव सौम्येदमग्रं आसीत्स्वस्मिन्विलीनं सकलं जगदाविर्भावयति प्राणिकर्मवशादेष पटो यद्वत्प्रसारितस्तद्धीदं तर्ह्यव्याकृतमासीत्नामरूपाभ्यामेव व्याक्रियतासौ नामायमिदं रूपमित्यादिश्रुतिः । स्मृतिश्च-

आसीदिदं तमोभूतमप्रज्ञातमलक्षणम् ।

अपतर्क्यमविज्ञेयं प्रसुप्तमिव सर्वतः ॥ इति मन्वादिः ।

अत एवोक्तं वाशिष्ठे—

फलपुष्पलतापत्रशाखाविटपमूलवान् ।

वृक्षबीजे यथा वृक्षस्तथेदं ब्रह्मणि स्थितम् ॥ इति ।

यथा च कारणत्वेन जगतामनादित्वं सादित्वं तु कार्यत्वेनेति बोध्यम् । एतेन कार्यकारणयोरुपादेयोपादानयोरन्यत्वमपि वस्तुतो व्याख्यातम् । तथाहि पटस्त-
न्तुभ्यो न भिद्यते तद्धर्मत्वात् । अत्र यतो यद्भिद्यते तत्तस्य धर्मो न भवति ।
यथा गोरश्वस्येति । एवं च सदेवाऽऽसीदसदेवाऽऽसीदिति श्रुत्यर्थयोर्मायानिमीलनो-
न्मीलनकालाभ्यामविरुद्धैव तत्कालयोः कृमात्मपञ्चस्य सदसत्पदवाच्यपुं प्रकृत्या-
काराभ्यामेव विराजमानत्वात् । तत्रासत्पदस्य नामरूपाभ्यामव्याकृतमित्यर्थो वा ।
ये चात्राल्लदर्शिनः स्वपक्षरक्षणाय शङ्कामपनीय श्रुतिवाक्यस्थं मायाविशेषकृति-
पदमदृष्टादिपरमित्याचक्षाणा अभिमन्यन्ते, ते तावदजामेकां लोहितशुक्लकृष्णां
बह्वीः प्रजाः सृजमानां सरूपाः । गुणमयी गुणताम्याऽनिर्वाच्या मूलप्रकृतिरा-
सीत् । मायां तु प्रकृतिं विद्यान्मायिनं तु महेश्वरम् । अस्यावयवभूतैस्तु व्याप्तं
सर्वमिदं जगदित्यादिश्रुत्युक्तानि प्रकृतेरजत्वैकत्वान्निगुणत्वजगदुपादानत्वादीनि
नोत्पश्यन्ति । न खलु तस्यां जगन्मातरि तादृगपार्थाचरणेऽपि तेषामवयवाद्मुत्प-
श्यामः श्रुत्यनुरक्तिविरहेणाजधीत्वात् । ततश्च सर्वेषामेव जगतां परिणाम्युपादानं
श्रुतियुक्त्यनुभवसिद्धम् । शून्यारम्भादिवादस्तु स्थितोऽपि न शास्त्रसिद्धान्तितः ।
यदि च प्रधानकारणवादोऽपि परमार्थतः श्रुतेरसंमत एव तथाऽपि लोकदृष्टौ तद-
भिमतत्वेन मन्वादिभिः परिगृहीतत्वाद्धर्मार्थे ग्रहीतव्यः । परमाण्वादिकारणवादस्तु
श्रुत्यनभिमतत्वादन्यैः कैरपि शिष्टैरपरिगृहीतत्वाच्च धर्मकर्मणि नोपादेयः ॥ १७ ॥

ननु घटादिकार्यजातं प्रागुत्पत्तेर्मृदादौ स्थितं चेत्तर्हि कथं तत्र तन्नानुभूयत
इत्याह—

ततोऽप्यसंप्रयोगः प्रक्षीणत्वात्सान्याज्यवत् ॥ १८ ॥

सतोऽपीति । सतोऽपि प्रागुत्पत्तेः कारणाकारेण तिष्ठतोऽपि कार्यजातस्या-
संप्रयोगश्चक्षुरादिसंनिकर्षो न भवति कुतः प्रक्षीणत्वादतीव सूक्ष्मत्वात्सान्याज्य-
वत् । यथा क्षीरे तिष्ठतोऽपि हविषः कारणव्यापारान्मन्थनादेः प्रागसंनिकर्षस्तद्व-
दित्यर्थः ॥ १८ ॥

तर्ह्युत्पत्तिनाशौ कीदृशावित्याह-

उत्पत्तिरभिव्यक्तिः ॥ १९ ॥

उत्पत्तिरिति, अभिव्यक्तिः कारणव्यापारेण पीनतया प्रकाशः ॥ १९ ॥

नाशः कारणावशेषः ॥ २० ॥

नाश इति । कारणमुपादानं तदवशेषः कारणावशेषः प्रक्षीणतया पुनरवस्था-
नामित्यर्थः । स च द्विविधः परिणाम्यवशेषो विवर्त्यवशेषश्च । तत्र आद्यो ध्वंसो
द्वितीयो बाध एष एवाऽऽत्यन्तिको नाशः । प्रलये प्रकृतौ जीवानां लैयस्तु
नाऽऽत्यन्तिकः सर्गोत्पत्तौ पुनरुत्थानात् ॥ २० ॥

प्राग्वत्कल्पान्तरस्थाः ॥ २१ ॥

प्राग्वदिति । पूर्वस्मिन्कल्पे सूर्यादयो यथाऽऽसत्परस्मिन्नपि तथैवेत्यर्थः । तथा
च श्रुतिः-सूर्याचन्द्रमसौ धाता यथापूर्वमकलयत् । दिवं च पृथिवीं चान्तरिक्ष-
मथो स्वरिति । स्मृतिश्च-

युगान्तेऽन्तर्हितान्वेदान्सेतिहासान्महर्षयः ।

लेभिरे तपसा पूर्वमनुज्ञाताः स्वयंभुवा ॥

तेषां ये यानि कर्माणि प्राक्सृष्ट्यां प्रतिपेदिरे ।

तान्येव ते प्रपद्यन्ते सृज्यमानाः पुनः पुनः ॥

हिंसाहिंसे मृदूक्रूरे धर्माधर्मावृतानृते ।

तद्भाविताः प्रपद्यन्ते तस्मात्तत्तस्य रोचते ॥

ऋषीणां नामधेयानि याश्च वेदेषु दृष्टयः ।

शर्वैर्यन्ते प्रसूतानां तान्येवैभ्यो ददात्यजः ॥ इति ।

किंतु शक्तेर्नवनवोज्जृम्भणात्पूर्वपूर्वकालजातानामुत्तरोत्तरजन्मानि प्रकृत्याकृति-
संनिवेशादेः सर्वथा नैकरूपता स्यादित्यवश्यम् ॥ २१ ॥

ननु महाप्रलये ब्रह्माणि लीयमानायाः प्रकृतेः कुतः पुनः स्फुरणमित्याशङ्क-
यामाह-

स्फूर्तिरजायाः प्राचीनकर्मयोगाज्जागरवत् ॥ २२ ॥

स्फूर्तिरिति । अजायाः प्रकृतेः स्फूर्तिः पुनः स्फुरणं प्राचीनकर्मयोगाद्बीजभूत-
जीवादृष्टसंपर्काज्जागरवत्प्रसुप्तस्य पुनःप्रबोधवत् । तथा च प्रकृतितद्गुणतच्छ-
क्तीनामवस्थे द्वे निमीलनमुन्मीलनं चेन्दुवदिति फलितम् ॥ २२ ॥

ननु पञ्चतन्मात्रादीनां परस्परवैलक्षण्यात्पदार्थान्तरता कुतो न स्यादित्या-
शङ्कमानं बोधयति—

नान्या विकृतिर्विवेकात् ॥ २३ ॥

नेति । विक्रियते या सा विकृतिरन्या प्रकृतितो भिन्नौ नेत्यन्वयः । विवेका-
द्विचारदृष्टेः । तथा हि घटाद्याकारमापन्नाऽपि मृन्मृदेव न सुवर्णादिः । अत एव
श्रुतिः—वाचारम्भणं विकारो नामधेयं मृत्तिकेत्येव सत्यमिति । इत्थं हि सिद्धा-
न्तागमे कार्यकारणयोरभेदेऽपि जलतरङ्गवत्कथंचिद्भेदविवक्षयाऽऽश्रयिभावव्यव-
हारः ॥ २३ ॥

इदानीमिभावं विभजते—

द्वावभावौ संसर्गान्योन्याभावौ ॥ २४ ॥

द्वाविति । न हि कश्चिदभावो नाम पदार्थः स्वतन्त्रो वर्तते । किं त्वसौ सत्ता-
विरोधिशक्तिरेव यथा गृहाद्धटावनयनेन तत्र तत्सत्तारोधिनी शक्तिराविर्भवाति
पुनस्तदानयनेन ततस्तिरोधते चेति ॥ २४ ॥

तत्र संसर्गिभावं विभजति—

चतुर्धाऽऽद्यो ध्वंसप्रागत्यन्तकेवलाभावभेदात् ॥ २५ ॥

चतुर्थेति । तत्र ध्वंसो नाशो यथा घटो ध्वस्तो भविष्यतीति प्रतीतिविषयो
योऽभावः स प्रागभावो यथाऽस्मिन्भूतलादौ घटो भविष्यति । त्रैकालिकसं-
सर्गभावोऽस्त्यन्ताभावो यथा नृशृङ्गं नास्ति नान्तरीक्षेऽग्निश्चेतव्यः । तेभ्योऽन्यो
यः संसर्गभावः स केवलाभावो यथा गृहे घटो नास्तीति ॥ २५ ॥

सापेक्षो द्वितीयः ॥ २६ ॥

सापेक्षेति । सापेक्षः प्रतियोग्यन्तरापेक्षो द्वितीयोऽन्योन्याभावो यथा घटो
न घटादन्यो वा भेदादिशब्देनाप्ययमुच्यते । स चात्र कपालापेक्षया स्वगतो
गृहान्तरीयघटापेक्षया सजातीयः । पटाद्यपेक्षया विजातीयश्च प्रतिभासते । अतोऽत्र
द्वितीयः प्रतियोगी पटादिरिति स्मर्तव्यम् ॥ २६ ॥

सर्गाप्ययावभिवृत्तिभ्याम् ॥ २७ ॥

सर्गेति । सर्गाप्ययौ सृष्टिप्रलयावभिवृत्तिभ्यां बाह्यान्तराभिमुखवृत्तिभ्यां तथा
च प्रकृतेर्यदा बहिःप्रवणवृत्तिस्तदा सर्गो यदा पुनरन्तःप्रवणवृत्तिस्तदाऽऽयय
इति भावः ॥ २७ ॥

तत्र महाप्रलयमाह-

निमेषाद्विप्रलयः ॥ २८ ॥

निमेषादिति । निमेषान्प्रकृतेरस्फुरणाद्विप्रलयो व्युत्क्रमेण प्रलयः स्वकारणा-
वस्थानं जगतामित्यर्थः । तथा च-स्वस्वकारणलयक्रमेण सर्वं जगत्प्रकृतौ प्रली-
यते प्रकृतिरपि तदानीं ब्रह्मणि लीनैव भवतीति भावः । प्रलयस्य चातुर्विध्यमाह
विष्णुपुराणम्-

नैमित्तिकः प्राकृतिकस्तथैवाऽऽत्यन्तिको द्विज ।

नित्यश्च सर्वभूतानां प्रलयोऽयं चतुर्विधः ।

ब्राह्मो नैमित्तिकस्तत्र यच्छेते जगतः पतिः ।

प्रयाति प्राकृते चैव ब्रह्माण्डं प्रकृतौ लयम् ॥

ज्ञानादात्यन्तिकः प्रोक्तो योगिनः परमात्मानि ।

नित्यं सदैव जातानां यो विनाशो दिवानिशम् ॥ इति ॥ २८ ॥

अत्र प्रकृतिपरिणामेन सृष्टिप्रपञ्चाख्यातत्वादयं प्रधानवादः स्यादित्याशङ्कनं
निराकरोति-

नाभिदायत्तिभ्यां प्रधानापादः ॥ २९ ॥

नेति । प्रधानापादः सांख्यशास्त्रीयप्रकृतिकारणवादापत्तिर्न भवति कुतोऽ-
भिदायत्तिभ्यां पुरुषात्प्रधानस्यास्य पृथगस्तित्वविरहात्परतन्त्रत्वाच्च ॥ २९ ॥

नन्वद्वैतामृतवर्षिणी श्रुतिः किमर्थं सृष्ट्युत्पत्तिमवददित्यत आह-

विज्ञप्तये हि सर्गं जगौ जगौ ॥ ३० ॥

इति प्रकृतिपाठे चतुर्थः प्रपाठः ॥ ४ ॥

इति वैयासिके सिद्धान्तदर्शने वेदान्तविज्ञाने परापरतत्त्व-

निरूपणे प्रथमः प्रकृतिपाठः ॥ १ ॥

विज्ञप्तये इति । विज्ञप्तये ब्रह्मणो ज्ञापनाय सर्गं सृष्टिप्रपञ्चं द्वैतप्रदर्शनमन्तरेण
तदपेक्षस्याद्वैतप्रतिपादनस्य केनाप्यनर्हत्वादिति भावः । न पुनर्वस्तुवियेति हेरर्थः ।
अत एव श्रुतिः-

न निरोधो न चोत्पत्तिर्न बद्धो न च साधकः ।

न मुक्षुर्न वा मुक्त इत्येषा परमार्थता ॥ इति ।

अत्र पदद्विरुक्तिः पाठसमामिं द्योतयति ।

श्रुतिस्मृतिपुराणानां युक्तेरप्येकतानतः ।

तत्त्वं सिद्धान्तितं तस्मादिदं सिद्धान्तदर्शनम् ॥ ३० ॥

इति प्रकृतिपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनाख्ये प्रथमः प्रकृतिपाठः ॥ १ ॥

अथ द्वितीयः पुरुषपाठः ।

तत्र प्रथमः प्रपाठः ।

प्रतिज्ञातयोः प्रकृतिं विस्तरेणाभिधाय पुरुषं पुनर्विशिष्य वर्णयितुं द्वितीय-
पाठमारभते—

सच्चिदानन्दः पुरुषः ॥ १ ॥

सादिति ॥ तत्र सत्केनाप्यबाध्यत्वेन कालत्रयेऽप्येकरूपेण विराजमानं वस्तु ।
चित्साधनान्तरनिरपेक्षतया स्वयंप्रकाशमानं स्वस्मिन्नारोपितसमस्वपदार्थावभासेकं
वस्तु । आनन्दो निरुपाधिरनुकूलवेदनीयो यश्चैतस्यैवाऽऽनन्दस्यान्यानि भूतानि
मात्रामुपजीवन्तीति श्रुत्युक्तः । एतन्नितयात्मकः पुरुष इत्यर्थः । आनन्दं ब्रह्मणो
विद्वानित्युक्तिस्तु भित्तेर्गात्रमितिवद्भेदविवक्षयैवेति बोध्यम् । अयमेव बृहत्त्वाद्-
बृंहणत्वाच्च ब्रह्मेत्युच्यते । तथा वोकम्—बृहत्त्वाद्बृंहणत्वाच्च विष्णुर्ब्रह्मेति
गीयते । ननु प्रकृतिपरिणामेनैव सर्वसिद्धौ किं पुनः पुरुषाभ्युपगमेनेति चेन्न,
तस्याः स्वाधिष्ठानमन्तरेण स्पन्दितुमप्यनर्हत्वात् । निरधिष्ठानभ्रमासिद्धेश्च । एतेन
विज्ञानवादः पीवरधियामेवेति सूचितम् । अत्राऽऽहुः—

सच्चित्सुखं नाम रूपं पञ्चैवेति चकासति ।

पूर्वत्रिकं ब्रह्मरूपं जगद्रूपं परद्वयम् ॥

त्रयाणामेकता बिम्बे प्रतिबिम्बे विचित्रता ।

सतश्चिदात्मता बिम्बे निजाभासे जडात्मता ॥

चितस्तत्प्रतिबिम्बेऽपि प्रतिभाति चिदात्मता ।

सद्बिम्बस्थचिदाभासादानन्दानुभवो भवेत् ॥ इति ॥ १ ॥

ब्रह्मणः स्वरूपलक्षणमभिधाय तटस्थलक्षणमाह—

प्रणवार्थः ॥ २ ॥

प्रणवेति । प्रणवार्थः प्रणवस्याकारोकारमकारनादाबिन्दात्मकस्यार्थोऽभिधेयः ।
तथा च श्रुतिः—सर्वे वेदा यत्पदमामनन्ति तपांसि सर्वाणि च यद्वदन्ति । यदि-
च्छन्तो ब्रह्मचर्यं चरन्ति तत्ते पदं संग्रहेण ब्रवीम्योमित्येतदिति ॥ २ ॥

नेतिनेत्यन्तः ॥ ३ ॥

नेतीति । नेतिनेत्यन्तो न तन्न तदिति निषेधावधिनिषेधस्य सावधित्वात्तदव-
धिरेव पुरुष इत्यर्थः । तथा हि—न खलु घटापदादिनामानि दृश्यमानानि कानि-

चिदपि वस्तूनि स्वरूपतो विद्यन्ते तेषां मृत्तूलाद्यविशेषात् । मृत्तूलादीनामपि भूतेभ्यः पार्थक्यं नास्ति तेषां तत्समाष्टिरूपत्वात् । भूतान्यपि पञ्चतन्मात्रेभ्यो न भिद्यन्ते तेषां तत्परिणामरूपत्वात् । न वा पञ्च तन्मात्राणि परस्परं भिन्नान्यप्य-
हंकारादतिरिच्यन्ते तेषां तदुपादानकत्वात् । नाप्यहंकारः प्रकृतितो भिन्नस्तस्य तद्विकृतित्वात्प्रकृतिरपि स्वरूपतो नास्त्येव तिसोभावादिमत्त्वात् । नभोनीलिमरङ्ग-
रजतमरीचिकेन्द्रजालादिवत् । तदवधित्वेन यदस्ति वस्तु तदेव पुरुषादिपदवाच्यं ब्रह्मेत्यवधेयम् ॥ ३ ॥

त्रिकान्तभेदोनः ॥ ४ ॥

त्रिकेति । त्रिकान्तभेदोनस्त्रिविधपरिच्छेदशून्यस्त्रिविधभेदशून्यश्चेत्यर्थः । तथा हि नास्य देशतः परिच्छेदो व्यापकत्वाच्च कालतो नित्यत्वान्नापि वस्तुतः सर्वा-
त्मकत्वात् । तथा तस्य स्वगतसजातीयविजातीयश्च भेदो नास्ति निरवयवत्वात्स-
जातीनद्विजातीयाभावाद्विजातीयवस्तुविरहाच्च ॥ ४ ॥

तत्स्वरूपस्य प्रत्यक्षाद्यगोचरत्वं सहेतुकमाह-

निरंशुद्विप्रमो नैर्धर्म्यात् ॥ ५ ॥

निरिति । निरंशुद्विप्रमो निरंशु निष्प्रभे द्वे प्रभे प्रत्यक्षानुभे यत्र स तथा । प्रत्यक्षानुभितिगोचरो न भवतीत्यर्थः । कुतो नैर्धर्म्यात् । जातिगुणक्रियाद्यभा-
वात् । अत एव श्रुतिः-निर्विकल्पमनन्तं च हेतुदृष्टान्तवर्जितम् । अप्रमेयमनाद्यं च यज्ज्ञात्वा मुच्यते बुधः । नैषा तर्केण प्रतिरापनेया प्रोक्ताऽन्येनैव सुज्ञानाय प्रेष्टेति ।

स्मृतिश्च-अचिन्त्याः खलु ये भावा न तांस्तर्केण योजयेत् ।

प्रकृतिभ्यः परं यच्च तदचिन्त्यस्य लक्षणम् ॥ इति ॥ ५ ॥

त्रीण्यतीतः ॥ ६ ॥

अत एव त्रीणीति । त्रीणि स्थानानि जाग्रत्स्वमसुषुप्तिरूपाणि स्थूलसूक्ष्मका-
रणरूपाणि बांस्तीतोऽतिक्रम्य स्थितस्तुरीय इत्यर्थः । तथा च श्रुतिः-प्रप-
ञ्चोपशमं शान्तं शिवमद्वैतं चतुर्थं मन्यन्त इति । तत्र च बाह्येन्द्रियैरर्थोपलब्धिर्जा-
गरितं, बाह्येन्द्रियविलये केवलान्तःकरणैरुपलब्धिः स्वमः सर्वेन्द्रियविलये केव-
लाज्ञानवृत्त्योपलब्धिः सुषुप्तिः । तत्र विषयाः क्रमात्स्थूलसूक्ष्मकारणरूपा वेदि-
तव्याः । ततश्च जाग्रत्स्वमसुषुप्तयः सत्त्वरजस्तमोभ्यः क्रमाज्जायन्ते । जायमानासु
तासु पुनः सत्त्वादयः प्रतिभान्ति च । जाग्रत्स्वमयोस्तु प्रकृतिभूतं तमोऽभिभूय

जायमानत्वात्तयोर्निर्मलनेन पुनस्तदेव तमो विराजतीति सुषुप्तिर्भवति । तदेवाव-
स्थात्रयं मलिनसत्त्वानां प्रकृतिसात्संपद्यते शुद्धसत्त्वानां तु स्वतन्त्री भवतीति ।
अत्र पुरुषस्य स्वप्रकाशमानत्वेन घटादिवत्स्फुरणायोमात्स्थानत्रयातीतत्वमुक्तम् ।
अत एव श्रूयते—विज्ञातारमरे केन विजानीयादिति । समाधौ तु बुद्धेरप्यभानेन
सर्वावरणविलयान्मेघमुक्तमार्तण्डवदसौ स्वयमेवोदेति । अत एवोपदिशति श्रुतिः
साक्षात्कर्तव्यश्चेति ॥ ६ ॥

संपत्येतस्यैव निमित्तत्वमुपादानत्वं च प्रतिपादयन्नाह—

निमित्तमभिध्यादित्वात् ॥ ७ ॥

निमित्तेति । निमित्तं तदाख्यं कारणं भूतभौतिकानामिति शेषः । कस्माद्-
भिध्यादित्वात् । सर्गे तस्याभिध्यानपूर्वकत्वात् । तथा हि श्रूयते—सोऽकामयत बहु
स्यां प्रजायेय स ऐक्षत लोकान्नु सृजा इति ॥ ७ ॥

प्रकृतिश्च प्रतिज्ञादृष्टान्तैक्यश्रुतिभ्यः ॥ ८ ॥

किंच प्रकृतिश्चेति । प्रकृतिरुपादानम् । अत्र हेतुत्रयमाह—प्रतिज्ञेति । तत्र प्रतिज्ञा
कस्मिन्नु भगवो विज्ञाते सर्वमिदं विज्ञातं भवतीत्येकविज्ञानेन सर्वविज्ञानार्था ।
दृष्टान्तः—यथा सौम्यैकेन मृत्पिण्डेन सर्वं मृन्मयं विज्ञातं स्याद्वाचारम्भणं विकारो
नामधेयं मृत्तिकेत्येव सत्यमिति । ऐक्यश्रुतिश्च सर्वं खल्विदं ब्रह्म सर्वात्मकं
च परं ब्रह्म ब्रह्मैवेदं सर्वमित्यादिः । अत एव भगवान्स्मरति—विष्टभ्याहमिदं
कृत्स्नमेकांशेन स्थितो जगत् । वासुदेवः सर्वमिति । मनुरपि—सर्वभूतेषु चाऽऽ-
त्मानं सर्वभूतानि चाऽऽत्मानि । सप्तं पश्यन्नात्मयाजी स्वाराज्यमधिगच्छतीति ।
पुराणं च—वासुदेवात्मकं सर्वं जगत्स्थावरजङ्गमम् । आब्रह्मस्तम्बपर्यन्तं तस्मा-
दन्यन्न विद्यत इति । ब्रह्मणस्तु प्रकृतित्वं स्वोपाधिद्वारेण विवर्तद्वारेण वेति
बोध्यम् ॥ ८ ॥

ब्रह्मणो विश्वरूपत्वे भोक्तुर्भोग्यत्वं भोग्यस्य च भोक्तृत्वं स्यादित्यापद्यमानं
बोधयति—

भागादिस्तु सिन्धुवत् ॥ ९ ॥

भागादिरिति तुरापत्तिनिरासकः । भागो भोक्तृत्वभोग्यत्वादिलक्षणः, सिन्धु-
वत् । यथा लोके सिन्धोरुदकात्मनोऽनन्यत्वेपि तद्विकाराणां फेनतरङ्गबुद्बुदादी-
नामितरेतरविभागः परस्परसंश्लेषादिलक्षणव्यवहारश्चोपलभ्यते तद्वदित्यर्थः । एवं च
विश्वस्य वस्तुतो ब्रह्मात्मकत्वाच्छ्रुतौ ब्रह्माधिकारे प्रयुक्तस्य प्राणाकाशादिशब्द-
स्यापि ब्रह्मबोधकत्वमविरुद्धम् ॥ ९ ॥

ननु अङ्गुष्ठमात्रः पुरुषो मध्य आत्मानि तिष्ठतीत्यादिश्रुतौ सर्वगतस्य तस्य कथं परिमाणोपदेश इत्याह—

मानान्नायो हृदो द्युवत् ॥ १० ॥

मानेति । मानान्नायोऽङ्गुष्ठपरिमाणोपदेशो हृदो हृदयात्तल्लक्षीकृत्येत्यर्थः । द्युवत् । यथा वंशपर्वस्थमाकाशमरत्निमात्रवद्भाति तद्वत् । तथा च नराणामेव श्रुत्यधिकारात्तेषां हन्मानेनाङ्गुष्ठमात्रत्वमुक्तमित्याशयः ॥ १० ॥

ननु पुरुषस्य जगत्कारणत्वे केवलो निर्गुणश्चाकर्ता चैतन्यं चिन्मात्रं सदित्यादिश्रुतेः का गतिरित्यतस्तस्य निमित्ततां विशेषयति—

हेतुः प्रचोदनात् ॥ ११ ॥

हेतुरिति । प्रचोदनात्प्रकृतेः प्रेरणात्तथा च यथा प्राड्विवाकामात्यादिभिर्नियोज्यैर्निष्पद्यमानानामेव कर्मणां कर्ता राजेति तद्वदित्यर्थः ।

अत एव मन्त्रः—अपाणिपादो जवनो ग्रहीता पश्यत्यचक्षुः स शृणोत्यकर्णः । इति ॥ ११ ॥

तस्य दण्डचक्रकुलालादीनामिव हेतुतां वारयति—

नो स्वस्मादलोपत्वात् ॥ १२ ॥

नो इति । स्वस्मात्स्वरूपतो नो हेतुरित्यन्वयः । कुतोऽलोपत्वात्क्रियाद्यसंपर्कान्निर्लेपस्य कारणत्वानुपयोगादिति भावः । अत एव श्रुतिः—न तस्य कार्यं करणं च विद्यते न तत्समश्चाभ्यधिकश्च दृश्यते । पराऽस्य शक्तिर्विविधैव श्रूयते स्वाभाविकी ज्ञानबलक्रिया चेति ॥ १२ ॥

ननु पुरुषस्य निर्लेपत्वे कथमसौ प्रकृतिं व्यापारयति तस्यै तत्क्रियतामिति प्रेरणाविरहादित्याशङ्कमानं पुनरपि दृष्टान्तेन बोधयति—

प्रद्युदिवाऽऽयुक्तौ ॥ १३ ॥

प्रद्युदिति । प्रद्युद्धानुरायुक्तौ व्यापारे व्यापारश्च गुणानां मिथःसंपर्कः संनिवेशविशेषो वा । स च क्वचिन्निमित्तस्य क्वचिदुपादानस्यापि धर्मः । तथा च यथा सविता न स्वयं किञ्चित्करोति न वा कारयति किंतु तदुदयेन लोकानां व्यापृतौ सामर्थ्यमुद्भवति, प्रकृतेर्व्यापारे पुरुषोऽपि तद्वदिति भावः । एतदुक्तं भवति सर्वत्र हि हेतुकर्ता पुरुषः सवितृवत्साक्षात्कर्त्री प्रकृतिर्लोकवत्कर्तृत्वं च पुरुषस्य मुख्यं स्वतन्त्रत्वात् । प्रकृतेः पुनर्गौणं पुरुषतन्त्रत्वाद्ब्रह्महारे तु पुरुषस्य तद्गौणं प्रकृतेर्मुख्यं राजप्रेष्यवत् । अत एव प्रकृतिः प्रधानमित्युच्यते । एवं च कृतं

पिबन्तौ सुकृतस्येत्यादिश्रुतयोऽपि न विरुध्यन्ते । पुरुषस्य भाक्तभोक्तृत्वादि-
संभवात् ॥ १३ ॥

ननु पुरुषस्य तथात्वे गुणबोधकश्रुतीनां का गतिरित्यतस्ताः समन्व-
यति—

सगुणार्था गुणश्रुतयः ॥ १४ ॥

सेति । गुणश्रुतयः सत्यकामः सत्यसंकल्प इत्यादयः सगुणार्थाः सगुणब्रह्म-
विषयाः । तथा च द्वे ब्रह्मणी परापरे निर्गुणगुणवती निरूपाधिसोपाधिके निरा-
कारसाकारे वा वेदितव्ये ॥ १४ ॥

चतुष्पात् ॥ १५ ॥

चतुष्पादिति । चतुष्पाच्चत्वारः पादा यस्येति विग्रहः । तस्य पादत्रयं जडं
स्थूलसूक्ष्मकारणरूपं, भूर्भुवःस्वरात्मकं चतुर्थं तु जडातीतं विद्यात् । तथा च
श्रुतिः स्थूलभुग्वैश्वानरः प्रथमः पादः, प्रविविक्तभुक्तैजसो द्वितीयः पादः, आनन्द-
भुक्चेतोमुखः प्राज्ञस्तृतीयः पादः, प्रपञ्चोपशमं शान्तं शिवमद्वैतं चतुर्थं मन्यन्त
इति ॥ १५ ॥

विश्वाराडप्यारात् ॥ १६ ॥

विश्वाराडिति । विधेषु ब्रह्मादितृणपर्यन्तेषु राजतीति विश्वाराट् । तादृशोऽ-
प्याराद्दूरे सत्त्वशुद्धिं विनाऽनुभाव्यत्वायोगादिति भावः ॥ १६ ॥

तर्केण सताऽऽप्यः ॥ १७ ॥

तर्केणेति । तर्केणाऽऽप्यः शास्त्रार्थमालोच्य स्वबुद्ध्या कल्पनोपन्यासेनेति
यावत् । सता श्रुत्यविरोधिना । आप्यः प्राप्यः । तथा च तर्केण विना वस्तुतत्त्वं
बुद्धौ नाऽऽरोहतीति तर्कोऽपेक्षेत किं त्वसौ ब्रह्मणि श्रुत्यविरोधेनैव कार्य इत्य-
भिप्रायः । सतेत्यनेन श्रुत्यननुकूलतर्केण नाऽऽप्योऽयमिति सूचितम् । एतेन तर्को
द्विविधः श्रौतो लौकिकश्च तद्देशात्तार्किकोऽपि तथा । तत्र यः प्राधान्येन श्रुति-
मेव प्रतिपादयति स श्रौतोऽन्यो लौकिकः ॥ १७ ॥

नैकष्यं क्लेशापनुदनलवत् ॥ १८ ॥

नैकष्यमिति । नैकष्यं पुरुषे मनसः संनिधानं क्लेशापनुक्लेशानविद्यादिपञ्च-
कानपनुदतिर्यथः । किमिवानलवद्यथाऽग्निनैकष्यं स्वत एव शीतमपनयति
तद्वत् ॥ १८ ॥

तदन्यतमेन योगानाम् ॥ १९ ॥

तदिति । तन्नैकष्यं योगानां ज्ञानध्यानेश्वरार्पितकर्माण्येकमात्रावलम्बनापाद-
कत्वौदैक्यसंपादकत्वाद्वा योगास्तेषामन्यतमेन ज्ञानेन ध्यानेनेश्वरार्पितकर्मणा वा
जायत इत्यर्थः ॥ १९ ॥

मात्रा हि त्रयाणामितरत्र ॥ २० ॥

मात्रा इति । त्रयाणां सच्चिदानन्दानां मात्रा अंशा एवेतरत्र भूतेषु वर्तन्ते
इत्यर्थः । तथा च भूतेषु ये सच्चिदानन्दा वर्तन्ते ते प्रतिबिम्बभूता एवेति
तात्पर्यम् ॥ २० ॥

व्यनक्त्येकं तामसे ॥ २१ ॥

व्यनक्तीति । एकं सच्चिदानन्देषु सत्स्वरूपं तामसे पञ्चीकृते मृदादौ व्यन-
क्त्यर्थः ॥ २१ ॥

द्वे वृत्तौ द्वयोः ॥ २२ ॥

द्वे इति । द्वयो रजस्तमसोस्तत्र रजसो वृत्तौ कामक्रोधादौ तमसो वृत्तौ च
शोकालस्यादौ द्वे सच्चिद्रूपे व्यङ्ग्य इत्यर्थः ।

यद्यपि घटो भाति पटो भातीति घटादावपि चिदवभासते तथाऽप्यसौ जड-
त्वेनैव न तु चिद्रूपेणेति विशेषः ॥ २२ ॥

त्रीण्यवदातस्य ॥ २३ ॥

त्रीणीति । अवदातस्य सत्त्वस्य वृत्तौ विवेकवैराग्यादौ त्रीणि सच्चिदानन्द-
रूपाणि व्यञ्जन्तीत्यर्थः ॥ २३ ॥

तत्रयाणामितरेतरभेदं निराकरोति-

त्रितेतररेक्षात् ॥ २४ ॥

त्रितेति । त्रिता त्रैविध्यं सच्चिदानन्दानां परस्परपार्थक्यमितरेक्षाद्व्यवहार-
दृष्टेः । एतदुक्तं भवति-भेदकोपाधिविरहे त्रयाणामैक्यं विद्वदनुभवासिद्धम् । एतेन
सच्चिदानन्दाः प्रतिबिम्बरूपा एव भिद्यन्ते सोपाधित्वान्न तु बिम्बभूता निरुपा-
धित्वादिति सूचितम् ॥ २४ ॥

भक्तिरारम्भात् ॥ २५ ॥

इति द्वितीयपुरुषपाठे प्रथमः प्रपाठः ।

भक्तिरिति । भक्तिः पुरुषानुराक्तिरास्मादास्म्यते यः स आरम्भः कर्म, यच्च स्ववर्णाश्रमाविहितमिह जन्मानि जन्मान्तरे वाऽनुष्ठितं तस्मादित्यर्थः । एतेन स्ववर्णाश्रमाचाराननुष्ठायिनां या भगवत्प्रीतिः प्रेमाभास एव स इत्यवगन्तव्यम् ॥ २५ ॥

इति द्वितीयपुरुषपाठे प्रथमः प्रपाठः ॥

अथ द्वितीयः प्रपाठः ।

वक्ष्यमाणजीवब्रह्मैक्यलक्षणविषयं प्रतिपादयितुमादौ तस्य साच्चिदानन्दरूप-
पुरुषस्याऽऽत्मत्वं साधयति

सर्वान्तरत्वादात्मा ॥ १ ॥

सर्वेति । पुरुष एवाऽऽत्मा भवितुमर्हति कस्मात्सर्वान्तरत्वात्सर्वेषां प्रकृतिपर्य-
न्तानामन्तर्वर्तित्वात् । यो नाऽऽत्मा नासौ सर्वान्तरो भवति यथा घटादिरिति
केवलव्यतिरेकी ॥ १ ॥

किंच—

परप्रेमास्पदत्वात् ॥ २ ॥

परेति । परप्रेमास्पदत्वात्परमस्नेहाश्रयत्वात् । अत एव श्रुतिः—प्रेयः पुत्रात्प्रेयो
वित्तात्प्रेयोऽन्यस्मात्सर्वस्मादन्तरतरं यदयमात्मेति ॥ २ ॥

किंच—

स्वतोऽभिरुचेः ॥ ३ ॥

स्वत इति । स्वतोऽभिरुचेः साच्चिदानन्देषु स्वारसिकप्रवृत्तिदर्शनादिति भावः
॥ ३ ॥

किंच—

स्वानुभवाच्च ॥ ४ ॥

स्वेति । स्वानुभवश्च, अहमस्मि, सदा भामि, भवाम्यहं, स्वतः सुखीति समा-
धिकालीनो वा ॥ ४ ॥

तदात्मत्वं व्यतिरेखमुखेन(ण) द्रढयति—

न कोशो जडत्वात् ॥ ५ ॥

नेति । कोशः स्थूलसूक्ष्मकारणरूपो देहो नाऽऽत्मा भवितुमर्हति, कस्माज्जड-
त्वात्स्वतःप्रकाशशून्यत्वाद्विनाऽऽश्रयेण स्पन्दितुमप्यनर्हत्वादिति भावः ॥ ५ ॥

किंच-

तदभानेऽपि तद्भानात् ॥ ६ ॥

तदिति । तदभानेऽपि स्वमसुप्तिसमाधिषु क्रमात्कोशत्रयाप्रतीतावपि तद्भाना
दात्मभानात्स्वमादौ स्थूलादिदेहभानाविरहेऽपि तद्भङ्गे तदानीं नाहमासमित्यप्रती-
तेरिति भावः ॥ ६ ॥

किंच-

विचारबाधबलान्नायोपपादानुभूतिभ्यश्च ॥ ७ ॥

विचारेति । विचारेण बाधात्प्रबलागमात्प्रबलयुक्तेः प्रबलानुभवाच्च कोशो
नाऽऽत्मेत्यन्वयः । तथा हि आत्मा वै जायते पुत्र इति श्रुतेः स्वस्मिन्नपि स्व-
पुत्रेऽपि प्रेमदर्शनात्पुत्रे पुष्टे नष्टे वाऽहमेव पुष्टो नष्टो वेत्यनुभवाच्च । पुत्र एवाऽऽ-
त्मेत्यतिप्राकृताः । स वा एष पुरुषोऽन्नरसमय इति श्रुतेर्दृष्टमानगृहादितः स्वपुत्रं
हित्वा निर्गमदर्शनात्स्थूलोऽहं कृशोऽहमित्यनुभवाच्च स्थूलशरीरमेवाऽऽत्मेति
चार्वाकाः । ते ह प्राणाः प्रजापतिं समेत्य ब्रूयुरिति श्रुतेरिन्द्रियाणामभावे शरी-
रचलनायोगात्काणोऽहं बधिरोऽहमित्यनुभवाच्चेन्द्रियाण्येवाऽऽत्मेति परे चार्वाकाः ।
अन्योऽन्तरात्मा प्राणमय इति श्रुतेः प्राणाभाव इन्द्रियचलनायोगादहं बुभक्षुरहं
पिपासुरित्यनुभवाच्च प्राण एवाऽऽत्मेत्यन्ये चार्वाकाः । अन्योऽन्तरात्मा विज्ञानमय
इति श्रुतेर्बुद्धेरभावे करणशक्त्यभावादहं बोद्धाऽहं भोक्तेत्यनुभवाच्च बुद्धिरेवाऽऽत्मेति
बौद्धाः । अन्योऽन्तरात्माऽऽनन्दमय इति श्रुतेः सुषुप्तौ बुद्ध्यादीनामज्ञाने लयदर्श-
नादहमज्ञ इत्यनुभवाच्चाज्ञानमेवाऽऽत्मा, तस्य च जाग्रति स्वादृष्टवशान्मनसा योगे
ज्ञानेच्छादयो जायन्ते, सुषुप्तौ तु तल्लयाल्लीयन्ते च । स पुनश्चित्तमत्त्वाच्चेतनो
गुणवत्त्वाद्द्रव्यं धर्माधर्मयोः कर्ता सुखदुःखयोर्भोक्ता च तस्य विभुत्वेऽपि कर्मव-
शालोकान्तरगमनादिव्यवहार इति प्राभाकरास्ताकिंकाश्च । प्रज्ञानवन एवाऽऽन-
न्दमय आत्मेति श्रुतेः सुषुप्तौ स्वद्योतवत्प्रकाशाप्रकाशसद्भावान्मामहं न जानामी-
त्यनुभवाच्चाज्ञानोपहितचैतन्यमेवाऽऽत्मेति भट्टाः । असदेवेदमग्र आसीदिति श्रुतेः
सुषुप्तौ सर्वाभावादहं तदा नाऽऽसन्नित्यनुभवाच्च शून्यमेवाऽऽत्मेति केचन बौद्धाः ।
वस्तुतस्तु प्रत्यगस्थूलोऽचक्षुरप्राणोऽमना अकर्ता चैतन्यं चिन्मात्रं सादित्यादि-
प्रबलश्रुतेः ।

तत्रैवं सति कर्तारमात्मानं केवलं तु यः ।

पश्यत्यकृतबुद्धित्वाच्च स पश्यति दुर्मतिः ॥

इत्यादिप्रबलस्मृतेश्च पूर्वपूर्वोक्तश्रुतियुक्त्यनुभवाभासानामुत्तरोत्तरोक्तश्रुतियुक्त्य-
नुभवाभासैरप्यात्मबाधदर्शनात्पुत्रादिजडवस्तूनां चैतन्यभास्यत्वेन गुणादिमत्त्वेन च

घटोदिवदनित्यत्वावगमादहं ब्रह्मेति विद्वदनुभवप्राबल्याच्च तत्तावत्पुत्रादिशून्यपर्य-
न्तमखिलमनात्मैव किंतु तत्तदवभासकं नित्यशुद्धमुक्तस्वभावं प्रत्यक्चैतन्यमेवाऽऽत्म-
तत्त्वमिति श्रुतिशिरःसिद्धान्तः ॥ ७ ॥

ननु पुत्रदेहादीनामनात्मत्वे कुतस्तानात्मत्वेन श्रुतिः स्वयं प्रतिपादयतीत्यत
आह—

गौणोक्तिर्मुख्याय ॥ ८ ॥

गौणोक्तिरिति । गौणोक्तिः श्रुतिभिर्गौणात्मभातिपादनं मुख्याय प्रधानमात्मानं
प्रतिपादयितुं स्थूलदर्शनस्यारुन्धतीक्षणन्यायेन सूक्ष्मदर्शनोपायत्वादिति भावः ॥ ८ ॥

इदानीमात्मानमेव प्रियमुपासितेति श्रुतिसिद्धात्मोपासनाय तदर्थैव सर्वा प्रीति-
रिति दर्शयति—

प्रीत्यस्तत्कृते ॥ ९ ॥

प्रीत्य इति । अस्मिन्धनपुत्रकलत्रादौ याः प्रीतयोऽनुरक्तयस्तास्तत्कृते साक्षा-
त्परम्परया वाऽऽत्मार्था एवेत्यर्थः । तथा हि श्रूयते—न वा अरे पत्युः कामाय
पतिः प्रियो भवत्यात्मनस्तु कामाय सर्वं प्रियं भवतीति ॥ ९ ॥

नन्वात्मनः परमानन्दत्वे कथं नासौ प्रतिभातीति चेत्तत्राऽऽह—

कुतश्चिदभानवत्सहोक्तवत् ॥ १० ॥

कुताश्चिदिति । कुतश्चित्प्रतिबन्धादविद्याकार्यरूपादभानवत्प्रतीतावपि विशेषेणा-
प्रतीतिः । सहोक्तवद्यथा युगपद्व्याहारे पुत्रादिध्वनिस्तद्वादित्यर्थः । सहोक्तौ पुत्रा-
दिनिःस्वने युगपदभिव्याहार एव प्रतिबन्धको बोध्यः ॥ १० ॥

कदा तत्प्रतीतिः स्यादित्यपेक्षायामाह—

द्वैतविस्मृतेरभिव्यक्तिः ॥ ११ ॥

द्वैतेति । द्वैतविस्मृतेर्निरोधसमाधावज्ञानकार्यस्य समस्तस्य विस्मरणादभिव्यक्ति-
र्निजानन्दस्य भानं भवतीत्यर्थः । तथा च श्रुतिः—यदा पञ्चावातिष्ठन्ते ज्ञानानि
मनसा सह । बुद्धिश्च न विचेष्टति तामाहुः परमां गतिमिति । उक्तं च—

न द्वैतं भासते यत्र मायाकार्यं कथंचन ।

यत्सुखं भाति तत्रैनं ब्रह्मानन्दं प्रचक्षते ॥ इति ॥

सुषुप्तिकालीनसुखस्य तु प्रतिबिम्बरूपत्वेऽपि परिच्छिन्नब्रह्मानन्दतैव । तदानी-
मज्ञानतरङ्गविलयेन तस्य तेन सह भेदभानानर्हत्वात् । स्वच्छस्थाननविम्बवत् ।

तथा च समाधौ जीवस्य ब्रह्मानन्दरूपता, सुषुप्तौ तु तद्भोक्तृतेति स्थितम् ॥ ११ ॥

नन्वेकमेवाद्वितीयं नेह नानाऽस्ति किंचनेत्यादिश्रुतिभिः पुरुषैकत्वोपलब्धोद्दि-
तीयाभ्युपगमेनालभित्याह-

सापेक्षत्वाद्वितीयः ॥ १२ ॥

सापेक्षत्वादिति । सापेक्षत्वात्पुरुषस्य सच्चिदानन्दरूपत्वेन तदितरापेक्षत्वात् ।
सदसतोर्ज्ञानाज्ञानयोः सुखदुःखयोश्च परस्परसापेक्षतयैव भासमानत्वादित्यर्थः ।
द्वितीयः पुरुषादन्यः कश्चित्पदार्थोऽसन्मायादिपदवाच्योऽभ्युपेय इति शेषः । अतः
एवासदेवेदमग्र आसीदितिश्रुतौ मायापरपर्यायमसदित्युक्तम् ॥ १२ ॥

किंच-

लौकिकार्थश्च ॥ १३ ॥

लौकिकेति । लौकिकार्थः प्रमाणप्रमेयव्यवहारार्थोऽन्यथा मूढबुद्धीनां प्रत्यक्ष-
सिद्धस्य घटोऽयं पटोऽयमित्यादिव्यवहारस्यानिष्पत्तेरिति भावः । तथा च द्वैतस्य
पृथगस्तित्वाविरहेण बाह्यत्वेन च तात्त्विकत्वाभावादद्वैतत्वासिद्धिरिति बोद्धव्यम् ।

अत एवाऽऽहुः-

पुरुषसत्तयैवेदं सत्तावत्प्रकृतेरापि ।

स्वतःसत्ताविहीनत्वादद्वैतत्वं न हि शङ्क्यताम् ॥ इति ॥ १३ ॥

तस्मात्प्रतीयमानयोनिमिरूपयोर्वाङ्मात्रानिष्पद्यमानत्वमाह-

गिर्येव नामरूपे ॥ १४ ॥

गिरीति । गिर्येव वचस्पेव नामरूपे विराजतो न तु वस्तुतो विद्येते इत्यर्थः ।
तथा च श्रुतिः-वाचारम्भणं विकारो नामधेयमिति । एतेन ब्रह्मब्रह्माण्डयो-
र्हेतुहेतुमद्भावो न तात्त्विकः किं त्वौपाधिक एवेति सूचितम् ॥ १४ ॥

ननु तत्त्वस्याद्वैतत्वे कथमागमो भूतभौतिकादिप्रपञ्चं प्रतिपादयतीत्याह-

द्वैतिभ्यो ह्यागमवृत्तिः ॥ १५ ॥

द्वैतिभ्य इति । द्वैतिभ्यो द्वैतवासनाविशिष्टेभ्यस्तानेव बोधयितुमित्यर्थः । आग-
मवृत्तिः शास्त्रप्रवर्तनम् । अत एव कालाभावेऽपि सदेव सौम्येदमग्र आसीदित्यत्र
यदग्रशब्दाभिधानं तदपि कालवासनावन्तं प्रत्येवेति बोध्यम् । किंच प्रकृतिनिमी-
लनस्यापि कालत्वाभ्युपगमात्सर्गादौ प्रकृतेर्ब्रह्मानतिरेकेऽपि कथंचन

भेदाधियैव तदुक्तिरित्यविसंवादः । एवं चाद्वैतवादे को गुरुः कः शिष्यः किं शास्त्रमित्यादिवितर्कविजृम्भणं किञ्चिज्ज्ञानां प्राप्तिभासिकान्यपि व्यवहारदशायां पारमार्थिकवद्भान्तीति रहस्यमजानतामेव मोहफलाभित्यवधेयम् ॥ १५ ॥

श्रुतेः कारुणिकत्वमाह -

जागर्यायै चिरसुप्तानां श्रुतिरम्बावत् ॥ १६ ॥

जागर्याया इति । चिरसुप्तानां दीर्घकालमविद्यानिद्राभिभूतानां जागर्यायै मोहभङ्गाय श्रुतिरम्बावज्जननीव वर्तते । यथा माता दीर्घानिद्राभिभूते स्तनमायिनि शुष्ककण्ठतालुकताशङ्क्या तस्य जागराय यतते श्रुतिरपि तद्वदिति भावः । अत एवासौ काव्यात्मिकाऽपि । तथा च न्यायः—वेदयितुं रहस्यार्थं याति काव्यात्मतां श्रुतिरिति ॥ १६ ॥

इदानीमद्वैतब्रह्मबोधकश्रुतिवाक्यस्यार्थान्तरपरताशङ्कां निराकरोति—

नैक्यार्थस्येतरार्थस्त्रिपद्याख्यानात् ॥ १७ ॥

नेति । ऐक्यार्थस्यैक्यमर्थो यस्य स तस्यैकमेवाद्वितीयं ब्रह्मेतिश्रुतिवाक्यस्येतरार्थो द्वैतार्थो नेत्यन्वयः । कस्मात्त्रिपद्याख्यानात् । त्रयाणामेकमेवाद्वितीयमितिपदानां समाहारस्त्रिपदी तदाख्यानात् । अन्यथा पदद्वयोपन्यासवैयर्थ्यापत्तेरिति भावः । तथा च ब्रह्मणि स्वगतसजातीयविजातीयभेदवारणायैव त्रिपद्युपन्यस्ता १७ ॥

किंच—

प्रक्रमात् ॥ १८ ॥

प्रक्रमादिति । प्रक्रमादद्वैतार्थस्योपक्रमात्सदेव सौम्येदमग्र आसीदित्युपक्रम्याद्वैतश्रुतेरभिधानादिति भावः ॥ १८ ॥

किंच—

भूयो व्याहारात् ॥ १९ ॥

भूय इति । भूयो व्याहारात्सर्वं खल्विदं ब्रह्म ब्रह्मैवेदं सर्वं नेह नानाऽस्ति—किंचनेत्यादिभिरद्वैतार्थस्य पुनःपुनरभिधानात् । तथा चाद्वैतार्थस्यातीव दुर्गमत्वाच्छ्रुत्यर्थसंदेहे श्रुत्यन्तरसंवादस्यार्थनिर्णायकत्वाच्च भूयो व्याहार इति भावः ।

किंच—

निरोधादिविप्रतिषेधात् ॥ २० ॥

निरोधादिति । अत्र निरोधो नाशः । आदितोत्पत्त्यादिपरिग्रहः । तथा हि

श्रुतिः—न निरोधो न चोत्पत्तिर्न बद्धो न च साधकः । न मुमुक्षुर्न वा मुक्त इत्येषा परमार्थतेति ॥ २० ॥

किंच—

स्मृतीतिहासैक्याच्च ॥ २१ ॥

स्मृतीति । स्मृतीतिहासैक्यात्स्मृतिर्मन्वादिरितिहासो भारतादिस्ताभ्यां यदैक्यमद्वैतार्थस्य तस्मात् ॥ श्रुत्यर्थसंदेहे श्रुत्यन्तरस्येव स्मृतीतिहासयोरपि श्रुतिमूलकत्वेनार्थनिर्णायकत्वादिति भावः । तदैक्यं तु भूयः प्रदर्शितं विस्तरशो द्रष्टव्यं च ॥ २१ ॥

ऋतंभरप्रज्ञानां न जाड्यम् ॥ २२ ॥

इति पुरुषपाठे द्वितीयः प्रपाठः ॥

ऋतामिति । ऋतंभरप्रज्ञानामृतं सत्यमेव विभर्तीति ऋतंभरा सा प्रज्ञा बुद्धिर्येषां ते तेषां जाड्यं जडत्वं बोद्धुमयोग्यत्वं नास्तीत्यर्थः । तथा च येषां सत्त्वोत्कर्षादृतंभरा प्रज्ञा जायते तेषां तत्त्वत एव शास्त्रार्थो ह्यारोहतीति भावः ॥ २२ ॥

इति द्वितीये पुरुषपाठे द्वितीयः प्रपाठः ।

अथ तृतीयः प्रपाठः ।

इदानीं ब्रह्मचैतन्यस्य साक्षित्वादिरूपं वर्णयन्नाह—

देवो वाव मौलिकः साक्षी ॥ १ ॥

देव इति । दीव्यतीति देवः पुरुषः स एव मौलिकः प्रतिबिम्बद्वारेण मूलप्रकृतौ विराजमानः सन्साक्षी साक्षाद्दृष्टा संनिकर्षं विनैव पश्यति स्वयमविकारितयाऽधिष्ठानतया च सर्वं भासयतीत्यर्थः । तथा च श्रुतिः—तत्प्रतिबिम्बितं यत्तत्साक्षि चैतन्यमासीत् । अत्र स्वच्छत्वात्प्रकृतौ पुरुषः प्रतिफलति । सलिले सूर्यवादित्यवधेयम् ॥ १ ॥

तस्यैव पुनरुपाधिभेदेनैश्वर्यत्वमाह—

ईशोऽव्यक्स्थः ॥ २ ॥

ईश इति । अव्यक्स्थः प्रागुक्तसत्त्वप्रधानप्रकृतिस्थो देव ईशो भवतीत्यर्थः । तथा च श्रुतिः—तत्प्रतिबिम्बितं यत्तदीश्वरचैतन्यमासीदिति । स चैक एव स्वोपाधिभूततन्मायायास्तथात्वात् । ननु कथमेश्वरत्वं ब्रह्मणो घटते ब्रह्मैवेदं सर्वमित्यादिश्रुत्या ततो जगदभिन्नत्वप्रतिपादनेन तस्य प्रयोजकभावायोगादिति चेन्न । परमार्थतो ब्रह्मणोऽपृथगपि जगदव्यवहारे भिन्नमेव मृदो घटवदिति

श्रुतिसिद्धान्तात् । तस्मादीश्वरजीवजगद्भावा ब्रह्मणो मायावशाद्व्यवहारवेलायामेव प्रतिभान्तीति सर्वं शिवम् ॥ २ ॥

महत्स्थो हिरण्यगर्भः ॥ ३ ॥

महत्स्थ इति । महत्स्थः प्रागुक्तजः प्रधानप्रकृतिस्थः । तथा च श्रुतिः— तत्प्रतिबिम्बितं यत्तद्विरण्यगर्भचैतन्यमासीदिति । तदङ्गं तु स्पष्टास्पष्टं स तदभिमानो स्पष्टास्पष्टवपुरिति श्रुतेः ॥ ३ ॥

विराडहंकारस्थः ॥ ४ ॥

विराडिति । अहंकारस्थः प्रागुक्तजः प्रधानप्रकृतिस्थः । तथा च श्रुतिः— तत्प्रतिबिम्बितं यत्तद्विराट्चैतन्यमासीदिति । तदङ्गं तु स्पष्टं स तदभिमानो स्पष्टवपुः स्थूलपालको विष्णुः प्रधानपुरुषो भवतीति श्रुतेः । एवं तदानीं क्रमाज्ज्ञानेच्छाक्रियाभिमानिनस्त्रयो भवन्ति । तथा च श्रुतिः—पराऽस्य शक्तिर्विविधैव श्रूयते स्वाभाविकी ज्ञानबलक्रिया चेति । बलमिच्छा । अत्रेदं बोध्यम्— त्रिविधाऽहंकृतिः प्रोक्ता सात्त्विकी राजसी तथा । तामसी चेति तत् त्रिभ्यः क्रमात् त्रिदेहमानिता । जीवे ज्ञानादिकं कार्यमीशे शक्तिमयं स्मृतमिति । ततश्चैकैव चिद्बिम्बप्रतिबिम्बभेदेन ब्रह्मादिनामभेदेन च पञ्चधा भवति । तथा चाऽऽहुः— ब्रह्मासाक्षीश्वरस्तावद्विरण्यगर्भनामभूत् । विराडित्येवमाख्याता चिदेकैव हि पञ्चधेति ॥ ४ ॥

द्विधोभौ ॥ ५ ॥

द्विधेति । उभौ हिरण्यगर्भविराजौ द्विधा कार्यकारणरूपौ वर्तन्ते । कार्यत्वं च तयोः क्रमात् समष्टिभूतलिङ्गस्थूलदेहाभिमानाभ्यां बोध्यम् ॥ ५ ॥

तत्र हिरण्यगर्भस्य देहावयवत्रयमाह—

त्रिलिङ्गो हिरण्याख्यः ॥ ६ ॥

तीति । त्रिलिङ्गस्त्रीणि प्राणबाह्येन्द्रियान्तरिन्द्रियरूपाणि लिङ्गानि यस्यासौ हिरण्याख्यो हिरण्यगर्भः । त्रयाणामवान्तरभेदेन तु पञ्चप्राणदशेन्द्रियमनोबुद्धिरूपसप्तदशलिङ्गकः ॥ ६ ॥

ईश्वरस्य तटस्थलक्षणमाह—

ईडायत्तमायः सर्वज्ञः पूर्वकृताऽङ्कुरो

द्वयातिगत्वात् ॥ ७ ॥

ईडिति । आयत्तमायः स्वाधीनमायः सर्वज्ञः सर्वं सामान्येन विशेषेण च

जानाति पूर्वकर्ता सृष्टिस्थितिलयानामादिकर्ता । अङ्कुरो जगदुपादानं, कुतो द्वया-
तिगत्वात् । रजस्तमोभ्यामनभिभूतत्वात्सत्त्वोत्कर्षादिति यावत् । तथा च श्रुतिः—
स स्वायत्तमायः सर्वज्ञः सृष्टिस्थितिलयानामादिकर्ता जगदङ्कुररूपो भवतीति ।
अत्राप्येवं विवदन्ते—सत्यकामः सत्यसंकल्प इति श्रुतेर्जीववैलक्षण्याच्चान्यो नित्य-
ज्ञानेच्छाप्रयत्नशाली स एवेश्वर इति तार्किकाः । तथात्वे तदिच्छायाः हेतुत्वा-
भिधानानर्थक्यापत्तेस्तस्य पुनः प्रीतिप्रेमादिविरहेणोपासनाद्यप्रवृत्तेश्च शरीरसम-
ष्ट्यभिमानी हिरण्यगर्भ एवेश्वरस्तस्योद्गीथब्राह्मणे माहात्म्यकीर्तनात्समाष्टिभूतत्वेन
जीववैलक्षण्याच्चेति हिरण्यगर्भाः । तस्यापि स्थूलशरीरमन्तरेण प्रतीतिविरहात्स-
हस्राक्षः सहस्रपादितिश्रुतेश्च स्थूलशरीराभिमानी विराडेवेति वैराजाः । तथात्वे
सहस्रपादादिमत्कीटादेरपीश्वरत्वमस्तु तस्माच्चतुर्मुखब्रह्मैवेति प्राजापत्याः । तस्यापि
विष्णोर्नाभिकमलजातत्वाद्विष्णुरेवेति वैष्णवाः । तस्यापि शिवैश्वर्यं परिच्छेत्तुम-
शक्तत्वाच्छिव एवेति शैवाः । तस्यापि पुरुषं साधयितुं विघ्नेशार्चनश्रवणादिना-
यक एवेति गाणपत्याः । तथात्वे भूरुण्डीतरोरपीश्वरत्वं कथं न स्यात् । किंत्वादित्योदयमन्तरेण
सर्वकर्मानर्हत्वादादित्यो ब्रह्मेतिश्रुतेश्चाऽऽदित्य एवेति सौराः । यद्यप्येतमन्तर्यामिणमारभ्य स्थावरान्तेजोवीश्वरत्वमभ्युपगच्छन्तः सन्ति निम्बाश्वत्था-
दीनामपि कुलदेवतात्वदर्शनात्तथाऽपि तत्त्वनिश्चयकामेन न्यायागमाविचारिणां तत्र
प्रतिपत्तिरेकैव । तथा हि—मायां तु प्रकृतिं विद्यान्मायिनं तु महेश्वरम् । तस्याव-
यवभूतस्तु व्याप्तं सर्वभिदं जगदित्यादिश्रुतेर्वासुदेवः सर्वमित्यादिस्मृतेश्च मृच्छिला-
धातुदावादीनां सर्वेषामेवेश्वरत्वाभ्युपगमादीश्वरबुद्ध्या यस्य कस्यचिच्चिन्तनादपि
फलसिद्धिः । तथा च श्रुतिः—तं यथा यथोपासते तदेव भवति । स्मृतिश्च—ये
यथा मां प्रपद्यन्ते तांस्तथैव भजाम्यहमिति । तत्र तु पूज्यपूजनाद्युत्कर्षापकर्षाभ्यां
फलस्यापि तथैवेत्यवधेयम् ॥ ७ ॥

ननु सूष्टेरुत्कर्षापकर्षत्वदर्शनादीशस्य वैषम्यादिदोषो दृश्यते लोकवादिति
चेत्तत्राऽऽह—

वैषम्यनैष्ठुर्यं न सापेक्षत्वात् ॥ ८ ॥

वैषम्येति । वैषम्यं भेददृष्टिनैष्ठुर्यं निष्ठुरता ते न स्तः । कस्मात्सापेक्षत्वात्प्रा-
णिकर्मापेक्षत्वात् । तथा हि श्रूयते—स्वस्मिन्विलीनं सकलं जगदाविर्भावयति
प्राणिकमवशादिति । तथा च प्राणिनां पूर्वकर्मानुसारेण प्रवर्तनादीश्वरस्य वैष-

म्यादिदोषो नास्तीति भावः । ननु तथाऽपि नियन्तुस्तदोषो दुर्वार एव प्राक्तन-
कर्मस्वापि तस्यैव नियन्तृत्वादिति चेत् । उच्यते—तान्यपि तत्पूर्वार्जितादृष्टवशा-
देवेति कर्मादृष्टप्रवाहयोरनादित्वं सिद्धम् । एतेनेश्वरस्यापि सर्वासु प्रवृत्तिषु कर्मसु
च प्रयोजकत्वमेव राजवन्न तु साक्षात्कर्तृत्वं प्रेष्यवदित्यायातम् । तथा हि श्रुति-
र्भवति—एष ह्येव साधु कर्म कारयति तं यमेभ्यो लोकेभ्य उज्जिनीषते । एष ह्येवा-
साधु कर्म कारयति तं यमघो निनीषते । स्मृतिश्च—अज्ञो जन्तुरनीशोऽयमात्मनः
सुखदुःखयोः । ईश्वरप्रेरितो गच्छेत्स्वर्गं वा श्वभ्रमेव वेति । तथा प्रवृत्तिरीशस्य
परकर्मवशाज्जीवस्य तु स्वपरकर्मानुमेति स्थितम् ॥ ८ ॥

ईश्वरस्वरूपं निरूप्य जीवस्वरूपं निर्वक्ति—

जीवो व्याप्तिस्थः ॥ ९ ॥

जीव इति । व्याप्तिस्थः सावधिकाश्रयस्थः परिच्छिन्नदेहाभिमानादीश्वर एव
जीवसंज्ञितो भवतीत्यर्थः । तथा च पैङ्गश्रुतिः—सर्वज्ञेशो मायालेशसमन्वितो
व्याप्तिदेहं त्रविश्य तथा मोहितो जीवत्वमगमच्छरीरत्रयतादात्म्यात्कर्तृत्वभो-
क्तृत्वमगमज्जाग्रत्स्वमसुषुप्तिमूर्छाभरणवर्मयुको घटीयन्त्रवदुद्विग्नो जातो मृत इव
कुलालचक्रन्यायेन परिभ्रमतीति । एतेन जीवो मलिनसत्त्वसङ्गेन कलितकर्तृत्वा-
दिमानेव प्रमातोति सूचितम् । तथा चेश्वरजीवयोः प्रतिबिम्बचैतन्यरूपेणाविशेषेऽपि
शुद्धाशुद्धसत्त्वयोरुपाधयोरेव भेदाद्वैशेष्यमिति बोध्यम् ॥ ९ ॥

प्राज्ञतैजसविश्वाख्यः स्वल्पवित्त्वादेः ॥ १० ॥

प्राज्ञेति । प्रज्ञादय आख्या यस्य स तथा । कुतः स्वल्पवित्त्वादेः । व्याप्तिभूत-
त्रिविधदेहाभिमानेन किञ्चिज्ज्ञत्वादेः । तथा चेश्वर एव प्राज्ञ उच्यते व्याप्तिभूतका-
रणदेहाभिमानेन किञ्चिज्ज्ञत्वात् । स च सुषुप्तिस्थानीय स्वरूपसुखभोक्ता तदङ्गं
तु अनाद्यविद्यारूपमानन्दमयम् । एवं हिरण्यगर्भ एव तैजस उच्यते व्याप्तिभूत-
सूक्ष्मदेहाभिमानेन तेजोमयान्तःकरणोपाधित्वात् । स च स्वमस्थानीयः सुखदुः-
खाद्यभिमानाहपरलोकगामी व्यावहारिको जीवो भवति । तदङ्गं तु प्राणमयादि-
कोशत्रयात्मकं पञ्चप्राणमनोबुद्धिदशेन्द्रियरूपसप्तदशलङ्गकमपञ्चकृतं भोगसाध-
नम् । ततश्च—लिङ्गदेहतत्स्थचित्प्रतिबिम्बतद्विष्टानकूटस्थैतत्त्रितयात्मको जीवः ।
अयमेव प्रागयोनिजातत्वान्मानसपुत्रत्वेनाप्युपवर्णितः । तथा विराडेव विश्व उच्यते
सूक्ष्मशरीराभिमानमपरित्यज्य स्थूलशरीरमविष्टत्वात् । स च जाग्रत्स्थानीयस्तदङ्गं
तु अक्षमर्थं कर्मसंचितं पञ्चीकृतं भोगायतनम् । तथा च ब्रह्मण एव सोपाधिक-

स्योपाधिभेदादीश्वरत्वादिक्रमेण जीवत्वमिति निष्कर्षः । अत एवाऽऽन्नायन्ते तत्त्वमस्यहं ब्रह्मास्मीत्यादयः । तदुक्तं च—श्लोकार्धेन प्रवक्ष्यामि यदुक्तं ग्रन्थ-
कोटिभिः । ब्रह्म सत्यं जगन्मिथ्या जीवो ब्रह्मैव नापर इति । स्वोपाधिमुक्तश्चे-
ज्जीवो ब्रह्मैव भवतीत्यार्यसिद्धान्तः ॥ १० ॥

तस्योपाधिपारतन्त्र्यं सहेतुकमाह—

तटस्थसात्सितापकर्षात् ॥ ११ ॥

तदेति । तटस्थसात्तटस्थ उपाधिस्तद्भिन्नत्वे सति तत्परिचायकत्वमिति तल्ल-
णात्तदायत्तः संपद्यते । कुतः सितापकर्षात्सत्त्वस्य दुर्बलत्वात् ॥ ११ ॥

साष्टकः संसरत्याज्ञानात् ॥ १२ ॥

सेति । अष्टाभिः पुरीभिः सह वर्तते साष्टकः प्राणादिपञ्चकसूक्ष्मभूतपञ्चकक-
र्मेन्द्रियपञ्चकज्ञानेन्द्रियपञ्चकान्तःकरणचतुष्टयाविद्याकामकर्मरूपपुरुषष्टकेन युक्तः
सन्संसरति कर्ताऽहं भोक्ताऽहमित्याद्यभिमानेन व्यवहरति । आज्ञानाज्ज्ञानोदय-
पर्यन्तमित्यर्थः । तथा च स्मृतिः—

पुरुषष्टकेन लिङ्गेन प्राणाद्येन स युज्यते ।

तेन बद्धस्य वै बन्धो मोक्षो मुक्तस्य तेन च ॥ इति ।

एवं च सति ज्ञानोदयं विना नष्टेऽपि स्थूलशरीरे जीवो न नश्यति किंतु
जीर्णं देहं विहाय देहान्तरं गृह्णाति जीवापेक्षं वाव किलेदं म्रियते न जीवो
म्रियत इति श्रुतेर्वासांसि जीर्णानीति स्मृतेश्च । एतेनैतदप्युक्तं भवति—द्विविधं क्षान्तित्वं
कालादिनाशं ज्ञाननाशं च । तत्राऽऽद्यं घटादिशरीरं द्वितीयं लिङ्गशरीरमिति ॥ १२ ॥

ननु ईश्वरस्य जीवरूपत्वे जीवे कथं ज्ञानैश्वर्ययोर्न स्फुरणं तद्वदित्याह—

संपृक्तेर्ज्ञानैश्वर्याभिभवो भस्मनेवाग्नेः ॥ १३ ॥

समिति । संपृक्तेर्देहादिभिः संश्लेषाज्ज्ञानैश्वर्याभिभवो ज्ञानैश्वर्ययोः सर्वज्ञ-
ताणिमाद्योराभिभवस्तिरोभावः कथमिव भस्मनेवाग्नेर्यथा भस्माच्छादनेन वह्नेर्दा-
हदीप्तयोस्तद्वदित्यर्थः ॥ १३ ॥

भाविपर्यासाश्चि चेतोगुणाद्वाष्पेणैवार्थम्णः ॥ १४ ॥

मेति । चित्तो जीवचेतन्यस्य चेतोगुणाच्चेतसः स्वोपाधिभूतस्य
सत्त्वगुणतारतम्याद्भाविपर्यासः प्रकाशतारतम्यं बाष्पेणैवार्थम्णो बाष्पेण रवेरि-
वेत्यर्थः ॥ १४ ॥

प्रतनु लिङ्गं स्वरूपमानाभ्याम् ॥ १५ ॥

प्रेति । लिङ्गं तदाख्यं जीवशरीरं स्वरूपमानाभ्यां स्वरूपतः परिमाण-
तैश्च प्रतनु सूक्ष्मतरम् । अत एव तदुपाधित्वेन जीवस्याप्यणुत्वमाह श्रुतिः—
बालाग्रशतभागस्य शतधा कल्पितस्य च । भागो जीवः स विज्ञेयस्तदानन्त्याय
कल्पते ॥ इति । तस्य च सूक्ष्मत्वात्संचरणं स्वच्छत्वादप्रतिघातोऽप्युपपद्यते
तस्माद्देहान्निर्गच्छत्पार्श्वस्थैर्नोपलभ्यते दाहादिभिः स्थूलशरीरस्योपमर्दोऽपि न तदु-
पपद्यते चेति ॥ १५ ॥

अस्मिन्नेवोष्मा ॥ १६ ॥

अस्मिन्निति । अस्मिन्नेव लिङ्गशरीर एवोष्मा तापो वर्तत इति शेषः । तथा
चैतस्मिञ्जीवच्छरीरे यः स्पर्शेनोष्माऽनुभूयते स लिङ्गदेहस्यैवेति बोध्यम् । अत
एव श्रुतिः—उष्म एव जीविष्यच्छीतो मरिष्यन्निति ॥ १६ ॥

तदङ्गः प्रैति ॥ १७ ॥

तदिति । तदङ्गो लिङ्गदेहयुक्तः सञ्जीवः प्रैति लोकान्तरं गच्छती-
त्यर्थः ॥ १७ ॥

समृद्धः सत्त्वस्थः ॥ १८ ॥

समिति । सत्त्वस्थः सत्त्वप्रधानान्तःकरणस्थः समृद्धः प्रोन्नतो भवति सत्त्व-
रजस्तमसामूर्ध्वमध्याधोवस्थानादिति भावः ॥ १८ ॥

जीवस्योपाधिकभेदं दृष्टान्तेन दर्शयन्नाह—

खवद्वैचित्र्यम् ॥ १९ ॥

खवादिति । खवद्यथैकस्यैवाऽऽकाशस्य घटामठाद्युपाधिभेदवशादनेकत्वमव-
भासते तद्वत्, जलभेदेन सूर्यवद्वैचित्र्यं देवतिर्यक्त्वादिना तद्धर्मभेदेन चानेक-
विधत्वं गौणमित्यर्थः । तथाच श्रुतिः—यथा ह्ययं ज्योतिरात्मा विवस्वानपो
भिन्ना बहुवैकोऽनुगच्छन् । उपाधिना क्रियते भेदरूपो देवः क्षेत्रेष्वेवमजोऽय-
मात्मेति । तथा चाऽऽत्मनः स्वरूपैकत्वेऽपि नानात्वमोपाधिकमिति श्रुतिविद्व-
त्सिद्धम् ॥ १९ ॥

न गुणैः स्वास्थ्यं वीचिमद्वत् ॥ २० ॥

नेति । गुणैः प्रकृतिसंभवैः स्वास्थ्यं स्वरूपावस्थानमात्मन इत्यन्वयः ।
वीचिमद्वत्तरङ्गेणाम्बुधेरिवेत्यर्थः ॥ २० ॥

जीवस्वरूपदृष्टान्तेन विशदयन्नुपसंहरति-

व्योमविम्बाम्बुनीव त्रीणि ॥ २१ ॥

व्योमेति । त्रीणि ब्रह्मजीवतदङ्गानि । तथा च ब्रह्म व्योमवजीवो व्योम प्रति-
विम्बवत्तदङ्गं स्थूलसूक्ष्मकारणरूपमम्बुवदित्यर्थः । तथा हि-यथा सलिलयो-
गेन जृम्भमाणं व्योमप्रतिविम्बं व्योमवद्विकारपरिच्छेदादिरहितमपि लौत्य-
प्रान्तादि सलिलधर्ममाधानं तज्जीवनं यावज्जीवति सलिलापगमे पुनर्व्योम-
रूपतामुपैति चित्प्रतिविम्बजीवोऽपि शरीरत्रयोपयोगेन तथैवेति प्राणिधेयम् ।
एतेन चित्प्रतिविम्बदेहत्रयाणां स्वरूपं मिथः संपर्कश्च सततमनुसंधेयः सुधी-
भिरित्यापि सूचितम् । इत्थमेव जीवानां मलिनसत्त्वत्वात्तच्छुद्धये प्रेक्षावत् ।
प्रयत्नः । तथा च यदत्र हृदि गुहायां चिदम्बरं सततमनुभूयते तदेव शनैः शनै-
रुपाधिमलापगमादखण्डरूपतामेतीति श्रुत्यवतंसः ॥ २१ ॥

जीवस्वरूपमभिधाय तस्य जन्मान्तरं साधयति-

अस्त्यनूकोऽभिनिवेशात् ॥ २२ ॥

अस्तीति । अनूकः पूर्वजन्मास्ति कस्मादभिनिवेशादत्राभिनिवेशो मरणादिभयं
तथाहि प्राणिनां हि मा न भूवं भूयासमेवेति नित्याशिष्मतां तिरश्चामपि जात-
मात्राणामन्तरे मरणभीतिरुदेति । यद्धि भयं तदनिष्टहेतुरयमित्यनुभवं विना न
जायते । तथा सति प्रागननुभूतमरणधर्मश्चेत्तर्हि मरणं दुःखहेतुरित्यनुभवसंस्कार-
विरहेण तदभ्यासजस्वरसवाहिरमरणत्रासानुपपत्तिरिति जन्मान्तरसिद्धिः । न
चानलादीनामुष्णत्वादिवत्स्वभावादेव जन्तूनां मरणभयोत्पत्तिरिति वाच्यं कार्याणां
सहेतुकत्वनियमाद्भयसामान्यं प्रत्यनिष्टहेतुरयमितिज्ञानस्य कारणतादर्शनाच्च ।
न हि केनापि घटः सहेतुक इत्यभ्युपेत्य मृत्स्वभावादेशान्तरीयघटोत्पत्तिरिति
कल्प्यते । नापि मरणधर्मवज्जन्मान्तरीयमन्यदपि स्मर्यतामिति वाच्यं पुण्य-
विशेषं विना प्राग्देहानुभूतानां मरणस्यैवातीव दुःखप्रदस्य विस्मृतिहेतुत्वात् ।
सुषुप्तिवत्परजन्मैर्नि पूर्वदेहाभिमानविरहेण तद्देहानुभूतानां स्मरणानुपयोगाच्च ॥ २२ ॥

अपि च—

जातिस्मरत्वाच्च ॥ २३ ॥

जातीति । जातिस्मरत्वं पूर्वजन्मवार्तास्मरणं यच्च प्राक्तनानां भरतसप्त-
व्याधादीनामिवेदानीति नानामपि केषांचित्पुण्यविशेषबलेन जायते तस्मादपी-
त्यर्थः ॥ २३ ॥

जन्मान्तरं प्रसाध्यादृष्टं प्रमाणयति—

वैचित्र्यादपूर्वम् ॥ २४ ॥

वैचित्र्यादिति । वैचित्र्यात्पाणिनामुत्कर्षापकर्षत्वादिना नानात्वदर्शनादपूर्वं
चेतो गुणसंनिवेशविशेषात्मकसंस्कारो येन जीवानां जन्मायुर्भोगा जायन्ते तदस्तीति
शेषः ।

तथा च जगत्पतिनाऽपेतवैषम्यदोषलेशेन सृज्यमानानां जन्तूनामुत्कर्षापकर्षध-
र्माणां सुखदुःखादिमतां च वैषम्यानुपपत्तिरित्यदृष्टसिद्धिरत एवेश्वरमनुकम्य श्रुतिः
सकलं जगदाविर्भावयति प्राणिकर्मवशादिति ॥ २४ ॥

किंच—

सुस्वापभङ्गाच्च ॥ २५ ॥

सुस्वापेति । सुस्वापभङ्गात्पगाढसुषुप्तिविगमात् । तथा च साक्षात्किंचन कार-
णमन्तरेणाप्यकस्मात्सुस्वापभङ्गदर्शनात्कार्यस्य च सहेतुकत्वनियमादलौकिकहेतु-
सिद्धिरिति भावः । अत एव श्रूयते—

स एव मायापरिमोहितात्मा शरीरमास्थाय करोति सर्वम् ।

वस्त्रान्नपानादिविचित्रभोगैः स एव जाग्रत्परितृप्तिमेति ॥

स्वप्नेऽपि जीवः सुखदुःखभोक्ता स्वमायया कल्पितविश्वलोके ।

सुषुप्तिकाले सकले विलीने तमोभिभूतः सुखरूपमेति ॥

पुनश्च जन्मान्तरकर्मयोगात्स एव जीवः स्वापिति प्रबुद्धः ।

पुनरपि कीडति यश्च जीवस्ततस्तु जातं सकलं विचित्रम् ॥ इति ।

सुस्वापेत्युपलक्षणं समाधिभङ्गेऽपि तथा बोध्यम् ॥ २५ ॥

बीजाङ्कुरवदविद्यावासने ॥ २६ ॥

बीजेति । अत्राविद्या देहाध्यासबीजरूपा वासना मिथ्यासंस्कारः । ते च
बीजाङ्कुरवद्यथा बीजादङ्कुरः पुनरङ्कुराद्धीजमुत्पद्यते तद्वदित्यर्थः ॥ २६ ॥

संप्रति ब्रह्मजीवयोरभेदं पारमार्थिकमुपपादयति—

वाक्यादप्यैक्यमात्मनोः ॥ २७ ॥

वाक्यादिति । वाक्यादपि न केवलं बिम्बानुबिम्बरूपत्वात्तत्त्वमस्यादिवा-
क्यादपि । आत्मनोः परमात्मजीवात्मनोरैक्यमभेदो भेदस्तु मुखतदाभासयोरिव
व्यावहारिक एवेति सर्वं निरवद्यम् ॥ २७ ॥

संप्रति महावाक्यस्यार्थान्तरपरताशङ्कं निरस्यति-

नान्यार्थः प्राचुर्यात् ॥ २८ ॥

नेति । अन्यार्थस्तत्त्वमस्यादेरर्थान्तरं नेत्यर्थः । कुतः प्राचुर्यात् । ब्रह्मात्मैक्यबो-
धकवाक्यस्य बाहुल्यात् । तथा हि-तत्त्वमाप्ति । प्रज्ञानवनं ब्रह्म । अहं ब्रह्मास्मि ।
अयमात्मा ब्रह्म । त्वं वा अहमस्मि भगवः । अनेन जीवेनाऽऽत्मनाऽनुपविश्ये-
त्यादयः । तथा च परजीवयोरैक्यस्य लोकविरुद्धस्य जन्मजन्मोपचितव्यस्त-
संस्कारस्य हठेन प्रतिपादयितुमशक्यत्वात्प्राचुर्योक्तिरिति भावः ॥ २८ ॥

किंच-

दोषात् ॥ २९ ॥

दोषादिति । दोषादहं ब्रह्मास्मीत्यादौ श्रुतार्थपरित्यागाश्रुतकल्पनादिरू-
पात् ॥ २९ ॥

किंच-

विभुज्ञे तत्त्वोक्तेः ॥ ३० ॥

विभुज्ञे इति । विभुज्ञे ब्रह्मज्ञे तत्त्वोक्तेर्ब्रह्मत्वोक्तेः । तथा हि श्रुतिः-ब्रह्म-
विद्ब्रह्मैव भवति ब्रह्मैव सन्ब्रह्माप्येतीति ॥ ३० ॥

किंच-

भिद्यवज्ञातत्वात् ॥ ३१ ॥

भिदीति । भिदि ब्रह्मजीवयोर्भेदकर्तर्यवज्ञातत्वात्तिरस्कृतत्वात् । तथा हि
श्रुतिः-योऽन्यां देवतामुपास्तेऽन्योऽसावन्योऽहमस्मीति न स वेद यथा पशु-
रिति ॥ ३१ ॥

किंच-

भयश्रुतेः ॥ ३२ ॥

भयेति । भयश्रुतिश्च-यदा ह्येवैष एतस्मिन्नुदरमन्तरं कुरुते अथ तस्य भयं
भवतीति ॥ ३२ ॥

किंच-

शेषाच्च ॥ ३३ ॥

शेषादिति । शेषाच्छ्रुतौ सदेव सौम्येदमग्र आसीदित्युपक्रम्य तत्सत्यं स
आत्मा तत्त्वमसि श्वेतकेतो इत्युतसंहारात् ॥ ३३

श्रुतोपपत्त्योरप्यतथ्यधीरद्वैते तर्कोपेक्षाभ्याम् ॥ ३४ ॥

इति द्वितीये पुरुषपाठे तृतीयः प्रपाठः ॥

श्रुतेति । श्रुतोपपत्त्योः शास्त्रयुक्तयोर्विद्यमानयोरप्यद्वैते ब्रह्मैवेदं सर्वमिति
वर्तमानि तर्कोपेक्षाभ्यां वितर्कानादराभ्यामतथ्यधीरप्राप्ताण्यज्ञानं गृहमेधिनामिति
शेषः । तत्र च कस्यचित्तर्केण कस्यचिदुपेक्षया कस्यचिच्चोभाभ्यामिति । दुर्देव-
मत्र निदानम् । इह खलु यदि जन्मिषु केचन क्वचिदद्वैततत्त्वं बुभुत्सन्ति तदा
तेषां जन्मजन्मान्तरोपचिततत्पतिपक्षवासनाभिर्देहात्मवदनवरतद्वैतानीतधियां पूर्वं
न्यायार्णवमनवगाह्याऽऽप्रवचनालोचनैव साधीयसी तदनुगतत्वादनुमितेरिति
शिवम् ॥ ३४ ॥

इति द्वितीये पुरुषपाठे तृतीयः प्रपाठः ॥

अथ द्वितीये पुरुषपाठे चतुर्थः प्रपाठः ।

इदानीमतीन्द्रियस्य भावनासौकर्यार्थं विग्रहविकल्पनमाह—

विकल्पितः प्रतीकस्य भावार्था ॥ १ ॥

विकल्पितिरिति । प्रतीकस्याऽऽदित्यादिरूपस्य चतुर्भुजादिरूपस्य वा विकल्पित-
स्तत्तत्प्रकृत्यनुकूलतया विविधकल्पनम् । भावार्था भावो भावना स एवार्थः
प्रयोजनमस्याः सा तथा । देहात्माभिमानिनां वक्ष्यमाणविचारजं देहात्मनोर्विवे-
कमन्तरेण निर्गुणभावनायामनधिकारादिति भावः । अत एवोक्तं भगवता—
अव्यक्ता हि गतिर्दुःखं देहवान्निरवाप्यत इति । अत्रायमाशयः—सावयवस्या-
विवेकिनो निरवयवभावनायामवसीदति मनो महामान्तरपातितस्येव लोचनागोचर-
मानवतिर्यग्जनस्तम्भतरुलतादेः ॥ १ ॥

नन्वादित्याद्यालम्बनं यद्ब्रह्म विवर्तरूपं तर्हि ब्रह्मबुद्ध्या चिन्तयितव्यमुत
ब्रह्माऽऽदित्यादिधियोति शङ्कमानं प्रत्याह—

तत्रेति । तत्र प्रतीक आदित्याद्यवयव एव ब्रह्मधीः कार्या न तु ब्रह्माणि
प्रतीकधीः । कस्मादुत्कर्षाच्चिरुष्टे स्वे वोत्कृष्टदृष्टेर्गौरवात् । लौकिकन्यायोऽप्येवम् ॥
अत एवोपासनार्थं श्रुतिरप्यादित्यो ब्रह्मेत्याह न तु ब्रह्माऽऽदित्य इति ॥ २ ॥

ननु प्रतीके कथं ब्रह्मधीर्भवितुमर्हति तस्य जडत्वादित्याह-

संभाव्योपदेशात्प्रश्नाग्निवत् ॥ ३ ॥

समिति । संभाव्या प्रतीके ब्रह्मधीर्भवितुं योग्या । कस्मादुपदेशात्प्रश्नाग्निवद्यथा प्रश्नाग्निविद्यायां योषित्पुरुषादावग्निबुद्धिस्तद्वदित्यर्थः । तथा च प्रतीके ब्रह्मबुद्धेः कल्पनारूपत्वादुपदेशेनासौ भवितुमर्हतीति भावः ॥ ३ ॥

ननु कल्पितस्य मिथ्यात्वाच्चेन कथं फलसिद्धिरित्यत आह-

भावे वावाऽऽविर्देवस्य ॥ ४ ॥

भाव इति । भावो भावनाख्यवृत्तिविशेषो यश्च मानसरसत्वेनाप्यभिहितः । तत्रैव देवस्य सगुणस्य निर्गुणस्य वा ब्रह्मण आविर्विकाशो वावेत्यनेन विना भावोदयादुपास्यसिद्धिर्न भवतीत्यपि सूचितम् ॥ ४ ॥

निरुक्तेर्हेतुमाह-

तन्मूलं हि फलं लोकवत् ॥ ५ ॥

तदिति । हि यतस्तन्मूलं स एव भावो मूलं कारणं यस्य तद्भावमूलमित्यर्थः । लोकवत्, यथा लोके मिथ्याभूतादपि रज्जुसर्पादेर्भयकम्पपलायनाद्युत्पद्यते यथा वैकस्य वस्तुनो वियोगे कश्चित्कन्दति कश्चिदानन्दति कश्चिच्चोपेक्षते तद्वत्फलमुपासनादिजन्यमित्यर्थः ।

अत एवाऽऽहुः-भावे हि भगवानास्ते न पाषाणे न मृन्मये ।

न फलं भावहीनानां तस्माद्भावो हि कारणम् ॥ इति ॥

एतेनोपासनायां देशिकादेशमूलायां विचारापेक्षा नास्ति तदपेक्षा तु ज्ञानवर्त्मन्येवेति स्थितम् । एतदुक्तं भवति-कल्पितस्य मिथ्यात्वेऽपि तत्र सत्यस्य ब्रह्मणो भावनात्फलसिद्धिर्जायते । प्रतीकोपासनं तु न साक्षाद्ब्रह्मक्रतुस्तत्र प्रतीकप्रधानत्वेन ब्रह्मोपसर्जनत्वात् । ननु सर्वं खल्विदं ब्रह्मेत्यादिश्रुतिभिः सर्वेषामेव ब्रह्मत्वोक्तेरादित्यादौ यद्ब्रह्मचिन्तनं तत्कथं न साक्षाद्ब्रह्मोपासनमिति चेन्मैवं, तत्र ब्रह्म भावयतामप्यज्ञानां तत्स्वरूपभानविरहेण जडत्वेनैव भावनोदयात् ॥ ५ ॥

इदानीं जीवस्य व्यवहारे लिप्तत्वेऽपि तत्त्वतस्तदभावं साधयति-

नाऽऽभासोऽपि स्वतो लिप्तो निर्लेपत्वाच्चितो जलार्कवत् ॥ ६ ॥

नेति । आभासश्चित्प्रतिबिम्बरूपो यो जीवः सोऽपि स्वतः स्वरूपतो न लिप्तः । कुत इत्यपेक्षायामाह-निर्लेपत्वादिति । चितो बिम्बभूतचैतन्यस्य निर्लेपत्वात्कर्तृत्वादिसंसर्गशून्यत्वात् । तथा हि श्रूयते-प्रत्यगरस्थूलोऽचक्षुरप्राणोऽपनः अकर्ता चैतन्यं चिन्मात्रं सदसङ्गो ह्ययं पुरुषः साक्षी चेता केवलो निर्गुणश्चेति ।

तत्र दृष्टान्तो जलार्कवत् । यथा जलसूर्यः सलिलचाञ्चल्याच्चञ्चलवत्प्रतीयमानोऽपि न स्वतश्चञ्चलस्तद्वदित्यर्थः ॥ ६ ॥

उक्तमर्थं हेत्वन्तरोपन्यासेन द्रढयति—

प्रत्यक्षानुमानलिङ्गाच्च ॥ ७ ॥

प्रत्यक्षेति । प्रत्यक्षं हि श्रुतिः प्रामाण्यं प्रत्यनपेक्षत्वादनुमानं स्मृतिः श्रुत्यपेक्षत्वात्तथा च श्रुतिलिङ्गात्स्मृतिलिङ्गाच्चेत्यर्थः । तत्र श्रुतिः—किमिच्छन्कस्य कामाय शरीरमनुसंज्वरेत् । ध्यायतीव लेलायतीवेति । स्मृतिश्च भागवती—

अहंकारविमूढात्मा कर्ताऽहमिति मन्यते ।

गुणा गुणेषु वर्तन्त इति मत्वा न सज्जते ॥

इच्छा द्वेषः सुखं दुःखं संघातश्चेतना धृतिः ।

एतत्क्षेत्रं समासेन सविकारमुदाहृतम् ॥ इति ।

अत एव पुराणम्—निर्गुणोऽपि परो देवो ह्यज्ञानाद्गुणवानिवेति । न च प्रकृतिर्न कर्त्री न वा धर्माधर्माद्याश्रयः परिणामित्वाज्जडत्वाद्वा मृदादिवादित्यनुमानवलादात्मन एव कर्तृत्वाद्यभ्युपेयतामिति वाच्यम् । शास्त्रविरुद्धानुमितेः प्रमाणाभासत्वस्य वक्ष्यमाणत्वात् । तथात्वे तन्मते पुरुषादेरपि परिणामित्वजडत्वप्रसङ्गाच्च । तथा हि—एष परिणामी जडो वा भवितुमर्हति गुणवत्त्वान्मृदादिवदिति ॥ ७ ॥

अत एव जीवस्य कर्तृत्वभोक्तृत्वादिव्यवहारस्याविद्यामूलकत्वमित्युपसंहरति—

वृत्तान्यध्यासात् ॥ ८ ॥

वृत्तानीति । वृत्तानि प्रमाणप्रमेयरूपाणि लौकिकानि वैदिकानि च व्यवहारजातान्यध्यासादध्यासो नाम परत्र परावभासो यश्चानादिकालमारभ्य विलसति तस्मादुद्भवन्तीत्यर्थः । अत एवाऽऽह श्रुतिः—शरीरत्रयतादात्म्यात्कर्तृत्वभोक्तृत्वमगमत् । सत्यानृते मिथुनी करोतीति । इत्थमेवाऽऽत्मनः कर्तृत्वादेर्मायिकत्वेऽपि तत्सर्वं कुहकीवेश्वरः स्वयं जानाति प्रकृष्टसत्त्वत्वात् । जीवस्तु तत्र मुह्यति पङ्क्ति-लसत्त्वत्वादिति पर्यवसितार्थः ॥ ८ ॥

तदीक्षा वै सर्वार्था ॥ ९ ॥

तदिति । तदीक्षा प्रकृतिपुरुषयोरालोचनं सर्वार्था सर्व ऐहिक आमुष्मिकश्चार्थः प्रयोजनमस्याः सा तथा । तदवयवभूतत्वाज्जगतामिति भावः । वैरत्रानयोरीक्षामन्तरेण केनापि सर्वार्थसाधनं भवितुं नार्हतीत्यर्थं द्योतयति । तत्रायं निष्कर्षः—द्वावेव पदार्थौ पुरुषः सच्चिदानन्दात्मकस्तदाभासश्च । तत्र सदाभासो

जडः । स च द्विविधः प्रकृतिविकृतिभेदात् । विकृतिः पुनर्द्विविधा सदृशी विस-
दृशी च । तत्राऽऽद्याऽव्यक्तमहदहंकाररूपा । द्वितीया पञ्चतन्मात्राद्यखिलप्रपञ्चा-
त्मिका । एवं चिदाभासश्चतुर्धा साक्षीश्वरहिरण्यगर्भविराड्भेदात् । तथाऽऽनन्दा-
भास एक एव । यदि तदाभासाः सच्चिदानन्दविरोधिनस्तर्हि क्रमादसदज्ञाना-
सुखाख्या भवन्ति ।

अत्रानुक्ताश्च ये बाह्या ग्राह्या न्यायादिसंमताः ।

द्रव्यगुणादितद्धर्माः श्रुतीनामविरोधतः ॥

ये तु भावा जगत्यत्र सन्ति श्रुतिविरोधिनः ।

आभासा एव ते प्राज्ञैर्न ग्राह्याः परमार्थतः ॥

हित्वा चिन्तामणेर्भूटा विश्वविद्यानिधेः श्रुतेः ।

दैवीमभ्रमिकां वार्ता रमन्ते हन्त लौकिके ॥ ९ ॥

क्लीबा ह्यत्राप्रत्ययिनः ॥ १० ॥

क्लीबा इति । अत्र प्रकृतिपुरुषवार्तायां ये क्लीबा विज्ञानविकलास्त एवाप्रत्य-
यिनो न विश्वासभूवो भवेयुरिति शेषः ॥ १० ॥

तत्र विचारदृष्टेर्न काऽप्यनुपपत्तिरिति दर्शयन्नाह-

न वै विज्ञो देव्यङ्कशायी कुसृतीक्षणात्कुसृतीक्षणात् ॥ ११ ॥

इति पुरुषपाठे चतुर्थः प्रपाठः ॥ ४ ॥

इति वैयासिके सिद्धान्तदर्शने वेदान्तविज्ञाने परापरतत्त्व-

निरूपणे द्वितीयः पुरुषपाठः ॥ २ ॥

विज्ञो विचारकुशलो देव्यङ्कशायी महामायाक्रोडावस्थायी नेत्यन्वयः । पूर्व-
स्मादत्रेत्यनुवर्तनात्प्रकृतिपुरुषवार्तायाभित्यर्थः । कुतः, कुसृतीक्षणादैन्द्रजालिकमा-
यादर्शनात् । अयमाशयः--यदि कुहकिनो मायाया लोके विचित्रकारित्वं स्यात्तर्हि
किं ब्रह्मणो मायायास्तन्न स्यादिति मनस्वितन्त्रम् ॥ ११ ॥

इति पुरुषपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनारूपे द्वितीयः पुरुषपाठः ॥ २ ॥

अथ तृतीयो मुक्तिपाठः ।

तत्र प्रथमः प्रपाठः ।

प्रकृतिपुरुषौ क्रमेणोपगच्छ जीवस्य परप्रयोजनं प्रतिपादयितुं तृतीयपाठ-
मारभते—

मुक्तिर्हि पुमर्थः ॥ १ ॥

मुक्तिरिति । हिरत्र त्रिवर्गेभ्यो मुक्तेः परमार्थतां द्योतयति । ननु यदि मुक्तेः
परमपुरुषार्थतैव नासौ कुतः पूर्ववेदे श्रूयत इति चेत् । उच्यते—वैदिके पवर्तमा-
नानामादौ तन्माधुर्यावगमानर्हत्वाच्च तस्मिंस्तदवतारः ॥ १ ॥

मुक्तिस्वरूपं निरूपयितुमिच्छन्नादौ बन्धं निरूपयति—

संप्रलेपो बन्धः ॥ २ ॥

समिति । संप्रलेपो देहाद्यभिमानः । तथा चाविद्यारज्ज्वा देहाद्यालाने संबन्धो
बन्धः । यथा गुणमयी रज्जुः स्वभावचञ्चलं तुरगमाक्रम्य स्तम्भे बध्नाति न
खल्वसौ तदानीं स्वभावेन विचरितुमर्हति तस्य तद्वन्धनेन स्वभावास्फुरणात्त-
द्वदविद्याऽपि त्रिगुणमयी निर्लिप्तमात्मानमाकृष्य शरीरत्रये बध्नाति तदैव देहा-
भिमानरूपबन्धनेन स्वरूपास्फुरणादलिप्तोऽप्यात्मा संसरति । तथा हि श्रुतिः—
शरीरत्रयतादात्म्यात्कर्तृत्वभोक्तृत्वमगमत् । स्मृतिश्च—निबध्नाति महाबाहो देहे
देहिनमव्ययमिति । सोऽप्याध्यासिक एवाऽऽत्मनो निर्लेपत्वादिति तत्त्वम् ॥ २ ॥

मुक्तिस्वरूपमाह—

तदत्यन्तप्रलये स्वरूपावस्थानं कैवल्यम् ॥ ३ ॥

तदिति । तदत्यन्तप्रलये तद्वन्धनस्य निवृत्तौ भूतायां पुनः कस्मिन्नप्यनुद्भवे ।
स्वरूपावस्थानं ब्रह्मरूपेणैकीभावः । तथा हि श्रूयते—तद्ब्रह्माहमिति ज्ञात्वा
सर्वबन्धैः प्रमुच्यते । ज्ञात्वा शिवं शान्तिगत्यन्तमिति । एवमेवैष संप्रसादोऽस्मा-
च्छरीरात्समुत्थाय परं ज्योतिरुपसंगच्छ स्वेन रूपेणाभिनिष्पद्यत इति । सुषुप्तौ
कारणदेहाभिमानान्निरोधसमाधौ च तद्वन्धननिवृत्तावपि व्युत्थाने पुनरुदयान्न
मुक्तिरिति सङ्गः । सा च जीवति विदेहे च जायते । तत्राऽऽद्या जीवन्मुक्ति-
द्वितीया तु विदेहमुक्तिरित्युच्यते । तथा च श्रुतिः—दुःखेनात्यन्तविमुक्तश्चरति
अथ संपत्स्य इति । तत्र च जीवन्मुक्तौ प्रातिभासिकत्वेन द्वैतभानमस्ति विदेहमुक्तौ
तु तदपि नास्तीति विशेषः । तथा च बिम्बभूतस्य ब्रह्मचैतन्यस्य न बन्धो न
वा मोक्षः । बन्धमोक्षौ तु तत्प्रतिबिम्बभूतस्य जीवचैतन्यस्यैव तस्यापि तौ व्याव-
हारिकात्रेवेति निष्कर्षः ॥ ३ ॥

तदुपायं पूर्वपूर्वापेक्षयैवोज्जृम्भमाणमाह -

कर्मतदर्पणसाधनविचारसाक्षात्काराविद्यापायाना-

मुत्तरोत्तरोपजननात् ॥ ४ ॥

कर्मेति । अत्र कर्माणि स्ववर्णाश्रमोक्तानि नित्यनैमित्तिकानि । तदर्पणं तेषां कर्मणां नाहं कर्ता भृत्यवत्करोमीत्येवंबुद्धयेधरे स्थापनम् । साधनं विवेकादि-चतुष्टयं नित्यानित्यवस्तुविवेकेहामुत्रफलभोगविरागशमादिषट्संपन्मुमुक्षेत्येवंरूपम् । विचार आत्मतत्त्वज्ञानोपायः श्रवणमनननिदिध्यासनरूपः । साक्षात्कारो ब्रह्मात्मैक्यस्यापरोक्षभानम् । अविद्यापायो देहाद्यात्मत्वजगत्सत्यत्वज्ञाना-पसरः । एतेषामुत्तरोत्तरोपजननं क्रमेणाऽऽविर्भावः । तस्मात्कैवल्यमित्य-न्वयः ॥ ४ ॥

तत्र प्रतिबन्धि दर्शयति-

द्वैतसंज्ञा चेद्वा ॥ ५ ॥

द्वैतेति । द्वैतसंज्ञा द्वैतस्य ब्रह्मातिरिक्तस्य संज्ञा सत्यत्वेनावधारणं चेत्तर्हि न कैवल्यमित्यर्थः ॥ ५ ॥

द्वितीयाद्धि भयम् ॥ ६ ॥

तत्र हेतुर्द्वितीयादिति । हि यस्माद्द्वितीयाद्वस्तुतो भयं संसारबन्धनं भवती-त्यर्थः । तथा च श्रुतिः-द्वितीयाद्वै भयं भवति मृत्योः स मृत्युमामोति य इह नानेव पश्यतीति ॥ ६ ॥

नन्वात्मनो देहे सदैव विराजमानत्वात्कुतो न स्वरूपभानमित्याह-

न तत्त्वोद्भाऽऽश्लिष्टेः ॥ ७ ॥

नेति । आश्लिष्टेरन्वयमादिकोशैर्विमिश्रणात्तत्त्वोद्भा स्वरूपाविर्भावो न भव-तीत्यर्थः । तथा च प्रतिबिम्बात्मको जीवो देहसंश्लेषाद्विम्बभूतं यत्स्वरूपचैतन्यं तन्न पश्यतीति भावः ॥ ७ ॥

संश्लेषो रसात् ॥ ८ ॥

समिति । संश्लेषो देहैरात्मसंश्लेषो रसाद्विषयानुरागात् ॥ ८ ॥

कुतस्तच्छैथिल्यमिति जिज्ञासायामाह-

मन्थरः सत्त्वात् ॥ ९ ॥

मन्थर इति । सत्त्वाच्छमदमसत्याहिंसाक्षमादिवृत्तिकात् । मन्थरः शिथिलः

संश्लेषो जायत इत्यर्थः । तथा च संयममूलस्य वैदिककर्मणः सर्वस्यैव तारतम्येन तत्संश्लेषशैथिल्यजननयोग्यताऽस्त्येवेति बहिर्दृशामगोचरः ॥ ९ ॥

शुभजन्मिनां त्रिधाधीर्भातीत्याह —

शंयुधीर्ध्यानसांख्ययोगार्था ॥ १० ॥

शमिति । शंयुधीः । शुभबीजिनां बुद्धिर्ध्यानसांख्ययोगार्था ध्यानादित्रयगोचरा तत्र कस्यचिद्बुद्धाने कस्यचित्सांख्ये कस्यचिच्च योगे धीः प्रतिभातीत्यर्थः । अत एव भगवान्स्मरति —

ध्यानेनाऽऽत्मानि पश्यन्ति केचिदात्मानमात्मना ।

अन्ये सांख्येन योगेन कर्मयोगेन चापरे ॥ इति ।

अत्र ध्यानं तैलधारावदाविच्छिन्नप्रत्ययः सांख्यमिमे सत्त्वरजस्तमांसि गुणा एते तद्व्यापारा अहमेभ्योऽन्यः साक्षिभूतो नित्य एवं चिन्तनम् । योगो भगवदप्यणबुद्ध्याऽनुष्ठीयमानघटनरूपत्वम् ॥ १० ॥

विवेकोऽर्कोध्यासतमसि ॥ ११ ॥

विवेक इति । विवेको देहादात्मनः पार्थक्यभानम् । अध्यासतमस्यध्यासो देहात्मभानं स एव तमस्तस्मिन्नर्को भानुरिव तदपसारकत्वादिति भावः ॥ ११ ॥

संपति विवेकात्स्वरूपाविर्भावं दर्शयति—

तद्वतश्चैत्यनिर्भासोऽन्वयान्याभ्याम् ॥ १२ ॥

इति तृतीये मुक्तिपाठे प्रथमः प्रपाठः ॥ १ ॥

तद्वत इति । तद्वतो विवेकवतश्चैत्यनिर्भासः प्रत्यगभिन्नचित्स्वरूपाविकाशः । कुतोऽन्वयान्याभ्यामन्वयव्यतिरेकाभ्याम् । तौ च क्रमादात्मदेहयोर्यथा—स्वप्ने स्थूलदेहस्याभानेऽप्यात्मनो भानमन्वयः । तत्र पुनरात्मनो भाने स्थूलदेहस्याभानं व्यतिरेकः । तल्लिङ्गं च स्वप्नोत्थितस्य स्वप्ने रथादिकमहमद्राक्षमिति स्मरणम् । एवं सुषुप्तौ लिङ्गदेहस्याभानेऽप्यात्मनो भानमन्वयः । तत्र पुनरात्मनो भाने लिङ्गस्याभानं व्यतिरेकः । तल्लिङ्गं च सुप्तोत्थितस्य सुखमहमस्वाप्सं न किञ्चिद्वेदिषमिति स्मरणम् । तथा समाधौ कारणदेहस्याभानेऽप्यात्मनो भानमन्वयः । तत्र पुनरात्मनो भाने कारणस्याभानं व्यतिरेकः । तल्लिङ्गं च व्युत्थितस्यैतावन्तं कालमहं समाधिवानभूवामिति स्मरणम् । तथा च जडदेहावितयादात्मनः पार्थक्ये सति पङ्कगम्बुवत्स्वरूपं प्रतिभातीति भावः ॥

तथा च श्रुतिः-यथा मुञ्जादिषीकैवमात्मा युक्त्या समुद्धृतः ।

शरीरत्रितयाद्धैरैः परं ब्रह्मैव जायते ॥

एतदुक्तं भवति-साक्षात्कारात्पूर्वं देहात्मभानं प्रत्यक्षरूपं तत्पार्थक्यज्ञानं त्वनुमित्यात्मकं तैमिरिकस्य शङ्खे पीतसितत्वधीवत् ॥ १२ ॥

इति तृतीये मुक्तिपाठे प्रथमः प्रपाठः ॥ १ ॥

अथ तृतीये मुक्तिपाठे द्वितीयः प्रपाठः ॥ २ ॥

बन्धहेतुज्ञापनार्थं विषयभेदमाह-

द्विधैकोऽपि क्लृप्तेः ॥ १ ॥

द्विधेति । एकोऽप्यर्थो द्विधा भवति । कुतः क्लृप्तेर्मनःकल्पनाद्यथा घटो बहिर्मुन्मयस्तथाऽन्तरे मनोमयस्तत्राऽऽद्यः प्रमाणेनावभास्यो द्वितीयस्तु कूटस्थेनेति विशेषः । तथा च योऽत्र बहिरेक एव प्रतीयते सोऽप्यन्तरे भिद्यते यथा मांसमयी योषित्पतिपुत्रादीनामिति ॥ १ ॥

तत्र मनोमयस्य बन्धहेतुत्वमाह-

विष्टम्भी मनोमयः ॥ २ ॥

विष्टम्भीति । विष्टम्भी प्रतिरोधी मनोमयो मनःकल्पितो यथा स्वमादौ व्याघ्रादावसत्वेऽपि तस्माद्भयादिभाति । यथा वा सत्यपि दूरे बान्धवे मृतिं श्रुत्वा शोचति मृतेऽपि तस्मिन्जनान्न शोचतीति ॥ २ ॥

परात्ममातौ वैराग्यस्यासाधारण्यमाह-

मूलमतर्षः पराचः प्रतीच्यावर्तक्रमासत्त्योः ॥ ३ ॥

मूलमिति । परा प्रातिलोभ्येनाञ्चति गच्छतीति परागन्तःकरणं तस्य प्रतीचि परमात्मानि, आवर्तक्रमासत्त्योः प्रत्यावर्तनक्रमसंनिध्योर्मूलं निदानमतर्षो वैराग्यमित्यर्थः । तथा च चेतसो निसर्गतो बहिर्मुखस्य निरोधद्वारेण परात्मन्याभिमुख्ये शनैस्तत्संनिधौ चातर्षो निदानमिति भावः ॥ ३ ॥

कुतोऽसौ जायत इत्याह-

दोषेक्षाभ्यासात् ॥ ४ ॥

दोषेति । दोषेक्षाभ्यासाद्दोषाणां सततदर्शनात् । अत एवात्र यदि दोषदर्शनमन्तरेण कस्मिंश्चिदतर्षो दृश्यते स तदाभास एव न तु वस्तुतो वैराग्यमित्यवगन्तव्यम् ॥ ४ ॥

के ते दोषा इत्याह

लौल्यवैरस्यजन्मजरारोगात्ययतापा दोषाः ॥ ५ ॥

लौल्येति । लौल्यं विषयाणां चाञ्चल्यं नश्वरत्वमिति यावत् । वैरस्यं शेषविर-
सता जन्मादितापा जन्मजरारोगात्ययेषु दुःखानि ते तथा । अत्र जन्मनि तापो
गर्भवासयोनिनिःसरणाभ्यामेवं जरादिषु गलितपालितादिभिरूहम् । अत एवाऽऽह-
श्रुतिः—परीक्ष्य लोकान्कर्मचितान्ब्राह्मणो निर्वेदमायात् । अथ भोगस्य नश्वरत्वा-
दिदोषं पश्यत्यपि नरे न कथं दृश्यते वैराग्यामिति चेत्सत्यं न दृश्यते प्रतिबन्ध-
कस्य भोगादृष्टस्य सद्भावात् ॥ ५ ॥

भङ्गन्यन्तरेण दोषं दर्शयन्नाह—

प्रियं रोत्स्यति स्वम् ॥ ६ ॥

प्रियमिति । अत्र प्रियं यद्धनपुत्रादिकं तत्स्वमात्मानं रोत्स्यति निबन्धीया-
द्बोदयिष्यति वेत्यन्तर्भूतणिजर्थः । तथा हि श्रुतिः—स योऽन्यमात्मनः प्रियं ब्रुवाणं
ब्रूयात्प्रियं त्वां रोत्स्यतीति ॥ ६ ॥

संति परमार्थसंपत्तिं दर्शयति—

शमादिर्हि संपदुत्प्लावित्वात् ॥ ७ ॥

शमादिरिति । शमादिः शपदमोपरतितितिक्षासमाधानश्रद्धेति षट्को गणः
संपत्समृद्धिकरः । कुतः, उत्प्लावित्वादूर्ध्वगतिशीलत्वाद्ब्रह्मसंनिधिप्रापकत्वादिति
भावः । अत्र बहिःसमृद्धिकरस्तु कनकरत्नवनितादिः संपदिवाऽऽपाततः स्फुरन्नपि
परमार्थतो न संपद्विपदाकरत्वादिति हिद्योतितार्थः ॥ ७ ॥

बाह्यान्तर्विभासे शीतोष्णवत् ॥ ८ ॥

बाह्येति । बाह्यान्तर्विभासे बाह्यार्थान्तरात्मनोदर्पिनेच्छे शीतोष्णवन्मिथः प्रति-
द्वन्द्विन्यौ तयोरेकस्यां बृंहितायामन्या हरसतीति भावः । एवं बाह्यान्तरश्रिया-
वपीति बोध्यम् ॥ ८ ॥

नार्थे प्रियं ज्यायः सापेक्षत्वात् ॥ ९ ॥

नेति । अर्थे बहिर्विषये प्रियं सुखं ज्यायो नेत्यन्वयः । कस्मात्सापेक्षत्वा-
त्सुखान्तरापेक्षत्वात् । विषयमेकं भञ्जानस्य मनसः पुनर्विषयान्तरलिप्तया धाव-
मानत्वादिति भावः । अत एवोक्तं—

यच्च कामसुखं लोके यच्च दिव्यं महत्सुखम् ।

तृष्णाक्षयसुखस्यैते नार्हतः षोडशीं कलाम् ॥ इति ॥ ९ ॥

अपि च—

लोलं च यौगिकत्वात् ॥ १० ॥

लोलमिति । लोलमनित्यं क्षणस्थायीत्यर्थः । कस्माद्यौगिकत्वाद्विषयेन्द्रियसं-
पर्कमात्रस्थायित्वात् ॥ १० ॥

विरसं वीर्यवन्मनः पूर्णत्वात् ॥ ११ ॥

विरसमिति । विरसं विषयतृष्णारहितं वीर्यवद्गंलीयः । कुतः पूर्णत्वात्सर्वा-
ङ्गोपेतत्वादत एवोक्तं—वैराग्यत्पूर्णतामेति मनोनाशावशानुगमिति । एतेन तृषितस्य
मनसो विषयतृष्णया संकोचितत्वेनात्मतत्त्वोद्भावनानर्हत्वान्न वीर्यवत्तेति सूचि-
तम् । अत्र विरसस्य मनसः पूर्णत्वोन्वयासात्तन्मनस एव प्राणिनस्तथात्वं नान्य-
स्येत्यपि सिद्धम् ॥ ११ ॥

पराकृतृष्णजो जडा वाव ॥ १२ ॥

तस्मात्परागिति । पराकृतृष्णजो बाह्यार्थानुरागिणो जडा वाव मुग्धधिय एव
न तु धीरा इत्यर्थः । तथा च श्रुतिः—पराचः कामाननुयान्ति बालास्ते मृत्यो-
र्यान्ति विततस्य पाशम् । अथ धीरा अमृतत्वं विदित्वा ध्रुवमध्रुवेष्विव न
प्रार्थयन्ते ॥ अत एवोक्तम्—

रागो लिङ्गमबोधस्य चित्तव्यायामभूमिषु ।

कुतः शाद्वलता तस्य यस्याग्निः कोटरे तरोः ॥ इति ।

यस्तु तत्त्वविदामप्यनुरागो दृश्यते स तदाभास एव तद्विषयस्य बाधित-
त्वात् ॥ १२ ॥

धीराणां बाह्यवैराग्ये हेतुमाह—

जाङ्गुलो ह्यर्थो विवेकिनाम् ॥ १३ ॥

जाङ्गुलेति । हि यस्मादर्थो बहिर्विषयो विवेकिनां विचारदृशां जाङ्गुलो
गरलवद्भावीत्यर्थः ॥ १३ ॥

तेषामैन्द्रियकं सुखं दुःखमेवेति सहेतुकं दर्शयति—

प्राखर्यात्सुखं दुःखमेव सर्वम् ॥ १४ ॥

प्राखर्यादिति । सर्वं साम्राज्यललितललनासङ्गाद्युत्थमापि सुखं दुःखमेव
विवेकिनामित्यनुवर्तते । कुतः प्राखर्यात्तीव्रत्वात् । तथा च सुखेऽपि वैषयिके
रजोन्तर्भिश्चरणेन किमप्येकं प्राखर्यं प्रातिकूल्येन भासमानमास्ति यन्मनस्विभि-
रवानुभूयते ॥ १४ ॥

इदानीं सर्वानर्थमूलस्य कामस्य भोगेनोपरतिर्नास्तीति दर्शयति—

विना नेतारि न्यासान्नोपशाम्यति रसः

स्वादैर्हविषेवानलः ॥ १५ ॥

विनेति । नेतारि

सर्वज्ञता तृप्तिरनादिबोधः स्वतन्त्रता नित्यमलुप्तशक्तिः ।

अनन्तशक्तिश्च विभोर्विधिशौ षडाहुरङ्गानि महेश्वरस्य ॥

इत्युक्तसर्वज्ञतादिमतीश्वरे । न्यासात्तस्यैव कर्माणि भृत्यवदहं करोमितीयेवं बुद्ध्या स्वकर्तृत्वफलापणादिना स्वादैः संभोगैः केवलै रसो विषयाभिलाषो नोपशाम्यति । तत्र दृष्टान्तो हविषेवेति । अत एवोक्तं स्मृतिपुराणादौ—

न जातु कामः कामानामुपभोगेन शाम्यति ।

हविषा कृष्णवर्त्मैव भूय एवाभिवर्धते ॥ इति ॥ १५ ॥

नापूर्वमद्वैतादगर्वाद्वा ॥ १६ ॥

नेति । अद्वैताद्द्वितीयवस्तुरहितबोधादगर्वात्स्वकर्तृत्वरहितबोधादपूर्वमदृष्टं शुभमशुभं वा बन्धहेतु संस्काररूपं न जायत इत्यर्थः । किंतु द्वैतकर्तृत्वभानयोरविद्यैव निदानं तत्कार्यत्वात् । अगर्वादित्यद्वैतबोधासमर्थस्येति वाशब्दो द्योतयति ॥ १६ ॥

विरहाथानुध्याऽऽकरस्तापाशंसयोः ॥ १७ ॥

विरहेति । विरहाथानुध्या विरहोऽभावोऽमुक्तस्य यदस्ति मम तु तन्नास्तीत्यादिरूपोऽर्थो विषयस्तयोरनुध्या चिन्तनं तापाशंसयोर्दुःखाभिलाषयोरकर इत्यन्वयः ॥ १७ ॥

ध्रौव्येऽप्यादिष्टस्य दिष्टे मा स्मारो दुरितानाम् ॥ १८ ॥

ध्रौव्य इति । आदिष्टस्य गुरुशास्त्रोपदिष्टस्य ध्रौव्येऽपि श्रुत्वा ममैतत्कर्तव्यमेवेति निश्चितत्वेऽपि दिष्टे फलसाधनयोग्यसमये मा स्मारः स्मृतिर्न भवति । केषां दुरितानां पापिनां तत्स्मृतौ दुरितमेव प्रतिकूलमिति भावः । तथा च यद्यवश्यकार्यतावधारणेऽपि दिष्टे न स्मर्यते तदा तत्प्रसव्यं दुरितमनुमाय तदपनुत्तये यतितव्यम् ॥ १८ ॥

स्वरसानाप्तेरप्रतृप्यन्तो यन्त्रवत् ॥ १९ ॥

स्वेति । स्वरसानाप्तेः स्वररूपस्तुखानास्वादानादप्रतृप्यन्तो भोगसुखैः प्रकर्षेण तृप्तिमलभमाना जन्तवो यन्त्रवद्घटिकाकण्टकवत्पारिभ्रमन्तीत्यर्थः । एतेन भुज्य-

मानैरपि विषयैः परितृप्तिविरहादात्माभिलाषितं सुखं न वस्तुतो भोगोत्थमिति सूचितम् । तथा च सुखं हि द्विविधं योगजं स्वरूपं च तत्राऽऽद्यं विषयसंनिकर्षाज्जायते द्वितीयं तु स्वात्मानुभवादवभासते । अत्र यावत्स्वरूपसुखं नाऽऽप्नुवन्ति तावज्जन्तवो घटिकारुण्टकवत्कचिदूर्ध्वं क्वचिच्चाधो गच्छन्तो निरन्तरं भ्रमन्तीत्यर्थः ॥ १९ ॥

देहाभिमानिनो जराजन्ममरणरोगादेरवश्यंभावान्न तावत्रयाद्विमुक्तिरिति दर्शयति—
न साङ्गस्याप्रियाद्विमोक्तः ॥ २० ॥

नेति । साङ्गस्य देहाभिमानिनोऽप्रियाद्दुःखमयात् । तथा हि श्रूयते—न ह वै शरीरस्य सतः प्रियाप्रिययोरपहातिरस्तीति ॥ २० ॥

न विविक्तं पृक्ते ॥ २१ ॥

नेति । विविक्तं देहत्रयात्पृथक्कृतमात्मानं पृक्ते स्पृशति नाप्रियामित्यर्थः । तथा हि श्रूयते—अशरीरं वाव सन्तं प्रियाप्रिये न स्पृशत इति ॥ २१ ॥

दृग्ज्ञविज्ञयोः काकोलूकवत् ॥ २२ ॥

इति तृतीये मुक्तिपाठे द्वितीयः प्रपाठः ॥

दृगिति । अज्ञविज्ञयोः सच्चिदानन्दस्वरूपानभिज्ञाभिज्ञयोर्दृग्दृष्टिः काकोलूकवद्यत्र काकस्य दृष्टिर्न तत्रोलूकस्य यत्र पुनरुलूकस्य न तत्र काकस्य तद्वत् । तथा च मूढो जगदिदं पश्यति विवेकी तु तन्न पश्यति मृषात्वेनावधारणात् । एवं विवेकी स्वस्वरूपं पश्यति मूढस्तु तन्न पश्यति ज्ञानचक्षुर्विहीनत्वाादिति भावः ॥ २२ ॥

इति तृतीये मुक्तिपाठे द्वितीयः प्रपाठः ॥

अथ तृतीये मुक्तिपाठे तृतीयः प्रपाठः ।

इदानीं जगतो मिथ्यात्वं सयुक्तिकं प्रतिपादयिष्यन्नादौ तस्य वासनोपकल्पितत्वं बोधयति—

क्लृप्तो हि सर्गस्तैमिरवत् ॥ १ ॥

क्लृप्त इति । हिः श्रुतिप्रसिद्धौ विद्वत्प्रसिद्धौ च । क्लृप्तः कल्पनया क्लृप्तः सर्गः सृष्टिप्रपञ्चः किमिव तैमिरवन्नेत्ररोगविशेषेण दृश्यमानदिचन्द्रादिवत् । तमिस्त्रेण जृम्भ-

माणभूतवेतालादिवद्वा । तथा च जीवेशावाभासेन करोति माया चाविद्या च स्वयमेव भवतीति श्रुत्युक्तमायाकृतजीवेशाभ्यां कृत्स्नं जगत्कल्पितं भवति । तत्र चेश्वर ईक्षणादिप्रवेशान्तं जीवस्तु जाग्रदादिविमोक्षान्तं कल्पयति । तथा हि श्रूयन्ते—तदैक्षत बहु स्यां प्रजायेय, अनेन जीवेनाऽऽत्मनाऽनुप्रविश्य नामरूपे व्याकरैवाणि, एकं सन्तं बहुधा कल्पयन्तीत्यादयः । कल्पना चाऽऽविधिकी मानुषी च तदुक्तम्—

अतस्मिंस्तु तदाकारवृत्तिः सा कल्पनेरिता ।

यद्यविद्यामृते भाति तदैषा हाप्यतामिका ॥

या प्रातिभासिकी सृष्टिरेषाऽपि कल्पना स्मृता ।

काचिदविद्यया सा च मनोमात्रेण काचन ॥ इति ॥ १ ॥

तत्प्रपञ्चस्य जन्मादिकं युक्त्या निरूपयति—

जन्मादिमद्वैशिष्ट्यात् ॥ २ ॥

जन्मेति । अत्र जन्मादि साध्यम् । आदिना नाशादिपरिग्रहः । कुतो वैशिष्ट्याद्विशिष्टत्वाद्गुणवत्त्वात्क्रियावत्त्वात्सत्तावत्त्वादित्यर्थः । अत्र यद्गुणादिविशिष्टं तत्तज्जन्मादिमृद्घटादिवद्यन्न जन्मादिमत्तद्गुणादिमन्न भवति यथा सत्तेति व्याप्तिः । तल्लक्षणं तुरीयपादादूह्यम् । नन्वाकाशं नित्यं निरवयवत्वात्सत्तावदित्यनुमानं प्रमाणमिति चेन्न शब्दादौ व्यभिचारात् । नापि विभुत्वात्तन्नित्यं परमात्मवदिति वाच्यं तस्य परममहत्त्वे मानाभावात् । तदनेकत्वे मिथःसंस्थानानहर्त्वाज्ज्यायानन्तरीक्षादित्यादिश्रुतेश्च ॥ २ ॥

तदनुमानं प्रबलहेतूपन्यासेन द्रढयति—

सारमितेश्च ॥ ३ ॥

सारेति । सारमितेराप्तवाक्यात् । तथा च श्रुतिः—अतोऽन्यदार्तम् । एतस्माज्जायते प्राणो मनः सर्वेन्द्रियाणि च । खं वायुर्ज्योतिरापः पृथिवी विश्वस्य धारिणीत्येदिका । नन्वाकाशवत्सर्वगतश्च नित्य इति श्रुत्या गगने नित्यताद्यस्त्विति चेन्न । आकाशस्य तथात्वे सत्युपमयैव तत्प्राप्त्या तत्र सर्वगतनित्यपदयोर्वैयर्थ्यापत्तेः । तेन सर्वगतो नित्यश्चाऽऽत्माऽऽकाशवन्निरवयवो निर्लेपो वेति तदर्थः । लोकदृष्ट्या वा तदुपमाख्यानम् । तन्नित्यतादिव्यवहारस्तु सर्वव्यापि रवेर्ज्योतिस्तिष्ठन्ति पर्वताः सदेतिवज्जन्योपेक्षया व्यापित्वेन देवादीनाममरत्वोक्तिवत्प्रलयकालपर्यन्तस्थायित्वेन च बोध्यो न त्वाकाशस्य परमार्थनि-

त्यताद्यस्ति । तथात्वे वायोश्चान्तरीक्षं चैतदमृतमिति श्रुत्वा वायोरप्यनवरत्व-
प्रसङ्गात्पागुक्तश्रुतिजातविरोधदुर्वारत्वाच्च । अत एवाऽऽगमः—आभूतसंप्लवं स्थान-
ममृतत्वं हि भाष्यत इति । एवं च जीवापेतं वाव किंलेंदं त्रियते न जीवो
त्रियत इति श्रुत्या जीवस्य यदमरत्वकीर्तनं तदपि ज्ञानोदयपर्यन्तस्थापित्वेन
समाधेयम् । तस्य नश्वरान्तःकरणदर्पणकृतप्रातिविम्बस्वरूपत्वात् । प्रज्ञानघन एवैतेभ्यो
भूतेभ्यः समुत्थाय तान्येवानुविनश्यति न प्रेत्य संज्ञाऽस्तीति श्रुतेश्च । तस्माज्जीवा-
नामनादित्वेऽपि विनाशः संभवति प्रागभाववत् । क्वचित्तु तन्निरुपाधिस्वरूपाभि-
प्रायेण पारमार्थिकमपि तन्नित्यतादिकमभिहितमित्यविरोधः ॥ ३ ॥

इदानीमस्य जगतो मिथ्यात्वमपि साधयति—

मृषा चैन्द्रियकत्वाव्यतिरेकाद्यन्तवत्त्वेभ्यः ॥ ४ ॥

मृषा चेति । जगन्मृषा स्वाधिष्ठानसत्तया सत्तावत्कस्मादित्यपेक्षायां हेतुत्रयमु-
पन्यस्यति—ऐन्द्रियकत्वेति । ऐन्द्रियकत्वं साक्षादिन्द्रियग्राह्यत्वम् । अत्र यद्यदै-
न्द्रियकं तत्तन्मृषैव स्वामपपञ्चशुक्तिरूप्यनभोनीलिमवितस्तिमानार्कैन्दुमण्डलगन्ध-
र्वनगरादिवत् । यन्नैवं तन्नैवं सत्तावत्परमात्मवद्वेति व्याप्तिः । अव्यतिरेक
उपादानानतिरेकः आद्यन्तवत्त्वं जन्मविनाशशालित्वम् । अत्रापि पूर्ववदेव व्याप्ति-
रुन्नेया ॥ ४ ॥

ब्रह्मातिरिक्तस्य मिथ्यात्वमुपपाद्य तत्पुनर्वलवद्धेतुप्रदर्शनेन द्रढयितुमाह—

श्रुताग्रायाच्च ॥ ५ ॥

श्रुतेति । श्रुताग्रायात्, श्रुत्युपदेशात् । तथा हि—मायां तु प्रकृतिं विद्यात् ।
नेह नानाऽस्ति किञ्चन । इन्द्रो मायाभिः पुरुरूप ईयते । एकं सन्तं बहुधा कल्प-
यन्ति । वाचारम्भणं विकारो नामधेयमिति । अत एव किमिच्छन्कस्य कामा-
येति श्रुतावपि जगन्मिथ्यात्वविवक्षयैव किमिच्छन्नित्युक्तिः । यदि च सत्यप्य-
नुकूले श्रुतिवचसि निरुक्तव्याप्तिग्रहे व्यभिचारशङ्का केषांचिदुत्पद्यते तर्हि तान-
चेतनांश्चेतयितुं कः शक्नोतीति तूष्णींभाव एव समीचीनः ॥ ५ ॥

ननु जगतो मिथ्यात्वे कथं तत्प्रतीतिर्भवतीति चेन्मृषाऽपि प्रतिभातीति लौकि-
कदृष्टान्तेन प्रतिपादयति—

धान्धयैनाच्चिति मरीचीवत् ॥ ६ ॥

धान्धयेति । धान्धया दृष्टिभ्रमेण चिति ब्रह्मणे परातरे । एतदेवाद्विषदादि-

जगत् । मरीचीवद्रविरश्मौ भासमानं यज्जलं तद्वत् । नन्विहाध्यासः प्रत्यक्ष एव विषये दृश्यते नाप्रत्यक्षे कथमसौ ब्रह्मणीति चेन्मैवं प्रत्यक्षागोचरेऽपि व्योम्नि तलनीलिमादिदर्शनात् । तस्य यत्साक्षादपरोक्षाद्ब्रह्मेति श्रुत्या सदैवं प्रत्यक्षरूप-
त्वाच्च । ननु तथाऽपि प्रागविद्यमानस्याऽऽरोपो न संभवति शुक्तिकादौ प्राप्ति-
क्षयैव रजतादेरारोपदर्शनादिति चेदुच्यते—भ्रमोत्पत्तेः प्रागपि तदस्त्येव सृष्टि-
प्रवाहस्यानादित्वान्मायायाः सर्वबीजमयत्वादघटनघटनपटीयस्त्वाच्चेत्युपनिषत्सि-
द्धान्तः । अथ यदि सांख्यतार्किकादिनये प्राणिनामहं देही स्थूलो गौरी-
गतिमानित्यात्मानि देहादिमत्ताभानमनादिना केनापि दोषेणाध्यासितुं शक्नोति
किं तेन ब्रह्मणि जगद्बुद्धिर्भवितुं नार्हतीत्युभयोर्भिदा न राजति मनसि मन-
स्विनामिति ॥ ६ ॥

तन्मृषात्वमज्ञानदशायां न स्फुरतीति दर्शयन्नाह—

तथ्यमाविद्यकानां स्वपत्स्वाभवत् ॥ ७ ॥

तथ्यामिति । तथ्यं सत्यं भासते जगदित्यर्थः । केषामाविद्यकानामविद्यावर-
णावृतानां किमिव स्वपत्स्वाभवत् । स्वपतां तत्कालीनप्रपञ्चवत् । तथा च
यथा मृषाऽपि वस्तु स्वपतां स्वप्ने तथ्यमेव प्रतिभाति तद्वदविद्यानिद्राक्रान्ता-
नामिदं जगदिति भावः । तथा हि श्रूयते—यत्र द्वैतमिव भवति तदितर इतर-
त्पश्यति यत्र त्वस्य सर्वमात्मैवाभूत्तत्केन कं पश्येदिति ।

उक्तं च—

देहात्मप्रत्ययो यद्वत्प्रमाणत्वेन कल्पितः ।

लौकिकं तद्वदेवेदं प्रमाणं त्वात्मानिश्चयात् ॥ इति ॥

ननु जगदलीकत्वे लोके तेन कथं भोगो निष्पद्यते । न हि मृगतृष्णोदकेन
पानावगहानादिर्भवितुमर्हति । नापि रज्जुसर्पेण दष्टो ध्रियते कश्चिदिति चेदु-
च्यते—भोग्यसत्यत्वानिश्चय एव भोगे हेतुर्न खलु भोगो वस्तुसत्तामपेक्षते । स्वप्ना-
दावसत्यपि विषये सुखदुःखादिजन्मदर्शनात् । मृगतृष्णादौ तु स्नानादिकाले
भ्रान्तिविगमान्न तथा भवितुमर्हतीति । तथा च सति प्रातिभासिकमपि जगद-
धिष्ठानविज्ञानविरहेण पारमार्थिकमिव व्यवहरियते लोकैरिति तद्व्यावहारिक-
मुच्यते ॥ ८ ॥

ज्ञानोदयेऽपि पारब्धस्य पर्यन्तं वक्ष्यमाणसोपाधिभ्रान्तेर्न निवृत्तिरिति दर्श-
यति—

विदां त्वाप्रारब्धात्तिमिरिवत् ॥ ८ ॥

विदामिति । तुशब्दः पूर्ववैलक्षण्यद्योतकः । विदां कृतात्मसाक्षात्काराणाम् । आप्रारब्धाद्येन कर्मणा शरीरमुत्पद्यते तत्प्रारब्धं तद्यावत् । तिमिरिवद्यथा शङ्खादिरयं शुक्लादिमानिति विजानतामपि तिमिररोगाणामन्यथाप्रतीतिस्तद्वादिदं भातीत्यर्थः । तथा च ज्ञानिनां स्वरूपज्ञानसद्भावेऽपि व्यवहारदशायां तत्साक्षात्कारविरहाद्विक्षेपशक्तिः प्रभवति किंतु तच्छक्त्या तदानीमाभासत्वेन द्वैतभावेऽपि स्वरूपसंस्मरणान्न क्षतिः । तदित्यमध्यासत्वादस्य श्रुत्युपपत्तिविद्वदनुभवसिद्धस्यापि क्वचिन्निन्दाविधानं चेत्तदपि नासंगतं जगन्निश्चयात्पोषदेशस्य ज्ञानधिकारहीनानां प्राकृतानां प्रातिकूलत्वात् । श्वाकादीनां सर्पिरादिवदित्यवधेयम् ।

संभति बहिः क्षेममाह-

संयमपथ्यसद्वृत्तिशीलान्यायुष्याण्युन्मेषित्वादर्चिषाम् ॥ ९ ॥

संयमेति । संयमः प्राणेन्द्रिययोर्विधिवन्निग्रहः । पथ्यं निदानोक्तमाहार्यम् । सद्वृत्तिः साधुजीविका । शीलं सत्स्वभावः । एतान्यायुष्याण्यायुर्हितानि । कस्मादुन्मेषित्वादुद्भासित्वात् । केषामर्चिषां तेजोविशेषरूपाणां यान्त्रिकशक्तीनाम् । तथा च देहसंधारणीनां गुणशक्तीनां यथावत्सामञ्जस्यापादकत्वादायुष्याणि संयमादीनि पूर्वपूर्वोत्कर्षक्रमेण भवन्तीति भावः । अत एवोक्तम्-

पथ्याशिनां शीलवतां नराणां सद्वृत्तिभाजां विजितेन्द्रियाणाम् ।

एवंविधानामिदमायुरत्र चिन्त्यं सदा वृद्धमुनिप्रवादः ॥

तत्रैवं योज्यताम्-यथाऽऽर्द्रचेलमुन्मीलितं कालेनाचिरेणैव शुष्येदेवमिदं वपुः प्राणेन्द्रियव्यापारेण । तदेव पुनर्निर्निमीलितं चिरेण शुष्येदेवं संयमेन । वैधोपवासकृच्छ्राध्ययनव्रतादीनामपि तदन्तर्भावः ॥ ९ ॥

तस्मिंश्चोत्क्रान्तिर्नियतेर्दीपवत् ॥ १० ॥

तस्मिन्निति । तस्मिंश्चाधिषि सत्यपि । उत्क्रान्तिः प्राणस्य देहत्यागः । संभवतीति शेषः । कुतो नियतेरशुभकर्मविशेषात् । दीपवद्यथा दीपस्य सत्स्वपि वर्त्याधारस्नेहेषु जीवनोपायेषु प्रचण्डवातादिना नाशस्तद्वादित्यर्थः । तदुक्तम्-

वर्त्याधारस्नेहयोगाद्यथा दीपस्य संस्थितिः ।

विक्रियाऽपि च दृष्टेवमकाले प्राणसंक्षयः ॥ इति ।

तथा च देहिनां नियतेरेवासंयमापथ्यादावपि प्रवृत्तिर्जायते । एवं च प्राणिनः प्रागुपचितधर्माधर्माभ्यामजपानां विशिष्टसंख्यामुपादायैव जायन्ते ।

तत्र संयमादिमतामूर्ध्वस्रोतोवृत्तिकानां दीर्घकालेनैव तज्जपसमाप्तिः स्यात् । अन्येषां तु लघ्वीयसा कालेनेति न विधातरि विसंवादः ॥ १० ॥

आयुष्येषु प्राणायामस्य प्रवरत्वमाह—

प्रष्ठः प्राणयोगो विधिवद्भानविष्टम्भी ॥ ११ ॥

प्रष्ठ इति । विधिवद्यथाशास्त्रम् । प्राणयोगः प्राणस्येडापिङ्गलयोः संचरतो योगः सुषुम्नायां स्थापनम् । यच्च पूरकरचक्रापेक्षया तदनपेक्षया वाऽनुष्ठेयम् । किंभूतो हानविष्टम्भी देहधारकाणां क्षयावरोधी प्रष्ठः प्रागुक्तसंयमेषूत्तमः ॥ ११ ॥

कुत इत्याह—

तद्धारो हि जीवनं मृतिस्तूत्क्रमः ॥ १२ ॥

तदिति । हि यस्मात्तद्धारस्तस्य प्राणस्य धारो धारणं देहे स्थित्यनुकूलव्यापारः । उत्क्रमो देहत्यागः । प्राणस्योत्क्रमे लिङ्गस्याप्युत्क्रमस्तदधीनत्वात्तस्य सरवाधिपस्येव सरवानाम् । तथा च श्रुतिः—प्राणस्तेजसा युक्तः सहाऽऽत्मना यथासंकल्पितं लोकं नयतीति । प्राणनकालस्तु प्राणप्रवाहभेदाद्देहितव्यो यथा प्राणोऽधःस्रोतसा वृत्त्या प्रवहन्न चिरायते । ऊर्ध्ववृत्त्या वहमानस्तु चिरेण स्यातुमर्हतीति ॥ १२ ॥

तस्य नैसर्गिकगतिप्रकारमाह—

स्वतः सकिष्कुर्गतिः ॥ १३ ॥

स्वत इति । सकिष्कुर्नासाविवरभादाय द्वादशाङ्गुलिपरिमिता गतिः प्राणस्येत्यर्थः । अत्र स्वत इति श्रुतेर्व्यापारभेदेन तन्न्यूनधिकत्वे च बोध्ये ॥ १३ ॥

प्राणगतोर्विस्तारमाभिधाय तन्नैसर्गिकमात्रासंख्यामाह—

विघट्यां षट्कृत्वः ॥ १४ ॥

विघट्यामिति । विघट्यां पले । तथा च—विघटीं व्याप्य षट्संख्यगत्याभिधानादिवानिशं षट्शताधिकैकविंशतिसहस्रवारं प्राणो नासाभ्यां वहतीति भावः । तदुक्तं च—

षट्शतानि दिवा रात्रौ सहस्राण्येकविंशतिम् ।

अजपानामगायत्रीं जीवो जपति सर्वदा ॥ इति ॥ १४ ॥

सिद्धिदो ह्रासश्चेत्पृथ्यासाद्धठाद्वा ॥ १५ ॥

सिद्धिद इति । ह्रासः प्राणगतोर्विस्तारस्य वारसंख्यायाश्च क्षीणता । सिद्धिदः

क्षुत्पिपासानभिभवनैरुज्याणिमादिदायकः । स चेत्तृभ्यासद्विदन्तोक्तश्रवणमनन-
निदिध्यासनावर्तनात् । हठाद्धठयोगात्पतञ्जलिवेरण्डाद्युक्ताज्जायत इति शेषः ।
एतदुक्तं भवति—प्राणनिरोधेनाऽऽत्मनो गुह्यशक्त्युन्मीलनाद्विचित्रफलाविर्भावो
भवति । वाशब्दो राजयोगानर्हस्यैव हठयोग इति बोधयति ॥ १५ ॥

न तद्भूमीणि पञ्चानाम् ॥ १६ ॥

नेति । पञ्चानां मूढक्षितविक्षिप्तैकाग्रनिरुद्धानां चित्तावस्थाविशेषाणां मध्ये
त्रीणि मूढक्षितविक्षितानि तद्भूः प्रागुक्तप्राणनिरोधस्थानं नेत्यन्वयः । तत्र मूढमु-
द्रिकेन तमसा द्वेषादिप्राचुर्यान्निरवधिरपीडादिरूपाविरुद्धकृत्येषु दुःखसाधनवि-
षयेषु च नियतम् । यच्च सदैव कृत्याकृत्याविवेकिनां रक्षःपिशाचादीनां तत्प्रकृ-
तिकानां महिषादीनां केषांचिन्मानुषाणां च । क्षिप्तमुद्रिकेन रजसा कामादिप्राचु-
र्यात्तुखदुःखसाधनेषु प्रेरितम् । यच्च सदैव दैत्यानां तत्प्रकृतिकानां चान्येषाम् ।
विक्षिप्तमुद्रिकेन सत्त्वगुणेन शान्तिप्राचुर्यात्क्लेशसाधनविरातिपूर्वकानन्दसाधनेषु
शब्दस्पर्शरूपरसगन्धादिष्वेव नियतम् । यच्च सदैव देवानां तत्प्रकृतिकानां चान्ये-
षाम् । शेषयोस्तु सात्त्विकपारिणामभेदयोरेकाग्रभूमिकायां यो योगः स संप्रज्ञातो
यः पुनर्निरुद्धभूमिकायां सोऽसंप्रज्ञातः समाधिर्भवतीति बोध्यम् ॥ १६ ॥

संप्रति सर्वार्थसाधनं समाधिं निर्वाचि-

ध्येयैकानिर्भासः समाधिः ॥ १७ ॥

ध्येयैकानिर्भासो ध्येयैकस्य ध्यानविषयमात्रस्य निर्भासो निश्चयेन भासनम-
स्मान्द्रावनाख्यचित्तवृत्तिविशेषात्स समाधिरित्यर्थः । तथा च श्रुतिः—यदा पञ्चाव-
तिष्ठन्ते ज्ञानानि मनसा सह । बुद्धिश्च न विचेष्टते तामाहुः परमां गतिम् । तां
योगमिति मन्यन्ते स्थिरामिन्द्रियधारणामिति । उक्तं च योगशास्त्रे—तदेवार्थमात्र-
निर्भासं स्वरूपशून्यमिव समाधिरिति । एवं च सुषुप्तावन्तःकरणस्य ध्येयाकारवृ-
त्तिविरहाद्वक्ष्यमाणनिदिध्यासने च ज्ञानज्ञेयज्ञातृरूपनिपुटीमानसद्भावात्ताभ्यामय-
मन्यः । स च द्विविधो बाधसमाधिर्निरोधसमाधिश्च । तत्राऽऽद्यो नेति नेत्युत्तरीत्यो
जायते । द्वितीयस्तु—यच्छेद्वाङ्मनसी प्राज्ञ इत्युत्तरीत्याऽऽविर्भवति । तथा च—
बाधसमाधौ ज्ञानयोगिनां निरोधसमाधौ तु ध्यानयोगिनामाधिकारः । तत्र चान्तः-
करणस्य ध्येयाकारेणावस्थानान्न देहसुषुप्तिवत्पताति । अयमेव जीवस्य तुरीयाव-
स्थेत्युच्यते । मनसो ब्रह्मण्यवस्थानमात्रं तु ब्रह्मसमाधिर्गौणः स च सुकरो मुख्य-
समाधिसाधको महानर्थोन्मूलकश्च बोद्धव्यः ॥ १७ ॥

कुतोऽसौ जायत इत्याकाङ्क्षायामाह—

ध्यानात् ॥ १८ ॥

ध्यानादिति । ध्यानात्प्रत्ययैकतानता ध्यानं तस्मादाविर्भवतीत्यर्थः ॥ १८ ॥
तद्ध्यानं कुतो भवतीत्याह—

तद्धारणातः ॥ १९ ॥

तदिति । तद्ध्यानं धारणातो धारणानाम चित्तस्थैकस्मिन्नालम्बने स्थापनम् ।
ततो जायत इत्यर्थः ॥ १९ ॥

तत्रयस्य कारणमाह—

तपःस्वाध्यायेश्वरप्रणिधानजास्त्रयो योगाः ॥ २० ॥

तप इति । त्रयो धारणाध्यानसमाधयः । युज्यत एभिरिति योगाः । योगशब्दोऽयं समाधौ मुख्यो ध्यानधारणयोस्तु गौणः । तपःस्वाध्यायेश्वरप्रणिधानजास्तपःप्रभृतिभ्यो जायन्त इत्यर्थः । तत्र तपः लुच्छ्वान्द्रायणादिभिः शरीरशोषणं तपतेः संतापार्थकत्वात् । यो नः क्लेशः स नस्तप इति स्मृतेः । तपो नानशनात्परामिति श्रुतेश्च । स्वाध्यायः प्रणवजपादिः । ईश्वरप्रणिधानं विहिताविहितानां कर्मणां सर्वेषां परमेश्वरे परमगुरौ फलानपेक्षया समर्पणम् । तदुक्तम्—

कामतोऽकामतो वाऽपि यत्करोमि शुभाशुभम् ।

तत्सर्वं त्वायि विन्यस्तं त्वत्प्रयुक्तं करोम्यहम् ॥ इति ।

अत्र भगवत्प्रणिधानं हि संसारिणः समीचीनः पन्थाः स्वकर्तृत्वाभिमानफलाभिसंधानयोः सर्वानर्थाकरत्वात् । युक्तो हि संसरञ्छाम्यतीति वक्ष्यमाणत्वात् । श्रुतिस्मृतिपुराणादिभिरेकतानेन तदभिहितत्वाच्च ॥ २० ॥

समाधेः कार्यमाह—

तत्समापत्तिरैकाग्र्यान्र्प्रणिवच्चित्तस्य ॥ २१ ॥

तदिति । चित्तस्य तत्समापत्तिर्ध्येयाकारता । ऐकाग्र्याद्धेयमात्रावलम्बनान्भवतीति शेषः । किमिव मणिवत् । यथा स्फटिको वस्तुयोगेन तदाकारं धत्ते तद्वदित्यर्थः ॥ २१ ॥

समाधेर्व्यापारमाह—

व्यापृतिर्गुणसूतकर्षः ॥ २२ ॥

व्यापृतिरिति । गुणसूतकर्षो गुणस्य सत्त्वस्य सूतकर्षो रजस्तमोलेशेनाप्यन-

भिभवश्चरमोत्कर्ष इति यावत् । व्यावृत्तिः सर्वज्ञतायाः साक्षात्कारणम् । तथा च यदा समाधिस्तदैव सूत्कर्षः सर्वज्ञता च । अत एव युक्तस्य सर्वदा सर्वार्थभानम् । युञ्जानस्य तु समाधिकालीनमिति स्थितम् ॥ २२ ॥

समाधिगोचरस्य द्वैविध्यमाह-

द्वौ वाव भाव्यौ ॥ २३ ॥

द्वाविति । द्वौ वाव द्वावेव जडाजडौ भाव्यौ भावनाविषयौ । तत्र जडः स्थूलसूक्ष्मकारणरूपः । अजडश्चैतन्यस्वरूपः ॥ २३ ॥

तस्मादुपासीतैकाग्र्यं यत्राविशेषात् ॥ २४ ॥

तस्मादिति । अविशेषाच्छ्रुतौ विशेषाश्रवणात् । यत्र दिशि देशे काले वा, ऐकाग्र्यं मनसः सौकर्येण ध्येयमात्रावलम्बनं जायते तस्मात्तस्मिन्नुपविश्योपासीते-त्यर्थः । अत एवोक्तमर्थैः-मनोऽनुकूल इति । तथा चोत्थितस्य मनसो देहद्वारेण व्यावृत्तत्वेन सूक्ष्मवस्तुनिरीक्षणाक्षमत्वाच्छ्रयानस्य चाकस्मादेव निद्राविर्भावादासी-नस्यैवोपासना संभवतीति बोध्यम् ॥ २४ ॥

उपासनास्वरूपमाह-

युक्तिः संततोपास्तिः ॥ २५ ॥

युक्तिरिति । युक्तिर्मनसः संबन्धः संतता तैलधारावद्विच्छेदरहिता । उपास्ति-रुपासना नामेत्यर्थः । सा च द्विविधा शुद्धा मिश्रा च । तत्राऽऽद्या चतुर्भुजा-दिमूर्तिभावनारूपा । द्वितीया पुनर्द्विविधा कर्ममिश्रा ज्ञानमिश्रा च । तत्र कर्म-मिश्रा भगवदर्पणबुद्ध्याऽनुष्ठीयमानेन कर्मणा तत्समीपवर्तनरूपा । ज्ञानमिश्रा महावाक्यार्थबोधोत्पत्तौ सोऽहमित्यनेन चिन्तनरूपा । सर्वत्र ब्रह्मभावनारूपा वा ॥ २५ ॥

ध्यानेन द्वितीयजगत्यनवतीर्णस्याज्ञतां दर्शयति-

प्राज्ञोऽप्यज्ञो यावन्ना भुवोविद् ॥ २६ ॥

प्राज्ञ इति । भुवो विशतीति । भुवोविद् सूक्ष्मजगत्यनवतीर्णो यावन्न भवति तावत्प्राज्ञोऽपि पण्डितोऽप्यज्ञः सूक्ष्मार्थावगमानर्हत्वादिति भावः ॥ २६ ॥

समाधेः फलान्तरमाह-

स्थैर्यादाणिमाद्यम् ॥ २७ ॥

स्थैर्यादिति । स्थैर्याच्चित्तैकाग्र्यादाणिमाद्यमष्टैश्वर्यं प्रतिभातीत्यर्थः । अष्टै-श्वर्यमाहुः-

अणिमा लघिमा प्राप्तिः पाकाम्यं महिमा तथा ।

ईशित्वं च वशित्वं च कामावसायिता परा ॥ इति ।

तत्राणिमाऽणुत्वं येन सूक्ष्मीभूय सर्वत्र विचरितुमर्हति । लघिमा लघुत्वं तूला-
वयवादप्यल्पीभावः । प्राप्तिः पकर्षेण व्यापनं येन चन्द्रमसमप्यङ्गुल्यग्रेण
स्पृशति । पाकाम्यमिच्छानाभिघातो येन भुषावप्युदकवदुन्मज्जति निमज्जति च ।
महिमा महत्त्वं येन चतुर्दशभुवनान्युदरे वर्तन्ते । ईशित्वं प्रभुत्वं येन स्थावरादि-
सर्वभूतान्याज्ञाकारीणि भवन्ति । येन वा सृष्टिस्थितिप्रलयानमीष्टे । वशित्वं
स्वातन्त्र्यं येनेन्द्रियाण्यात्मसात्कृत्वा विचरति । कामावसायिता कामान्स्वेच्छयाऽ-
वसाययितुं शीलमस्य स तस्य भावः सत्यसंकल्पतेति यावत् ॥ २७ ॥

किंच—

दीपवदावेशः स्फुरत्यङ्गैघे योगैश्वर्यात् ॥ २८ ॥

दीपवादिति । योगैश्वर्याद्योगलभ्यप्रभावात् । स्फुरत्युत्पद्यमाने । अङ्गैघे
बहुकाये । दीपस्यैकस्यानेकवर्तिषु प्रवेशस्तद्वत् । आवेशो लिङ्गदेहस्ये-
त्यर्थः । तथा च श्रुतिः—स एकधा भवति द्विधा भवति पञ्चधा सप्तधा नव-
धेति ॥ २८ ॥

समाधिफलमुपसंहरति—

निष्खे सर्वमच्छवत् ॥ २९ ॥

इति तृतीये मुक्तिपाठे तृतीय प्रपाठः ।

निष्ख इति । निष्ख इन्द्रियव्यापारशून्ये निरोधसमाधिस्थे सर्वं संनिष्ठं
विप्रकृष्टं च शुभाशुभमच्छवद्यथा दर्पणादौ मुखादिस्तद्वत्प्रतिभातीत्यर्थः । तथा
चान्तःकरणं तैजसमपीन्द्रियानुगतत्वात्तत्संनिकर्षमन्तरेण ध्येयाकारितं नार्हति
भवितुम् । समाधौ तु निरक्षवृत्तौ तत्पारतन्त्र्यविरहेण प्रतिबन्धकाभावाच्छक्नोति
तदाकारमाधातुमित्याशयः ॥ २९ ॥

इति तृतीये मुक्तिपाठे तृतीयः प्रपाठः ॥

अथ चतुर्थः प्रपाठः ।

इदानीं धर्मं सहेतुन मानं वर्णयन्नाह—

प्रचोदितो हि धर्मः प्रतिष्ठानत्वात् ॥ १ ॥

प्रचोदित इति । प्रचोदितः शास्त्रप्रयोजितो योऽर्थः स एव प्रतिष्ठानत्वा-
त्प्रतिष्ठितान्ति जगन्ति येन यत्र वा तत्प्रतिष्ठानं तस्य भावः प्रतिष्ठानत्वं तस्मा-
द्धर्म उच्यते । तथा च श्रुतिः-धर्मा विश्वस्य जगतः प्रतिष्ठा लोके धर्मिष्ठं प्रजा
उपसर्पन्ति धर्मेण पापमपनुदति धर्मेण सर्वं प्रतिष्ठितं तस्माद्धर्मं परमं वदन्तीति ।
यद्यपि धर्मशब्दो देहाद्यवस्थानहेतुत्वाद्द्वैधे निषिद्धे च वर्तते तथाऽप्यत्र प्रचोदित-
पदेन निषिद्धव्युदासः ॥ १ ॥

ज्ञाननिष्ठाहेतुभूतं धर्ममाह-

निवृत्तिश्च ॥ २ ॥

निवृत्तिरिति । निवर्तते संसारोऽनयोति निवृत्तिः । धर्म इत्यनुषज्यते । तत्र
प्रवृत्त्याख्यः साक्षादभ्युदयकरो जगतः स्थितिहेतुर्ब्राह्मणादिभिराश्रमिभिरनुष्ठी-
यमानो यज्ञदानादिः । निवृत्त्याख्यः साक्षान्निःश्रेयसकरः संसारात्यन्तोपरमहेतु-
ज्ञानवैराग्यादिः । तत्राऽऽद्यं पुराऽनुतर्द्धमरीचिवसिष्ठादयः । द्वितीयं तु सनकसन-
न्दादयः ॥ २ ॥

देवसात्संपद्य संपाद्यः प्रयत्या कैवल्यहे-

तुश्चाऽऽद्यः ॥ ३ ॥

देवसादिति । देवसात्संपद्य भगवदायत्तो भूत्वा तन्नियुक्तोऽहं तदर्थमेव करो
मीत्येवं बुद्धयेति यावत् । संपाद्योऽनुष्ठेयः । प्रयत्या चित्तशुद्धिद्वारेण । आद्यः
प्रवृत्तिधर्मः । तथा च प्रवृत्तिलक्षणो यो धर्मः स देवादिस्थानप्राप्तिहेतुरीश्वरार्पण-
बुद्ध्याऽनुष्ठीयमानः फलाभिसंधिवार्जितः सत्त्वशुद्धिमुखेन ज्ञानोत्पत्तिहेतुत्वात्कैव-
ल्यहेतुरपि भवतीति भावः ॥ ३ ॥

धर्मस्य वेदादिमूलकतामाह-

श्रुतिस्मृतिसदाचारस्वप्रियाणि तन्मूलं पूर्व-

पूर्वाविरोधश्चेत् ॥ ४ ॥

श्रुतीति । श्रुतिर्कंगादिः । स्मृतिर्मन्वादिः । सदाचारः साधुचरितम् । स्वप्रियं
स्वस्याऽऽत्मनो ह्यम् । तन्मूलं धर्मस्य कारणम् । यदि पूर्वपूर्वाविरोधः पूर्वपूर्व-
णाविरोधः परपरस्येत्यर्थः । तथा च श्रुत्यविरोधे स्मृतिः स्मृत्यविरोधे सदाचारः
सदाचाराविरोधे स्वप्रियं धर्ममूलमिति भावः । अत एव स्मृतिः-

वेदः स्मृतिः सदाचारः स्वस्य च प्रियमात्मनः

एतच्चतुर्विधं प्राहुः साक्षाद्धर्मस्य कारणम् ॥ इति ॥ ४ ॥

तस्य गतिप्रकारमाह—

गतिर्जातवेदोवत् ॥ ५ ॥

जातवेदोवदग्नेरिवोर्ध्वप्रवाहिनीत्यर्थः ॥ ५ ॥

वामाऽन्यस्य ॥ ६ ॥

वामेति । अन्यस्याधर्मस्य । वामा गतिरधःप्रवाहिनीत्यर्थः । अत एवोक्तम्—
धर्मेण गमनमूर्ध्वं गमनमधस्ताद्भवत्यधर्मेणेति ॥ ६ ॥

संप्रति वर्णाश्रमधर्माणामाचारमूलकत्वमाह—

मूलमाचारश्चातुष्काणाम् ॥ ७ ॥

मूलेति । मूलमादिकारणम् । आचारः स्नानाचमनशौचादिः ।

चातुष्काणां चतुराश्रमधर्माणाम् । अत एव भारते—आचारमभवो धर्मः ।
स्मृतिश्च—आचारहीनं न पुनन्ति वेदा इति । एवं च वर्णाश्रमाचारवाहिर्मुखे मनु-
जाधमे भक्तिरपि स्मरणकीर्तिनादिलक्षणा न भगवत्प्रीतिकरी तथा । चोक्तम्—

वर्णाश्रमाचारवता पुरुषेण परः पुमान् ।

विष्णुराराध्यते पन्था नान्यत्तत्तोपकारणम् ॥

यः स्वकर्मपरित्यागी भक्तिमात्रेण जीवति ।

न तस्य तुष्यते विष्णुराचारात्पूज्यते यतः ॥ इति ।

भगवदनुरक्तिस्तु प्रागर्जिताचारफलम् । सा चेह सर्वानेव पवितुमर्हति निस-
र्गात् । तदुक्तं भगवता—

अपि चेत्सुदुराचारो भजते मामनन्यभाक् ।

साधुरेव स मन्तव्यः सम्यग्व्यवसितो हि सः ॥ इति ।

तल्लक्षणान्याह भारते—

न क्रोधो न च मात्सर्यं न लोभो नाशुभा मतिः ॥

भवन्ति कृतपुण्यानां भक्तानां पुरुषोत्तमे ॥ इति ॥ ७ ॥

धर्मस्य कृच्छ्राकृच्छ्राभ्यां फलतारतम्यमाह—

न ह वै साम्यं कृच्छ्रान्योत्थयोः ॥ ८ ॥

कृच्छ्रान्योत्थयोः कृच्छ्राकृच्छ्रजयोः साम्यं समत्वं नैवोपयुज्यते । तथात्वे च
कृच्छ्रवर्त्तनं प्रवृत्त्यनुदयेन तदनुष्ठानविधिवैफल्यं स्यादिति भावः । तत्र च यद्-
कृच्छ्रं वर्त्तं तत्पुनर्भलिनाचित्तार्थं विविधप्ररोचनयाऽभिहितम् । तत्रैव तदधिकारा-
दिति द्रष्टव्यम् ॥ ८ ॥

इदानीं गृहमेधिनः शान्तिमार्गं सुलभं दर्शयति —

युक्तो हि संसरञ्छाम्यत्यनभिसंधेः ॥ ९ ॥

युक्त इति । युक्तो नाहं कर्ता किंतु भगवान्नियोगात्करोमीत्येवं समाहितः । संसरन्व्यवहरन् । शाम्यति शान्तिमेति । कुतोऽनभिसंधेः कर्ताऽहं ममेदं फलमित्यभिसंधिविरहात् । अयुक्तस्य संसरतः शान्तिर्नैवास्तीति हिद्योतिवार्थः । तदुक्तं भगवता—

युक्तः कर्मफलं त्यक्त्वा शान्तिमाप्नोति नैष्ठिकीम् ।

अयुक्तः कामकारेण फले सक्तो निबध्यते ॥ इति ॥ ९ ॥

देवाभियुक्ते तद्वाव योगक्षेमम् ॥ १० ॥

देवेति । देवाभियुक्ते भगवति सततसंयुते । तद्वाव तस्मादेव परमेश्वराद्योगक्षेममलब्धलाभो लब्धरक्षणं च प्रयत्ननिरपेक्षतयैव भवतीत्यर्थः ।

तदुक्तं तेनैव—अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ इति ॥ १० ॥

अथ शास्त्रे लोके च प्रसिद्धेऽपीधरे यदि कस्यचित्कथंचिद्विचिकित्सोदयः स्यात्तर्हि तदधीनकर्माचरणे तदभियोगे च प्रवृत्तिर्न स्यादिति तन्निराकरणाय पुनराह—

अस्त्यतिरेकी दिव्यानुन्यासात् ॥ ११ ॥

अस्तीति । अतिरेकी सर्वेभ्यो महानेकोऽस्ति । कस्मादिव्यानुन्यासात् । दिवि भवा दिव्या ग्रहनक्षत्रादयः । तेषामनुन्यासो निर्माय संनिवेशविशेषो येनैतेषामतीव बृहतामपरिसंख्येयानां व्योम्नि महान्तरान्तरे स्थितिः प्रतिनियतगतिश्च येन चैकस्मादेव मार्तण्डात्कुत्रचित्पट्टिदण्डेन कुत्रचित्संवत्सरेण कुत्रचिच्च मासेन दिव्यानुत्पत्तिस्तस्मादित्यर्थः । तथा च ग्रहनक्षत्रपृथिव्यादिनिर्माणपुरःसरमवक्रविन्यासाद्यलौकिकविचित्रकार्यदर्शनादीतिरेकी कश्चिदस्तीतीधरसिद्धिः । एतदुक्तं भवति—तादृशविचित्रसर्जनस्य तथाविधकौशलोद्भावनस्य च जीवानां कथंचिदपि संभावनाया विरहाद्विचित्रशक्तिमानेकोऽस्तीत्यवश्याभ्युपेयम् ॥ ११ ॥

किंच —

हठप्रयुक्तेरन्तरक्षाणाम् ॥ १२ ॥

हठेति । अन्तरक्षाणामन्तरिन्द्रियाणां हठप्रयुक्तेरकस्मान्नियोगात् । तथा च बुद्ध्यादीनामेकत्र नियुज्यमानानामन्यत्र प्रसृत्य गतिदर्शनात्तत्प्रयोक्ता कश्चि-

दस्तीत्यन्तर्यामितयेश्वरसिद्धिः । न खलु तत्प्रयोक्ता जीवो भवितुमर्हति तस्यान्तः-
करणोपाधित्वेन तदधीनत्वात् । तदनिच्छयाऽप्यन्तरक्षाणां हठप्रयुक्तिर्दर्शनाच्च ।
अत एव श्रुतिः—केनेषितं पतति प्रेषितं मनः केन प्राणः प्रथमः प्रैति युक्तः ।
केनेषितां वाचमिमां वदन्ति चक्षुः श्रोत्रं क उ देवो युनक्ति । श्रोत्रस्य श्रोत्रं
मनसो मनो यत्सर्वेन्द्रियगुणाभासं सर्वेन्द्रियविवर्जितम् । सर्वस्य प्रभुरीशानं सर्वस्य
शरणं बृहत् । एषोऽन्तर्यामीति ॥ १२ ॥

ननु तच्छक्तिमान्स्वभावः कालो वाऽस्तु किमीश्वररीकरणेनेति चेदाह—

निसर्गकालयोरप्यस्वातन्त्र्यजाड्याभ्याम् ॥ १३ ॥

निसर्गेति । तथा हि—को नाम निसर्गः सोऽनिर्वचनीयो वस्तुगतः कश्चिदिति
चेत्तर्हि स्वाश्रयादयमभिन्नो भिन्नो वा । नाऽऽस्तथात्वे तत्कल्पनानर्थक्यमसङ्गात् ।
द्वितीयश्चेत्तस्याऽऽश्रितत्वेनाश्रयतन्त्रतावश्यभावात् । तथा कालस्यापि सूर्यादिस्फु-
रणातिरिक्तत्वे मानाभावात् । तदन्यत्वेऽपि तस्य जडत्वात्कार्यस्य च कार्यं चेतन-
परतन्त्रं कार्यत्वाद्घटादिवदित्यनुमानेन चेतनप्रयोज्यत्वनियमात्कश्चिदन्यो निय-
न्ताऽस्तीतीश्वरसिद्धिः । अत एव श्रुतिः—स्वभावमेके कवयो वदन्ति कालं तथाऽन्ये
परिमुह्यमानाः । देवस्यैष महिमा तु लोके येनेदं भ्राम्यते विश्ववक्रमिति । अथ
यदि नास्तिकानामभिमतः स्वभावादिरेव विचित्रकार्यकारी तर्हि तेषां ततः स्वभा-
वादेरस्माकमीश्वरस्य च कुम्भकलशवत् नाममात्रमृते वस्तुतो भेदः कश्चन किम-
स्तीति सुधीभिर्विवेकव्यम् ॥ १३ ॥

ईश्वरं निरूप्य वेदप्रामाण्यं निरूपयति—

मानमन्नायास्तदाम्नातत्वात् ॥ १४ ॥

मानमिति । आम्नाया वेदा मानं प्रमितिकरणं, कुतः, तदाम्नातत्वादीश्वरोच्च-
रितत्वात् । तथा च—ईश्वरस्य भ्रमप्रमादविपलिप्सादिदोषानाधरातत्वेन तदाम्ना-
तस्यापि तथात्वात्प्रामाण्यम् ॥ १४ ॥

नन्वाम्नायानामीश्वराम्नातत्वे किं मानम्—यो ब्रह्माणं विदधाति पूर्वं यो वै
वेदांश्च महिषोति तस्मै, इति श्रुतिरिति चेन्न । स्वप्रमितये स्वस्योपन्यासानौ-
चित्यादित्यतः पुनराह—

संवेद्यत्वादर्थस्य ॥ १५ ॥

समिति । अर्थस्याऽऽम्नायप्रतिपाद्यस्य । संवेद्यत्वात्पुरुषेण सम्पगनुभवितुं
शक्यत्वात् । यथा हि तत्राऽऽयुर्वेदोक्तरीगनिदानादिः श्येनेनाभिचरन्मजेतेत्युक्ता-

भिचारादिभ्यं । तथा च यथांशशिनामेकांशदर्शनादप्यपरांशोऽनुभूयते तद्वदा-
म्नायानां सर्वार्थ एव प्रमाणम् । शुद्धसत्त्वेन तु सर्वांश एवावोक्षितुमद्यापि
शक्यते ॥ १५ ॥

ननु तथाऽपि पङ्क्तिर्लचेतसामतीन्द्रियफले विचिकित्सोदयश्चेदित्यत आह-

शिष्टोपजुष्टदिष्टत्वाच्च ॥ १६ ॥

शिष्टेति । शिष्टोपजुष्टदिष्टत्वान्महाजनप्राक्परिगृहीतवत्त्वादुपदिष्टत्वात् । तथा
च-वेदाः प्रमाणं मन्वादिभिः परमप्रेक्षैः परिगृहीतत्वात्परेभ्यः पुनः संदर्भादिभिरु-
पदिष्टत्वाच्च । न हि परमतारणार्थमात्मानमवसादादिषा जातु वर्तते ॥ १६ ॥

तदाम्नायानामदुष्टतां साधयति-

निरवद्या हि श्वासवन्निःसृतेः ॥ १७ ॥

निरवद्येति । निरवद्या भ्रमप्रमादादिदोषरहिताः । कुतः श्वासवन्निःसृतेः ।
निःश्वासवदप्रयत्ननिष्पन्नत्वात् । तथा च श्रुतिः-अस्य महतो भूतस्य निःश्वासि-
तमेतद्यद्वेदो यजुर्वेदः सामवेद इति । एतेन प्रयत्नवता रजःसंपर्केण दोषग्रस्त-
त्वात्तत्कृतस्य नास्त्यदोषतेति सूचितम् ॥ १७ ॥

वेदमूलत्वात्स्मृत्यादीनामपि प्रामाण्यमाह-

स्मृतीतिहासास्तन्मूलत्वात् ॥ १८ ॥

स्मृतीति । निरवद्या इत्यर्थः । बहुवचनात्पञ्चरात्रादिपरिग्रहः । यद्यपि स्मृती-
तिहासादौ प्रत्यक्षोपपत्त्योर्विसंवादोऽपि भूयानस्ति तथाऽप्यसौ न दोषाय यस्मा-
दाचार्याणामिदं शैली यां कावित्तत्त्वतामुपादाय स्तुतिनिन्दार्थवादेन शान्तकारु-
ण्यादिरसेन रूपकोत्प्रेक्षाद्यलंकारेण च वर्णयन्ति ॥ १८ ॥

इदानीमागमार्थानामितरेतरवैलक्षण्यं सकारणमाह-

भाववैचित्र्यं तत्तदर्थानाम् ॥ १९ ॥

भावेति । भाववैचित्र्याद्गुणभेदेन प्रकृतेर्नानाकारत्वात् । वैचित्र्यं वैलक्षण्यम् ।
केषां तत्तदर्थानां प्रागुक्तवेदादिशास्त्राणां तदर्थानां च । तथा च यस्य यादृशी
प्रकृतिस्तत्तदनुसारादेवाऽऽम्नातामिति भावः । अत एवोक्तम्-सत्त्वाधिके श्रुति-
मुख्या रजोधिके स्मृतिर्वरा । पुराणं सतमोरजोदीप्ते तन्त्रं तु तापसम् । अत्रैवं
समाधीयताम्-स्मृतिपुराणादौ कचिदुपनिषदि च सृष्ट्युत्पत्त्यादिकं प्रकरान्तरेण

रूपकाद्याख्यानेन च यदुपवर्णितं तन्मलिनसत्त्वभावानां स्वप्रकृत्यनुकूलतया सत्त्व-
वर्त्मनि प्रवर्तनायैव बालानुवर्तनवत् । एवं च नैसर्गिकानुभवानुवर्तनेन भपञ्जरा-
दीनां गत्यादिवर्णनमपि संगच्छते । तथा द्वैतविशिष्टाद्वैतवादौ च कर्म्युपासक-
योरेवानुकूलतयोपन्यस्तौ । अत एव तदर्थं कर्मोपासनाप्रवर्तकैर्मनीषिभिः कचि-
च्छ्रुतेरपार्थाभिधानमपि नासंगतम् ॥ १९ ॥

किंच—

ज्ञप्तये चाद्वैतस्य ॥ २० ॥

ज्ञप्तये चेति । अद्वैतस्य त्रिविधभेदशून्यस्य ब्रह्मणो ज्ञप्तये ज्ञापनाय । तथा च
साक्षात्परम्परया वाऽद्वैतब्रह्मावबोधनायैव शास्त्राणां बाहुल्यमिति भावः ॥ २० ॥

तत्प्रतिपादनप्रकारमाह—

सोपानपादारुन्धतीक्षणवदत्र क्रमः ॥ २१ ॥

सोपानेति । अत्राद्वैतस्य ज्ञप्तौ । तथाहि—यथा प्राग्वहः सोपाने पादं न्यस्य
शनैस्तदुपरि तदुपर्यारोहति । यथा वाऽरुन्धतीं दिदर्शयिषुः पूर्वमुदीचीं ततस्त्व-
त्स्थितारकावलीं ततो ध्रुवोपरिस्थितसप्तर्षिमण्डलं ततस्त्वत्र प्रागवस्थिततारकात्रयं
ततस्तन्मध्यस्थं वशिष्ठाख्यं च तारकं शनैर्दर्शयित्वा तत्पार्श्वस्थामरुन्धतीं दर्शयति
तद्वद्ब्रह्मणः प्रतिपादने क्रमः ॥ २१ ॥

ननु तथात्वे कथमत्र प्रेक्षावतां भिन्नमार्गानुसरणमित्याह—

भिन्नप्रस्थानं राद्धान्ताय ॥ २२ ॥

भिन्नेति । भिन्नप्रस्थानं नास्तिकाद्यास्तिकदर्शनान्तेषु मुख्यतयैकानुवर्तनम् ।
राद्धान्ताय सिद्धान्ताय । परतच्चावधारणायेति यावत् । तथाहि—यद्यत्र स्वप-
क्षरक्षिणौ वादिप्रतिवादिनौ तदनुकूले च साक्ष्यलेख्ये न विद्येते तर्हि कः
प्राड्विवाकः को विचारः को वा निर्णय एतेषां तदपेक्षयैव प्रवृत्तेः । तद्वच्छा-
स्त्रार्थेऽप्यनुसरणीयम् । ततश्च मतभेदस्तद्व्युदासश्च श्रुतेरेवाभिमतः । आत्मा वै
जायते पुत्रः । एष वै पुरुषोऽन्नरसमयः । इत्यादिना पुत्राक्षमयादिकोशेषु क्रमा-
द्वौणात्मत्वाभिधानेन सर्वशेषे प्रत्यगस्थूलोऽचक्षुरप्राणोऽमना अकर्ता चैतन्यं चिन्मात्रं
सत्तत्त्वमसीत्यादिना प्रतीच्येव मुख्यात्मत्वप्रतिपादनात् । युक्तश्चायं भिन्नमतार्थानां
विचारमन्तरेण तत्त्वस्फुरणायोगाद्विना च तन्निरसनं परतत्त्वस्य महिमानवगममादिति
मनस्विनां हृद्यम् । एवं ध्वजनिखननन्यायेन तत्त्वबुद्धेर्दृढतामुत्पादयितुमपि शास्त्रे
नास्तिक्यतन्निरसनाद्यवतारः ॥ २२ ॥

तर्केण मथनात्प्रादुरुभयोर्निधिवत् ॥ २३ ॥

तर्केणेति । तर्केण न्यायेन प्रतिज्ञाहेतूदाहरणोपन्यासात्मकेन मथनाच्छास्त्रा-
र्थानामालोडनादुभयोः सदसत्फलयोः प्रादुर्विकासः । निधिवन्निधीयन्ते रत्नान्य-
स्मिन्निति निधिः समुद्रस्तद्वत् । तथा च यथा समुद्रमन्थनाद्देवानाम-
मृतं दैत्यानां हलाहलं तद्वच्छ्रुत्यनुकूलेन तर्केण सुफलं व्यस्तेन व्यस्तमिति
भावः ॥ २३ ॥

त्रिवेण्या वावैकाध्वगास्त्रिसरित्सङ्गादिव पौताः ॥ २४ ॥

त्रीति । त्रिवेण्या वाव, इडापिङ्गलासुषुम्नामेलनस्थानादेव । एकाध्वगा
भिन्नवर्त्मनि न विचरन्तीत्यर्थः । त्रिसरित्सङ्गादिव गङ्गायमुनासरस्वतीसङ्गमा-
दिव । पौता नाविकाः । तथा हि—यथा पौतास्त्रिसरित्सु तरणीः परिचालयन्त-
स्तासामितरेतरभेदं पश्यन्ति । तत्सङ्गमगतास्तु तिसृणामैक्यमेव तथा यावज्जन्त-
स्तासामितरेतरभेदं पश्यन्ति । तत्सङ्गमगतास्तु तिसृणामैक्यमेव तथा यावज्जन्त-
वस्त्रिगुणाधिकारोष्विडापिङ्गलासुषुम्नामार्गेषु संचरन्ति तावत्तेषां परस्परभेदादेव
द्वैतजगत्पवतिष्ठन्ते । भूतमध्ये यात्रिवेगीस्थानं तदुत्तीर्गस्तु द्वैतं न पश्यन्तीति
भावः । एतदुक्तं भवति—पदा पुंसां श्रवणमनानिदिध्यासनरतानामद्वैतभावोनिभा-
वस्तदाऽन्तःकरणैः प्राणैः सह भ्रुवोर्बुद्धौ विराजति । द्वैतभावे पुनरिति यपरतन्त्र-
तामाप्नुवच्चदधो विराजतीति ॥ २४ ॥

जिह्वोपस्थयमो द्वारं स्वर्गापवर्गान्नायाधिगमानाम् ॥ २५ ॥

जिह्वेति । जिह्वोपस्थयमो रसनाशिश्नेन्द्रिययोः संयमः स्वर्गापवर्गान्नाया-
धिगमानां द्वारं मार्गः । तत्र स्वर्गो दुःखानवच्छेदकीभूतशरीरावच्छिन्नसुखम् ।
अपवर्गः कैवल्यम् । आम्नायाधिगमो वेदतात्पर्यावबोधः ॥ २५ ॥

द्विविधविद्याया एव वेद्यत्वमाह—

द्वे विद्ये वेद्ये परापरे ॥ २६ ॥

द्वे इति । तत्र परा परब्रह्मलक्षणा । अपरा, ऋणादिलक्षणा । तत्र च शब्द-
ब्रह्मपूर्विका हि परब्रह्मावगतिः । तथा हि श्रुतिः—नावेदविन्मनुते तं बृहन्तम् ।
शब्दब्रह्मणि निष्णातः परं ब्रह्माधिपच्छतीति । अत्र विदुषो विद्यया जीवतः
परयशो घ्नतो वा सांपरायिकफलं नास्ति । तथा च विष्णुः—यश्च विद्यामासाद्य
तया जीवेन्न च सा तस्य परलोकफलप्रदा भवति यश्च विद्यया परेषां यशो
हन्तीति ॥ २६ ॥

बाह्यात्मविज्ञाने मिश्रैकसत्त्वयोः ॥ २७ ॥

बाह्येति । मिश्रैकसत्त्वयोर्मिश्रसत्त्वशुद्धसत्त्वयोः । तथा हि—द्विविधं हि विज्ञानं बाह्यात्मभेदात् । तत्राऽऽद्ये रजःसंमिश्रसत्त्वधर्माणां द्वितीये तु शुद्धचित्तानामधिकार इति भावः । मिश्रैकसत्त्वधर्मानाहुः—स्वात्मानुभूतितद्भेदबोधपरमशान्तयः । विशुद्धसत्त्वजा भक्तिश्रद्धाद्या मिश्रसत्त्वजा इति ॥ २७ ॥

कर्षणी मणिवच्चिरानुध्यायाः ॥ २८ ॥

कर्षणीति । चिरानुध्याया दीर्घकालीनभावनायाः । कर्षणी कृष्यतेऽनयेति वस्तुमापिका शक्तिराविर्भवतीति शेषः । मणिवद्व्यथा चिन्तामणेः शक्तिरभीष्टार्थप्रदायिनी । यद्वाऽयस्कान्तस्य लोहाकर्षणी तद्वदित्यर्थः ॥ २८ ॥

सा कुत्र प्रतिभातीत्यत्राऽऽह—

दृश्यते ध्यायिन्यनिर्विण्णे ॥ २९ ॥

दृश्यत इति । ध्यायिनि ध्यानशीले । अनिर्विण्णे कदा सिद्धिर्भविष्यतीत्युक्तं पठाशून्ये । एतेन टिट्ठिभोपाख्यानं स्मारितम् । तदुपाख्यानं च कस्मिंश्चित्सिन्धुकूले केचन पक्षिणः कुलायं निर्माय तस्मिन्नण्डानि जनयामासुः । कदाचित्कूटभङ्गेन समुद्रस्तानि स्वशालिले निमज्जयामास । ततस्ते विहंगमाः स्वाडिम्भानम्बुनि मग्नानवेक्ष्य समुद्रमिमं शोषयाम इति दृढाध्यवसायाश्चञ्चुभ्यां ततोयं तटे सिषिचुः । ततः परेषां तदवलोकमानानामुपहासं देवादीनामप्यसाध्ये सिषाधयिषा युष्माकं क्षीणवपुषां प्रमत्ततैवेति जुगुप्सतं च न क्षणमप्याकर्णयांचक्रुः । अथ तत्र दैवादागतो मुनिर्नारदः पक्षिणस्तानपृच्छत्किमिदमिति । पक्षिणः प्रत्यूचुः—सिञ्चावः सिन्धुमिममस्माकं डिम्भानपहतवन्तामिति । मुनिः सहास्यः पुनरुवाच—काले कियति सिध्येतेति । ते पुनः प्रत्यूचुः—इह जन्मनि जन्मान्तरे वेति । ततस्तेषां तदध्यवसायं संस्मरन्मुनिर्गुरुमुपेत्य सर्वं कथयामास । वैनतेयश्च स्वज्ञातीनां दुःखं परिजिहीर्षुः सिन्धुकूलमेत्य तथैव ददर्श । अथ विहंगमांस्तानाश्वसञ्ज्ञम्पयित्वा सागरे निपत्य पक्षद्वयास्फालनेन तत्सलिलान्युत्तोलयामास । समुद्रश्च भयात्तदानीमेव तेभ्यस्तदण्डान्यर्पयामासेति लोके प्रचरति ॥ २९ ॥

जननी च तिरश्चि क्व च ॥ ३० ॥

जननीति । क्व च कस्मिंश्चित् । तिरश्चि तैलपादौ भ्रमरध्यायिनि । जननी जायतेऽनयेत्यसदुत्पादिका शक्तिश्चिरानुध्याया दृश्यत इत्यर्थः ॥ ३० ॥

तत्त्वे वितर्कोन्मेषः कल्मषात् ॥ ३१ ॥

तत्त्वेति । तत्त्वे वस्तुस्वरूपे । वितर्कोन्मेषो विरुद्धतर्काविर्भावः । कुतः कल्म-
षात्तत्त्वबोधप्रतिबन्धकदुरितात् ॥ ३१ ॥

बीजमृद्धचनृद्धयोरन्यस्माद्धठाद्वा जातु क्वापि
फलोत्पवणम् ॥ ३२ ॥

बीजमिति । अन्यस्मात्पुरुषात्तदुपदेशादिना हठादकस्माद्वा, ऋद्धचनृद्धयोरुन्म-
त्यवनत्योः, लौकिकालौकिकयोः । बीजं सामर्थ्यं जातु समयविशेषे । क्वापि
पुरुषविशेषे । फलोत्पवणं फलप्रत्यभिमुखम् । भवतीत्यर्थः ॥ ३२ ॥

विस्फुरच्चेदबाध्यम् ॥ ३३ ॥

विस्फुरादिति । तद्बीजं विस्फुरद्विशेषेण जृम्भमाणं चेदबाध्यं केनापि बा-
धितुं न शक्यम् । तदानीमृद्धिबीजिनस्तत्प्रतिकूलमनृद्धिबीजिनश्च ऋद्धचनूकूल-
मर्थं न गृह्णन्तीति भावः ॥ ३३ ॥

सिद्धचध्वनायि ॥ ३४ ॥

सिद्धीति । सिद्धचध्वनायि सिद्धेः फलनिष्पत्तेः । अध्वानमुपायम् । नेतुं
प्रापयितुं शीलमस्येति तदित्यर्थः । तथा च-स्फुरद्धीजं निसर्गादेव सिद्धेरध्वानं
प्रापयतीति भावः ।

हेत्वमिसंधिद्वारं धीवैशद्यसिद्धयोः ॥ ३५ ॥

हेत्विति । हेत्वमिसंधिः कार्यस्य कारणानुसंधानं धीवैशद्यसिद्धयोर्बुद्धिनैर्मल्य-
फलनिष्पत्त्योः । द्वारमुपाय इत्यर्थः ॥ ३५ ॥

नाप्युपेक्ष्यमुपेक्ष्यं चेत्तत्त्वैषणा । ३६ ॥

नेति । यदि पुंसां तत्त्वबुभुत्सा वर्तते तर्हि जगति यदुपेक्ष्यं तदपि नोपेक्ष्य
प्रतिवस्तुन्येव तत्त्वोद्भावकसामग्रीसत्त्वादिति भावः ॥ ३६ ॥

वस्तुतत्त्वाधिगमे हेतुमाह—

तत्त्वाभिव्यक्तिर्हेत्वधिगमवितर्कापायाभ्याम् । ३७ ॥

तत्त्वेति । तत्त्वाभिव्यक्तिर्वस्तुस्वरूपाविर्भावः । हेत्वधिगमवितर्कापायाभ्यां
हेत्वधिगमो हेतुः कारणमुपादानाख्यं निमित्ताख्यं च तस्याधिगमः स्वाधीनतय
भानं वितर्कापायः संशयापगमस्ताभ्यामित्यर्थः । वितर्कापाय इत्यनेन संदेहानुदये
तत्त्वाभिव्यक्तिर्न स्यादित्यपि सूचितम् ॥ ३७ ॥

तन्नीर्धीः क्रमोत्प्लवा ॥ ३८ ॥

तदिति क्रमोत्प्लवा क्रमोर्ध्वगामिनी । धीरन्तःकरणम् । तन्नीस्तत्त्वप्रापिका ।
तथा च-बुद्धेः क्रमोत्प्लवतादर्शनं चेत्तर्हि तत्त्वसंनिकर्षोऽनुमीयताम् ॥ ३८ ॥

युञ्जानः कौश्ववद्ध्याताऽर्थात् ॥ ३९ ॥

युञ्जान इति । कौश्ववद्ध्याता कौश्व इव ध्येयानिपुणः । अर्थात्फलतः ।
युञ्जानो योगी भवति । तदानीं बाह्येन्द्रियव्यापाराविगमादिति भावः ॥ ३९ ॥

येषां यत्र यत्र तीव्रानुरतिर्दृश्यते काले तत्तिद्धिरवश्यं भवतीति दर्शयन्नाह-

रतिरेकान्ताऽर्थे मणिवत् ॥ ४० ॥

रतिरिति । एकान्ता प्रगाढा । अर्थे स्वविषये । मणिवद्यथाऽयस्कान्तो
मणिरय आकर्षति तथा नितान्तानुरतिरपि स्वविषयमाकर्षति । तथा च तीव्रानु-
रक्तस्य स्वतः परतो वा तत्तिद्धिरवश्यं भवतीति भावः । एतेन क्षुद्रचञ्चूपाख्या-
नमपि सूचितम् ।

तदुपाख्यानं च कश्चिदेकः क्षुद्रचञ्चुर्विहंगमः कस्मिंश्चित्तरौ नीडं निर्माय
तस्मिन्नण्डान्यजीजनत् । दैवात्तत्र यदृच्छया विचरन्नेकः कुञ्जरो गात्रवर्षणेन
तरुणा सह तानि भूमौ पातयामास । अथासौ विहंगो भग्नान्यण्डानि निरीक्ष्य
शोकसंतप्तमना बहुधा विलपन्निमं दुरात्मानं दन्तिनमहं व्यापादयिष्यामीति
बाढं संकल्प्य पुनर्वितर्कितवान् बृहत्तनुरयमहं तु क्षीणवपुस्तत्कथमेनं निपात-
यिष्यामीति । ततस्तदुपायं स्वयमनीक्षमाणः स्वबन्धुं भृङ्गमुपेत्य यथासंकल्पितं
विज्ञापयामास । भृङ्गश्च व्याजहार-बन्धो भवतोऽपि क्षुद्रवपुरहं भगवता कृतः ।
तत्कथं दुर्व्यापारमिमं साधयितुं शक्नोमीति भवाञ्छोकं परिहाय गृहं प्रत्यागत्य
पुनस्तनयानुत्पादयत् । तदाकर्ण्य क्षीणचञ्चुरवसीदन्नुवाच मित्र यदि स्यामहं प्रभ्र-
ष्टसंकल्पस्तार्हि नूनमिदं वपुः पातयिष्यामीत्युक्तो द्विरेफोऽपि तन्मार्गमसमीक्ष्य
चञ्चुमता सार्धं विलपन्तद्वन्धुं भेकराजमुपतस्थौ । ततो मण्डूकः सह संभ्रमेण
किमर्थमागतोऽसीति कृतप्रश्नोत्तरं बन्धुवदनविनिर्गतं तद्वन्धुदन्तमाकर्ण्य कोपेन
कम्पितवपुरारकलोचनः स्फुरिताधरः प्रोवाच—

रेरे दुरात्मन्वनजातजन्तो निहत्य पुत्रान्मम बन्धुबन्धोः ।

अहो तदद्यापि वसुंधरायां स्थिते पवीरे मायि जीवासि त्वम् ॥

अलं विलम्बेन समीक्षयैनं सखे स यत्रास्ति तदेत्य तूर्णम् ।

तन्मौलिमुत्प्लुत्य पदेन कुम्भं चूर्णं विचूर्णं च करोमि सद्यः ॥

इत्थमेव वीररसप्लुतदर्दुरस्तयोरग्रमासाद्य गजाभिमुखो लम्फेन लम्फेन चावरा जीत् । ततः कियद्दूरं गच्छन्नवदत् बन्धो प्रज्ञयाऽनुरागेण च किमत्र न सिध्यति । किं बहुना, - त्वत्प्रभावेणेन्दुमपि करे विधातुं शक्नोमीति तुच्छं करिव्यापादनम् । इदानीं किल तत्कौशलमिदमभिधीयते - सखे मधुव्रत तव बन्धुना पूर्वमुड्डीयोड्डीय चञ्चुभ्यां करिणो नेत्रगोले गालयितव्ये । भावता च तत्कर्णमुपेत्य निरन्तरं गुञ्जितव्यम् । तदुत्तरं यत्तन्ममैव तन्त्रम् । ततस्तदादेशमुपजीवता चञ्चुमता कृतचञ्चुघातेनान्धीभूतं गुञ्जनवता च भ्रमेण मदकलं मातङ्गं कान-
नानि बन्धमित्रा तृषितं तमवलोक्य चातुर्याचिन्तामणिर्मण्डूकराजस्तदग्रतः सशब्दो धावितवान् । वारणश्च तन्निनादेन जलाशयमनुमाय तमनुससार । ततः कियद्-
दूरमेत्य मेकः पङ्कावशेषं शुष्कमेकं सरः समासाद्य तदुपरि तिष्ठन्नुच्चैरुराव । ततश्चङ्क्रमणेन तृष्णया च कण्ठागतप्राणो द्विरदः स्निग्धां मृदमालभमानः सल्लि-
लाशयं निश्चित्य भेकाभिमुखस्तीव्रजवेन गच्छन्महापङ्के निमग्नः पञ्चत्वं गतश्च । भेकश्च सपदि तन्मौलिमुत्प्लुत्य पुनः पुनः पदाघातं कुर्वञ्जगर्ज । ततस्ते सिद्ध-
मनोरथाः प्रीणन्तः प्रियभाषणेन परस्परप्राश्चिष्य स्वस्वस्थानं प्रतस्थिर इति । अत्र प्रावृषि तृणाङ्कुरन्यायेन यस्य यत्रेकान्तरतिद्दृश्यते तस्य तत्कार्यसिद्धिर्वाजि-
मस्तीत्यनुमेयम् ॥ ४० ॥

व्रतायत्तिर्ज्यायसी क्रमर्द्धैरवदातस्य ॥ ४१ ॥

व्रतेति । व्रतं शास्त्रविहितस्तदविरोधी वा यः कश्चिन्नियमः । तस्याऽऽयत्ति-
रनुगामित्वमाग्रहो वा । ज्यायसी महती । कुतः क्रमर्द्धैः क्रमोपबृंहणत्वात् ।
कस्यावदातस्य । अवदायति विमली भवति जीवोऽनेनेति अवदातः सत्त्वगुणस्त-
स्येत्यर्थः । तथा च व्रतायत्तेः शुभशक्त्युन्मेषित्वात्तत्र यातितव्यम् ॥ ४१ ॥

तत्र ब्रह्मचर्यस्य प्राधान्यमाह-

ब्रह्मचर्यमुदग्रमुद्वृत्तित्वात् ॥ ४२ ॥

ब्रह्मेति ब्रह्मचर्यमामिषादिवर्जनसहिताष्टाङ्गमैथुनवर्जनम् । उदग्रं व्रतेषु प्रधा-
नम् । कुत उद्वृत्तित्वात्प्रतिलोमपरिणामरूपत्वात् । तस्य च बहुलानर्थनिवर्तक-
त्वादायुराद्युपबृंहणत्वाद्ब्रह्मतत्त्वोद्भावकत्वाच्चेति द्रष्टव्यम् । अत एव श्रुतिः-
यं ब्रह्मचर्येणानुविन्दते । गृहमेधिनां तु स्वभार्यायामृतावपर्वणि रेतःसेकेऽपि न
ब्रह्मचर्यच्यवनम् । सुतोत्पत्त्यनन्तरं सर्वथा योषिद्वर्जनं तु महाव्रतमिति ॥ ४२ ॥

न व्यवायहिंसाऽऽमिषसुराग्रहादौ चोदनाभिरुच्याऽऽप्तेः ॥ ४३ ॥

नेति । व्यवायादौ चोदना शास्त्रपेरणा नास्तीत्यर्थः । व्यवायो मैथुनम् । कुतोऽभिरुच्याऽऽप्ते रागतः प्राप्तेः । तदुक्तम्—

विधिरत्यन्तमप्राप्तौ नियमः पाक्षिके सति ।

तत्र चान्यत्र च प्राप्तौ परिसंख्येति गीयते ॥

अयं हि कारिकार्थः—शास्त्रतो रागतो न्यायतश्चाप्राप्तौ विधिरपूर्वविधिः । यथा स्वर्गकायो यजेतेति स्वर्गार्थयागस्य प्रमाणान्तरेणाप्राप्तस्यानेन विधानात् । रागतः पक्षे प्राप्तस्य रागाभावे पुनरप्राप्तस्य प्रापको विधिर्नियमः । यथा ब्रीहि-
नवहन्तीति वैतुष्यस्य नानोपायसाध्यत्वादवघातमपहाय यदा नखदंशकरमर्दना-
दिभिस्तत्र प्रवर्तते तदाऽवघातस्यानेन विधानात् । युगपदुभयप्राप्तावितरव्यावृत्ति-
पराविधिः परिसंख्याख्यः । यथा पञ्च पञ्चनखा भक्ष्या इति । इदं हि वाक्यं न
पञ्चनखभक्षणपरं तस्य रागतः प्राप्तत्वात् । नापि नियमपरं पञ्चनखापञ्चनखभक्ष-
णस्य युगपत्प्राप्तस्य पक्षे पुनरप्राप्तिविरहात् । तस्मादिदमपञ्चनखभक्षणनिवृत्तिपर-
मिति भवति परिसंख्याविधिरिति । तथा च—ऋतौ भार्याभूयोपदेवेति राशिण एव
तत्कालीनविरागे नियमो न तु निसर्गाद्वेषेक्षणाद्वा तत्र निरस्तरागस्यासंभवात् ।
अत एव ब्रह्मचर्यं समाप्य गृही भवेदिति श्रुत्या गार्हस्थ्योपदेशे सत्यपि ब्रह्मचा-
रिणो नैष्ठिकत्वमुपपद्यते । एवमग्नीषोमीयं पशुमालभेतेति शास्त्रोक्तस्याग्नीषोमीय-
याङ्गपश्चालम्भनस्य रागप्राप्तस्यापि यागे विरागसंभवान्नियम एव । ननु कथमत्र
नियमो युज्यते । मा हिंस्यात्सर्पां भूतानीति श्रुत्या हिंसाप्राप्तस्यानिष्टसाधनतावग-
मादिति चेन्न । सामान्यशास्त्रस्य विशेषशास्त्रेतरपरत्वनियमात् । निषिद्धस्यानिष्टा-
नुबन्धित्वेऽपि विधेयस्य बलवदिष्टसाधनत्वाद्वा लोकवत् । तथा सौत्रामण्यां सुरा-
ग्रहं गृहीतेति श्रुत्युक्तसुराग्रहस्यापि तस्यां काल्यर्चादौ प्राप्तातिदेशायां सौत्राम-
ण्यामेव नियमः । स चाऽऽथर्वणि कस्याशुक्लगुणस्य तस्यैव तदभिरुचेः । अत एव
मनुः स्मरति—

यक्षरक्षःपिशाचान्नं मद्यं मांसं सुरासवम् ।

तद्ब्राह्मणेन नात्तव्यं देवानामश्रतां हविः ॥ इति ।

हिंसादिधर्मस्तु ब्राह्मणेष्वपि जातमात्रस्य प्रायः प्रचलतमोरजस्कस्य क्षत्रि-
यादिजातीयस्यैव रजस्तमोभ्यामेव तत्प्रवृत्तेः । या पुनरात्मदृशां गुणातीतानां
कस्यचित्कस्यचित्तदभिरुचिरसौ लोकसंग्रहार्थैव बलवदारब्धानुषङ्गादिति न शास्त्र-
विद्वद्विसेवादः ॥ ४३ ॥

यो यच्छ्रद्धधाति तत्रैव तदधिकारमाह-

तदीष्टे यच्छ्रद्धाता ॥ ४४ ॥

तदिति । श्रुतिस्मृतिपुराणशैवागमेषु यत्र यः श्रद्धाधानस्तस्यैव तस्मिन्मुख्या-
धिकार इति भावः । अत एवाऽऽहुः-

सात्त्विके सात्त्विकं मुख्यं राजसे राजसं तथा ।

तामसे तामसं कर्म तद्धि तेषां निसर्गभाक् ॥ इति ॥ ४४ ॥

दृग्भ्यां दृश्यमानाभ्यामन्याऽपि ज्ञानोद्भाविता काचिदस्तीति दर्शयति -

छन्नाऽन्या दृक् ॥ ४५ ॥

छन्नेति । अत्र दृगात्मा निहितशक्तिविशेषो येन निमीलिताक्षस्यापि विशिष्ट-
ज्ञानमुत्पद्यते । अन्या बाह्यनयनाभ्यां भिन्ना । छन्ना चेतासि निगूढा । अस्तीति
शेषः । यद्यसौ विद्यते तर्हि आलोचनादिनैव प्रतिभातीति बोध्यम् ॥ ४५ ॥

तद्वेद्यमृतं चलेन्दुवत् ॥ ४६ ॥

तदिति । तद्वेद्यं तथा तृतीयया दृशा ज्ञेयम् । यत्तद्वत् तद्वत् भवतीत्यर्थः । तत्र
लौकिकदृष्टान्तमाह-चलेति । यथा वनगत्यादिवशाद्वाहिलोचनाभ्यां प्रतीयमान-
स्यापि गतिमच्चन्द्रस्याचाञ्चल्यं प्रतीयते तद्वदित्यर्थः । तथा च-यथा दर्शनेन्द्रियं
नेत्रयन्त्रे विलसद्दटादिज्ञानं जनयति तथाऽऽत्मनो दृक्शक्तिरप्यन्तरेव विजृम्भमाणा
वस्तुतत्त्वमुद्भावयतीति भावः ॥ ४६ ॥

न सर्वेषु सर्वास्मिन्नियतेः ॥ ४७ ॥

नैति । सर्वेषु मनुजेषु सर्वास्मिन्नर्थे न भाति सा दृगित्यर्थः । कुतो नियतेः
प्रागर्जितकर्मविशेषाधीनत्वात् । अत एवोक्तं बुद्धिः कर्मानुसारिणीति ॥ ४७ ॥

लुप्ताक्षोऽन्यः ॥ ४८ ॥

लुप्ताक्ष इति । अन्यस्तदक्षिहीनः । लुप्ताक्षश्चक्षुष्मानप्यचक्षुः । तत्त्वावगमान-
हत्वादिति भावः ॥ ४८ ॥

बुभुत्सुसाद्धिं सर्वं शनैः करगवत् ॥ ४९ ॥

बुभुत्सुसादिति । सर्वं जडमजडं च जगत् । शनैः क्रमशः । बुभुत्सुसात्तत्त्व-
जिज्ञासोरायत्तं भवति । पारतन्त्र्यं दृष्टान्तेन विशेषयति—करगवादिति । करकलि-
तामलकवदित्यर्थः । हिर्विद्वदनुभवद्योतकः ॥ ४९ ॥

पशुरविप्रेक्षोऽन्वर्थैकयात् ॥ ५० ॥

पशुरिति । अविप्रेक्षो विशिष्टबुद्धिरहितः पशुरेतन्नाम्नाऽभिधीयते । कस्मादन्व-
र्थैकयात् । पश्यत्याविशेषेणेतिव्युत्पत्तिसाम्यात् । तदाहुः—पश्यतेः कौ पशादेशे
पशुरितिपदं स्मृतमिति । एतेन पदार्थानां सर्वत्र पृथक्प्रतीतिद्वारैव विशदायमान-
स्वरूपत्वाद्यत्र यस्याविविक्तबोधस्तत्रासौ न प्रकृष्टधीरिति सूचितम् । तथा च—
यथा कीटपतङ्गविहंगपशुमानुषाणामुत्तरोत्तरेषु ज्ञानप्रकर्षादिहोत्कर्षताऽवभासते
तथा मनुष्येष्वपि केवलेषु विवेकप्रकर्षादेव पूज्यताऽऽविर्भवतीत्यनुसंधेयम् ॥ ५० ॥

विदोऽप्यन्वश्चो निसर्गस्य ॥ ५१ ॥

विदोऽपीति । विदस्तत्त्वज्ञास्तेऽपि निसर्गस्य निसर्गो नाम प्रकृतिः प्राक्तनधर्मा-
धर्मयोः संस्कारो वर्तमानजन्माभिव्यक्तस्तत्त्वान्वश्चः परतन्त्राः । विनाऽपि प्रयत्नेन
जृम्भमाणत्वात्तस्येति भावः ॥ ५१ ॥

विमृश्यान्येभ्यो व्युत्पद्येरन्नसकृदावृत्त्या ॥ ५२ ॥

तस्माद्विमृश्येति । अन्येभ्यो गुर्वागमेभ्यः । विमृश्य वस्तुस्वरूपं ज्ञात्वा ।
असकृदावृत्त्या पुनः पुनरावर्तनेन । व्युत्पद्येरन्विशिष्टसंस्कारमुत्पादयेयुरित्यर्थः ।
तथा च—निजाध्यवसायेन वस्तुतत्त्वाभिज्ञानामभ्यासपाटवाच्चवनवसंस्कारो जायते ।
तेन चाऽऽत्मनः परेषां च श्रेयः परमुदेतीति कुशलैर्यतितव्यम् ॥ ५२ ॥

यातिनश्चातुर्विध्यमाह—

कुटीचकबह्वोदहंसपरहंसा यतयः ॥ ५३ ॥

कुटीचकेति । ये च ब्रह्मणि यतनशीलास्ते यतयः कुटीचकादिनामानः । तत्र
कुटीचकः स्वाश्रमधर्मप्रधानः । बह्वोदः कर्मोपसर्जनीकृत्य ज्ञानाभ्यासप्रधानः ।
हंसो ज्ञानाभ्यासनिष्ठः । परहंसो निष्क्रियः ॥ ५३ ॥

नानध्यात्मदृशि शिवं शिवम् ॥ ५४ ॥

इति वैयासिके सिद्धान्तदर्शने वेदान्तविज्ञाने परापरतत्त्वनिरूपणे

तृतीये मुक्तिपाठे चतुर्थः प्रपाठः ।

नेति । अनध्यात्मदृष्टिः, अध्यात्मदर्शिविरहविशिष्टे जगति शिवं वस्तुतो नास्तीत्यर्थः । तथा हि-ये त्विह कोऽहमिति बुभुत्सया स्वस्यैव तत्त्वं न विदुस्ते तावदनुशासनादिना कथं परेषामभ्युदयमानयेयुः । अत एव श्रुतिः-अविद्यायामन्तरे वर्तमानाः स्वयं धीराः पण्डितं मन्यमानाः । दंदम्यमानाः परियन्ति मूढा अन्धेनेव नीयमाना यथाऽन्धाः । तस्मादिहानात्मादर्शिभ्यो यः कुशलः स चाऽऽपातदृष्ट्या रमणीयोऽप्याभास एवेति विद्वत्सिद्धान्तः ।

इति तृतीये मुक्तिपाठे चतुर्थः प्रपाठः ॥ ४ ॥

इति वैश्वदेवे भाष्ये निरञ्जनाख्ये तृतीयो मुक्तिपाठः ।

अथ चतुर्थो ज्ञानपाठः ।

तत्र प्रथमः प्रपाठः ।

मुक्तिं निरूप्य तत्कारणं विशिष्य निरूपयितुं चतुर्थपाठमारभते-

चैतन्यं हि धीस्थं वृत्त्या स्फुरज्ज्ञानं गवाक्षार्कवत् ॥ १ ॥

चैतन्यमिति । चैतन्यं भूतभौतिकप्रपञ्चाविष्ठानम् । धीस्थं बुद्धिदर्पणे प्रतिफलितं वृत्त्या ज्ञेयाकारया स्फुरदवभासमानं किमिव गवाक्षार्कवत् । नटत्करेण गवाक्षातपवत् । ज्ञानं नाभेत्यर्थः । स्फुरणरूपस्यापि पुनः स्फुरणं धीवृत्तैवोपचर्यते । वृत्तेरर्थाकारित्वे तदुपहितचैतन्यस्यापि तदाकारित्वावश्यभावात् । अत्र यथा गवाक्षातपः स्वस्थमार्तजडप्रभयैकोऽपि करनर्तनेनैव पृथक्प्रतीयते तथा धीवृत्त्या धीस्थचिदपीति बोध्यम् । यदाकारेण चिदाभासस्फुरणं स एव तद्विषयः । स च द्विविधो बाह्य आन्तरश्च । तत्र बाह्यः शब्दस्पर्शादिः प्रमाणेन श्रोत्रादिना प्रकाश्यः । आन्तरः सुखदुःखादिर्बुद्धिस्थकूटस्थेनैव भास्यः । एतेन स्फुरणात्मके विषयेणि ज्ञाने विषयता न संभवतीत्यवधेयम् । हिरत्र ज्ञानस्य चैतन्यानातिरेकं गमयति । अत एव श्रुतिः-सत्यं ज्ञानमनन्तं ब्रह्मेति । धीपदं धीन्द्रियान्तःकरणतत्कारणोपलक्षणम् । तेन बाह्ये निर्विकल्पाख्ये सुषुप्तौ चाज्ञानविषयके ज्ञानत्वमव्याहृतम् ॥ १ ॥

वृत्तिश्च भेदाभानात् ॥ २ ॥

वृत्तिरिति । वृत्तिर्बुद्धेस्तदाकारपरिणामः । साऽपि ज्ञानं व्यपदिश्यते । कस्माद्भेदाभानात् । व्यवहारवेलायां वृत्तिज्ञानयोर्भेदप्रतीतिविरहात् । तथा चोक्तम्-

नैवाल्पबुद्ध्या शक्योऽयं विवेको वृत्तिबोधयोः ।

तार्किका यत्र संमूढाः सांख्यानां श्रेष्ठता यतः ॥

विज्ञानवादिनो बौद्धा वृत्तिज्ञानाविवेकतः ।

ज्ञानात्मत्वश्रुतौ मूढा मेनिरे क्षणिकां चितिम् ॥ इति ॥

एतदभिप्रायेण श्रुतिरप्याह-ह्यधीर्भीरेतत्सर्वं मन एवेति ॥ २ ॥

ज्ञानं विभजति-

द्विधाऽनुभूतिः स्मृतिश्च ॥ ३ ॥

द्विधेति । द्विविधो ह्यनुभव आविद्यक ऐन्द्रियकश्च । तत्राऽऽद्यः सुषुप्ति-
कालीनः । द्वितीयस्तु जाग्रत्स्वप्नकालीनः ॥ ३ ॥

त्रय्याद्या प्रत्यक्षानुमानशाब्दसंभेदात् ॥ ४ ॥

तत्र पुनरैन्द्रियकं विभजति-

त्रयीति । आद्याऽनुभूतिः ॥ ४ ॥

तत्र प्रत्यक्षं लक्षयति-

संप्रयोगजं प्रत्यक्षम् ॥ ५ ॥

समिति । संप्रयोगजं संनिकर्षजम् । संप्रयोगश्च चिदाभासस्य स चान्तरे
साक्षाद्वास्ते पुनरिन्द्रियद्वारेण जायते । सर्वत्र लौकिकप्रत्यक्षे तत्तद्विषयसंनि-
कर्षापेक्षयाऽन्तःकरणस्य तदाकारित्वं परोक्षे तु तदनपेक्षतयैवोते बोध्यम् ।
अत्राऽऽहुः-

धत्ते चक्षुस्तदाकारं विसृप्यार्थं स्वतेजसा ।

अन्यत्तदाकृतिं धत्ते यद्यर्थो यन्त्रगस्तदा ॥ इति ॥

अत एवेदं वस्तुतन्त्रमित्यायातम् ॥ ५ ॥

तस्य पुनस्त्रिभिरुत्पद्यमानत्वेन त्रैविध्यमाह-

स्वमनोधीभ्यः ॥ ६ ॥

स्वेति । तत्प्रत्यक्षं स्वमनोधीभ्य इन्द्रियात्मनसो बुद्धेश्च जायते । तत्र बाह्यं
प्रागिन्द्रियात्ततो मनसस्ततो बुद्धेश्च संभवति । तथा हि-यथा स्फटिकविम्बं
स्वच्छतेजसा घटादीनुपादाय तदाकारमादत्ते तथेन्द्रियाण्यपि स्वकयियन्त्रद्वारेण
विषयमासाद्य तदाकारं परिणमन्ति । स एव परिणामो वृत्तिरित्युच्यते । तथैव
वृत्त्या पूर्वं ज्ञानं निर्विकल्पाख्यमुत्पद्यते । ततः पुनः प्रत्यावृत्त्या भ्रूपध्ये मनसि
तथैव परिणते किमिदमिति संशयाख्यं भवति । ततः प्रागदृष्टे तत्तद्वस्तुकल्पनं दृष्टे
तु तत्स्मरणं प्रत्यभिज्ञात्मकं । जायते । ततो भ्रूपरि बुद्धौ तद्वत्परिणतायां घटा-
दिरेवोपापमिति निश्चयाख्यं भवति । तत्राऽऽद्यमैन्द्रियकप्रत्यस्फुटं द्वितीयं मानसं

किंचित्स्पष्टं तृतीयं बौद्धं सुस्पष्टं जायते किं तु समयस्य सूक्ष्मतया तत्पार्थक्या-
नुभवविरहात्तत्रैविध्यं सहसा नावभासते । तत्सर्वमेवोत्पन्नमात्रमतीव त्वरितं विसृप्य
क्रमादहंकारेणान्वेति । तेनाहं तज्ज्ञानवानित्यभिमानः स्फुरति । तच्चाज्ञाननिवृत्त्यैव
जायते । तथा हि साक्षात्कारे घटादौ वृत्तिफलचैतन्ययोरुभयोरेव व्याप्तिः । तत्र
तावद्वृत्तिव्याप्त्या तदज्ञानापसरः । फलव्याप्त्या च घटादिस्फुरणम् तदुक्तं च —

बुद्धितत्स्थचिदाभासौ द्वावपि व्याप्नुतो घटम् ।

तत्राज्ञानं धिया नश्येदाभासेन घटः स्फुरेत् ॥ इति ॥

ताश्च वृत्तयो विषयद्वारेण कचित्स्वेच्छया चेन्द्रियोत्तेजनाज्जायन्ते । यदि ता
एव धीन्द्रियमनोबुद्ध्यः स्वेच्छया कांश्चिद्विषयानवष्टभ्य पुनः पुनस्तथैव व्यापि-
यन्ते तर्हि शनैस्तत्तद्विषयाणामङ्गप्रत्यङ्गानुशीलनेन तत्तद्वस्तुविज्ञानं वित्तमारो-
हतीति बुभुत्सुहृद्यम् । एतदुक्तं भवति—ज्ञानं बाह्यवेदादिगतम् । चिदाभासविषयो-
भयैकप्रकाशरूपं जायते । आत्मसमवेतं तुःनटत्करस्थगवाक्षातपवदाभासस्फुरण-
मात्रम् । तत्र चोभयोः प्रकाशयोरेकतरो मुख्यश्चेदन्यतरो गौणतयाऽवभासते ।
यथाऽयं घटः, घटमहं पश्यामीति । एवं जातेर्जातिमदभिन्नत्वात्क्रियादरेण्युत्पात्ति-
मात्रेण तद्विन्दुरेवैकतापन्नत्वादध्यक्षता । अन्तर्वृत्तिविशेषरूपाणां तु सुखादीनां
कूटस्थभास्यानामज्ञानविरहेणेन्द्रियसंनिकर्षानपेक्षणात्तज्जन्मनैवाऽऽभासस्य तदाका-
रितेति बोध्यम् । अत्र तु घनतिमिरस्थे घटादौ मानवादीनां न चाक्षुषता । तत्र
तदिन्द्रियस्य तत्तमोभेदशक्तिविरहेण संनिकर्षविरहात् । यत्तु शक्तिस्वीकारे
विधुराणां न्यायरसिकानां तत्राऽऽलोकसहकारिताकल्पनं तद्दूरदृग्भ्यो न रोचते ।
मातृमण्डले मार्जारदौ च तिमिरभेदशक्तिमच्चक्षुषि व्यभिचारदर्शनात् ॥ ६ ॥

तत्रालौकिकसंनिकर्षोऽप्यस्तीत्याह—

योगजश्च प्रत्यासादः ॥ ७ ॥

योगजो योगाभ्यासजनितो धर्मः । स च प्रकृष्टसत्त्वरूपः । प्रत्यासादः प्रत्या-
सत्तिः । तथा च प्रकृष्टसत्त्वं स्वच्छाया सर्वं संनिरुद्धं विप्रकृष्टं चार्थं व्याप्नो-
तीति प्रत्यासाद उच्यते । स च बाह्येन्द्रिययन्त्रानपेक्षतयैव जायते । प्रत्यक्षाद-
न्यत्परोक्षम् । तच्च द्विधाऽऽहुर्यथा—

कर्तृतन्त्रश्च परोक्षानुभवो द्विधा ।

आद्यो विचारजः शेषः केवलाप्तवचोभवः ॥ ७ ॥

प्रत्यक्षं निरूप्यानुमानं निरूपयति —

व्याप्तिबोधजमनुमानम् ॥ ८ ॥

तत्रिविधं पूर्ववच्छेषवत्सामान्यतो दृष्टं च । तत्र पूर्ववत्कारणलिङ्गकम् । यथा मेघोन्नात्या वृष्टेरनुमानम् । शेषवत्कार्यलिङ्गकम् । यथा धूमेन वह्नेरनुमानम् । ताभ्यामन्यत्सामान्यतो दृष्टम् । तत्पुनः स्वार्थपरार्थभेदाद्द्विविधम् । तत्र स्वार्थं स्वमात्रप्रयोजनकं तत्त्वमसीत्यादौ द्रष्टव्यम् । परार्थं परमात्रप्रयोजनकं नास्ति-कादिसंशयनिराकरणार्थं जगदिदं सकर्तृकं कार्यत्वादित्याद्यनुसंधेयम् ॥ ८ ॥

अनुमितिहेतुर्या व्याप्तिस्तामाह—

साध्याव्यभिचारिता हेतौ व्याप्तिः ॥ ९ ॥

साध्येति । साध्याव्यभिचारिता साध्यवद्वृत्तित्वे सत्यनावृत्तिता । तथा च हेतोः साध्यवद्वृत्तित्वे सत्यन्यावृत्तित्वमिति तल्लक्षणम् । तथा हि—वह्निमानयं धूमादित्यत्र हेतोर्धूमस्य साध्यवति वह्निपति महानसादौ वृत्तित्वे सति साध्यव-द्भिन्ने जलहरदादाववृत्तित्वं व्याप्तिः । अत्र च यत्र यत्र धूमस्तत्र तत्र वह्निर्पथा महानसमित्यन्वयः । यत्र न वह्निस्तत्र न धूमो यथा जलहरद इति व्यतिरेकश्च । तथा च पूर्वं महानसादौ धूमे वह्निव्याप्तिर्निश्चिता । तदनन्तरं कदाचिद्धूमस्य पर्वते दर्शनम् । तदनन्तरं यत्र यत्र धूमस्तत्र तत्र वह्निरिति व्याप्तिस्मरणम् । तदनन्तरं पर्वतोऽयं वह्निमानित्यनुमितिर्जायते । धूमवानयं वह्नेरित्यत्र तु हेतोर्वह्नेः साध्य-वति महानसादौ वृत्तित्वेऽपि तदन्यस्थिन्नयःपिण्डादौ वृत्तित्वान्न व्याप्तिरिति । न चेदं हरीच्छागोचरो जन्यत्वादित्यादौ साध्यवदन्यापसिद्धेरव्याप्तिरिति वाच्यम् । तत्र साध्यवदन्यासिद्धावापि तदन्यावृत्तित्वसिद्धेर्नान्तरीक्षेऽग्निश्चेतव्य इतिवत् । एव-मन्यदनुसर्तव्यम् ॥ ९ ॥

शाब्दं निरूपयति—

पदधीजं शाब्दम् ॥ १० ॥

पदेति । पदधीजं पदज्ञानजम् । यथा राजपुरुषः स्वर्गकामो यजेत । तथा च विज्ञातशब्दादर्थभिधानेन यद्वाक्यार्थविज्ञानं तच्छाब्दमिति फलितम् । तत्र वाक्यं हि द्विविधं लौकिकालौकिकत्वभेदात् । तत्राऽऽद्यं लोकमात्रव्यवहारार्थं द्वितीयं वैदिकमिति बोध्यम् ॥ १० ॥

भ्रमं निरूपयति—

प्रातिभासिकावभासोऽध्यासः ॥ ११ ॥

प्रातिभासिकेति । प्रतिभासेन द्रव्यतीति प्रातिभासिकः । स्वाश्रयसत्तया सत्तावानिव यथा मरीचिकादिः । प्रातिभासिकवस्तुविषयको बोधोऽध्यास

इत्यर्थः । प्रातिभासिकोऽयं द्विविधः-मूलाज्ञानजो लौकिकाज्ञानजश्चतत्राऽऽद्यो
 व्योमादिप्रपञ्चः । द्वितीयः शुक्तिरजतादिः । एवं स शुक्तिरजतमित्यत्र प्रातिभा-
 सिकरजतस्य लौकिकताच्चिकरजतत्वाभावाद्भ्रान्तिविगमे शुक्तिर्न रजतमिति त्रैका-
 लिकनिषेधस्यापि नासंगतिः । न च भ्रान्तिस्थले शुक्तिकादौ प्रसिद्धरजतोदज्ञान-
 मेव केवलं प्रतिभासते न तत्राऽऽध्यासिकं वस्तु किंचनास्तीति धीबलमतं युक्तमिति
 वाच्यम् । प्रत्यक्षसामान्यं प्रति तत्तद्विषयसंनिकर्षस्य नियमात् । न हि घटसंनि-
 कर्षेण पटज्ञानं जायते । न चात्र ज्ञानलक्षणालक्षणसंनिकर्षकल्पनं साधीयः ।
 शुक्तिरजते रजतमिदं चक्षुषा पश्यामीति लौकिकप्रत्यक्षाविषयत्वात् । तत्र रजता-
 दिवत्कांस्यादेरपि तत्संनिकर्षापत्त्या भानापत्तेः । तदभ्युपगमे च मानाभावात् ।
 अन्यथा वह्निमान्धूमादित्यादौ तथात्वेन वह्न्यादेः प्रत्यक्षापत्त्याऽनुमित्यभ्युपगमस्य
 प्रमत्तगीततापत्तेश्च । किंच, यदि शुक्तिरजतस्य रजतत्वं न स्यात्तर्हीदं रजतमित्येवं
 दृश्यतैव न स्यात् । यन्नास्ति तदिदंतया न जात्वपि दृश्यम् । यथा खपुष्पमिति
 नियमात् । किंच, मणिमन्त्रादिशक्त्या विलसन्नगरादेर्दर्पणादिस्थस्फुरन्माण्डपाति-
 बिम्बस्य च दर्शनादपि तदुरीकार्यम् । तथा हि-प्रातिभासिकं नाम पदार्थमन्तरेण
 कुहकिनो मायया जृम्भमाणं गन्धर्वनगरादिकं पूर्वमदृष्टं दृश्यते कथं वा मुकुरा-
 दियोगेन तत्र गृहे च भासमानो मार्तण्डः प्रतप्नुमर्हति । न चासौ खस्थ एवेति
 वक्तुं युज्यते । चाञ्चल्यादिप्रपञ्चात् । बिम्बभूतस्य तस्य दर्पणे गृहाद्यभ्यन्तरे वा
 प्रवेशायोगाच्च । किंच प्रतिफलितस्य तुण्डस्य ग्रीवास्थमुखत्वाङ्गीकारे चक्षुर्दर्शनं
 कथमुपपद्यते स्वचक्षुषा स्वचक्षुरीक्षणस्य युगसहस्रेणाप्यशक्यत्वात् । तस्मात्प्रति-
 बिम्बमिदमिति मृगतृष्णा भ्रमयतीति च साधु संगच्छते । किंच भ्रान्तिकालोत्प-
 न्नाध्यासिकपदार्थान्भ्युपगमे स्वप्ने योषितसङ्गेनोपपद्यते । न खल्वत्र केवलं
 तज्ज्ञानमेवोपजायते न तत्सङ्गेत्पत्तिरिति वक्तुं शक्यते तत्र कथंचिदङ्गनासङ्गं विना,
 विना च कथंचन कर्मेन्द्रियव्यापारं केवलेन तज्ज्ञानेनैव रेतःपतनानुपयोगात् । तदानीं
 त्वगिन्द्रियादीनां स्वकीय यन्त्रसङ्गीवरेहण तदङ्गसङ्गज्ञानानुपपत्तेश्च । अत एव स
 यत्र स्वापितीत्युपक्रम्य श्रुतिराह न तत्र रथा रथयोगाः पन्थानो भवन् रथ रथान् रथ-
 योगान्पथः सृजत इति । इत्थंभूते हि लौकिकतार्किकधीरतीव क्षीणतामेति ।
 नन्वेवं सति भगवति सर्वज्ञेऽपि भ्रान्तिरस्तीति चेत्तत्प्रत्ययमस्ति मायाविनीव वक्ष्यमाणा
 सोपाधिर्न तु दोषजनिका निरुपाधिरित्यैश्वर्यमक्षतम् ॥ ११ ॥

भ्रमं विभजन्नाह—

चतुष्कः ॥ १२ ॥

चतुष्क इति । चतुष्कश्चतुरवयवश्चतुःसंख्यो वा । लौकिकोऽलौकिकः संवादी विसंवादी चेत्यर्थः । तत्र लौकिकः शुक्तिरजतादिज्ञानरूपः । अलौकिको देहात्मा-
दिज्ञानरूपः । संवादी भ्रमादपि यस्मादर्थसिद्धिर्यथा मणिरभायां मणिरयामिति ।
तदन्यो विसंवादी यथा शुक्तौ रजतामिदमिति ॥ १२ ॥

तत्र विसंवादिनोऽपि द्वैविध्यमाह—

विसंवादी द्विकः ॥ १३ ॥

विसमिति । द्विकः सोपाधिर्निरुपाधिश्चेत्यर्थः । तत्र ज्ञायमानेऽप्याधिष्ठानस्वरूपे
यो भ्रमः स सोपाधिः । यथा शङ्खोऽयं पीत इति । तत्र चासत्तावरणविरहेऽपि
प्रत्यक्षभानावरणसत्त्वाद्विक्षेपशक्तिराविर्भवति । तदन्यो निरुपाधिः ॥ १३ ॥

भ्रमं निरूप्य प्रमां निरूपयति—

प्रमाऽन्या ॥ १४ ॥

प्रमेति । अन्या भ्रमाद्विन्ना । तथा च तात्त्विकार्थावभासः प्रमेत्यर्थः । सा
च द्विधा क्लृप्ता कल्प्या च । तत्राऽऽद्या ब्रह्मविषयाऽलौकिकी द्वितीया घटादि-
विषया लौकिकी । तत्करणानि धीन्द्रियव्याप्तिबोधाप्तवाक्यानि प्रमाणानि ।
यद्यपि—

प्रत्यक्षमनुमानं च शब्दोऽर्थापत्तिरेव च ।

उपमानानुपलब्धी पूर्वभाष्योदितानि षट् ॥

तथैतिहादिकं मानमितिहासादिसंमतम् ।

तथाऽप्यर्थापत्त्यादीनामनुमानाद्यन्तर्भावाच्च प्रमाणान्तरता । तत्रार्थापत्तिः ।
कथमस्योपपत्तिरित्यापत्तिः । तत्प्रमेयं तु पीनोऽयं बटुर्दिवा न भुङ्क्त इत्युक्तौ
रात्रिभोजनम् । उपमानं सादृश्यबुद्धिः । यथा गोसदृशो गवय इति । अनुपल-
ब्धिर्यादि स्यादुपलभ्येतेत्यापत्तिः । तत्प्रमेयस्तु गृहे घटाभावः । ऐतिह्यं परम्पराग-
तोपदेशः । यथेह वटे यक्षः प्रतिवसतीति । अत एवोक्तं मनुना—

प्रत्यक्षमनुमानं च शास्त्रं च विविधागमम् ।

त्रयं सुविदितं कार्यं धर्मशुद्धिमभीप्सता ॥ इति ॥ १४ ॥

प्रमाणेषु कतमन्महीय इति निरूपयन्नाह-

मानं गुर्वान्नायो दोषासंपृक्तेः ॥ १५ ॥

मानमिति । आन्नायो वेदः । मानं प्रमाणम् । गुरु प्रधानम् । कुतः । दोषा-
संपृक्तेः । भ्रमप्रमादविप्रलिप्तादिदोषसंपर्कीवरहात् ॥ १५ ॥

सर्वविद्यानुग्राहकमप्यनुमानं शास्त्रनिरपेक्षं चेन्न बलीयो मानमिति दर्शयन्नाह-

नानपेक्षमनुमानं दुष्टजन्माप्रतिष्ठानाम्याम् ॥ १६ ॥

नेति । अनुमीयतेऽनेनेत्यनुमानं न्यायापरपर्यायम् । अनपेक्षं शास्त्राननुगतम् ।
न गुरु मानमित्यन्वयः । कुत आह दुष्टेति । भ्रमप्रमादादिदोषयुक्तात्पुरुषाज्जन्म
दुष्टजन्म । पुरुषबुद्धिवैचित्र्येणानियतावस्थानमप्रतिष्ठानं ताभ्यामित्यर्थः । तथा
हि-यो यदिह स्वसंविदा निरूपयति ततः सूक्ष्मधीश्चेत्तदन्यथयति । ततोऽपि
सूक्ष्मधीः पुनस्तदन्यथायितुमर्हतीति केवलो न्यायो मानमनैकान्तिकमिति भावः ।
तदुक्तं च-

यत्नेनानुमितोऽप्यर्थः कुशलैरनुमातृभिः ।

अभियुक्ततरैरन्यैरन्यथैवोपपाद्यते ॥

अत एव न्यायभाष्यकृताऽपि प्रत्यक्षागमान्निवमनुमानम् । यत्पुनरनुमानं प्रत्य-
क्षागमाविरुद्धं न्यायाभासः स इत्युक्तम् । एवं च नरकपालं शुचि प्राण्यङ्गत्वाच्छु-
द्धस्वशुक्तिवादित्यनुमानं न प्रमाणम् ।

मलमूत्रपुरीषास्थिनिर्गतं स शुचि स्मृतम् ।

नारं स्पृष्ट्वा तु सस्नेहं सचेन्नो जलमाविशेत् ॥

इत्यागमाविरोधात् । अत एव कौर्म-

श्रुतिसहायराहितमनुमानं न कुत्र चित् ।

निश्चयात्साधयेदर्थं प्रमाणान्तरमेव च ॥

श्रुतिस्मृतिसहायं यत्प्रमाणान्तरमुत्तमम् ।

प्रमाणपदवीं गच्छेन्नात्र कार्या विचारणा ॥ इति ।

यत्तु-

केवलं शास्त्रमाश्रित्य न कर्तव्यो विनिर्णयः ।

युक्तिहीनविचारे तु धर्महानिः प्रजायते ॥

इति बृहस्पतिस्मरणं तत्संदिग्ध एवार्थे बोध्यम् । तत्रैव न्यायावतारस्य सर्व-
निबन्धसिद्धत्वात्साकाङ्क्षत्वादविसंवादाच्च । अत एव स्मृतिः—

स्मृत्योर्विरोधे न्यायस्तु बलवान्वयवहारतः ।

तुल्यप्रमाणसत्त्वे तु न्याय एव प्रवर्तकः ॥ इति ॥ १६ ॥

मा भूदनुमानं बलीयः प्रत्यक्षस्य तथात्वमस्ति चेदाहं—

प्रत्यक्षमप्यर्थबाधनात् ॥ १७ ॥

प्रत्यक्षमिति । प्रत्यक्षमिन्द्रियतन्निर्कर्षजम् । तदपि न गुरुमानमित्यर्थः ।
कस्मादर्थबाधनात् । प्रत्यक्षितस्य शुक्तिरजतनमोनीलिमवितस्तिप्रमाण(केन्दुमण्डल-
गन्धर्वनगरादोर्मिथ्यात्वावगमात् । तस्मादेक एवाऽऽगमो मानं मुख्यमिति वेदान्त-
रांद्धान्तः । एतेन धर्मनिर्णये वेदस्य प्रबलत्वं पदपदार्थनिर्णये तु लोकवेदयोस्तु-
ल्यत्वमिति यत्तार्किकाभिधानं तल्लौकिकधियैव न तु परमार्थादित्यौपनिषदैरनाश्रे-
यम् ॥ १७ ॥

अनुभूतिं नितूप्य स्मृतिं नितूपयति—

संस्कारजं स्मृतिः ॥ १८ ॥

संस्कारजमिति । संस्कारजं संनिकर्षादिना प्रादुर्भूय पश्चात्तनुतामापन्ना या
वृत्तिस्तस्या जायमानं ज्ञानं स्मृतिरित्यर्थः । अस्य विषया मनोमयाः । तेषां
पूर्वानुभूतैर्यत्तुल्यतयाऽवभाषणं तत्स्मरणमिति व्यवहारः । नन्वत्र विषया मृन्म-
यादिरूपाः कथं न स्युरिति चेन्न । दृष्टे घटादौ नष्टेऽपि स्मरणोत्पत्तेः । न हि
विषयाविरहेण विषयी संभवति । यदि पुनरसत्यपि मृन्मयादावर्थे स्मरणबला-
देव विषयताकलनं स्यात्तर्हि साम्राज्येच्छायां विजृम्भमाणायां तद्वलादपि हेतु-
वादिनां सर्वैश्वर्यकल्पना स्यादिति सुधीभिः स्मार्यम् । स्वामज्ञानं तु न स्मरणं
स्वमे प्रागननुभूतीनां भूतवेतालादीनां गन्धर्वनगरादीनां च प्रतीयमानत्वात् । रथ-
मिमं परयाभीत्यादिरूपतत्कालीनप्रतीतिविरोधापत्तेश्च । किंतु अनुभूतिरेव । स्वमोत्थि-
तस्य स्वमे रथमहमद्राक्षमित्यादिस्मरणात् । यदा कर्मसु काम्येषु स्त्रियं पश्यतीति
स्वमाधिकारश्रुतेश्च । नन्वनुभवोऽपि तद्वक्तुं कथं युज्यते तत्र रथाद्यसत्त्वेन सानि-
कर्षविरहादिति चेन्न । स्वमे जाग्रद्वस्तुविरहेऽपि तत्कालोत्पन्नप्रातिभासिकविषये-
न्द्रिययन्त्रदेशादीनां सत्त्वात् । तथा हि—यथा दूरत्वादिदोषोद्भवा शुक्तिकादिवि-
षयिण्यविद्या रजतादीनि रचयति तथा स्वमेऽपि तमोवृत्त्या श्रोत्रादिषु तत्तदि-
न्द्रियसङ्गविगमादिदोषजा वासनावलम्बिन्यविद्या स्वामप्रपञ्चमुद्भावयति । तथा
च श्रुतिः—अथ रथान् रथयोगान् पथः सृजत इति । जाग्रत्प्रपञ्चस्तु तुल्योऽपि

मायिकत्वे स्वामवत्प्रतिदिनं न बाध्यते किंत्वात्मदर्शनपर्यन्तं तिष्ठतीति विशेषः

॥ १८ ॥

संप्रति ज्ञानस्यैकत्वं नित्यत्वं च साधयति-

विचित्रमपीवाऽऽतपः ॥ १९ ॥

विचित्रमपि । विचित्रमपि विषयाणां संनिकर्षादीनां च वैलक्षण्येन विलक्षणमपि ज्ञानमातप इव । यथाऽऽतपो भास्यानां घटपटादीनामाकारमादवानस्तद्वदेकमेवेत्यर्थः । एवं जाग्रत्स्वमसुषुप्तिषु विषयाणां स्थूलसूक्ष्मकारणरूपाणामेव परस्परं वैचित्र्यं न तज्ज्ञानस्य । तथा दिनमासाब्दयुगकल्पेऽपि गतागम्येष्वेकमेव ज्ञानं नोदोति न वाऽस्तं याति किंत्वेकरूपेण सदैव विराजते ॥ १९ ॥

नूतनमिव वृत्तेः ॥ २० ॥

नूतनमिति । नूतनमिव भातीति शेषः । कुतो वृत्तेश्चित्तस्य घटाद्याकारपरिणामात् । तथा च वृत्तीनां नवत्वाद्वैचित्र्याद्वा तदुपहितस्य ज्ञानस्यापि तथात्वं व्यपदिश्यत इति श्रुतिमुकुटम् ॥ २० ॥

नानृतमनृतस्यापि स्वाप्रवत् ॥ २१ ॥

इति चतुर्थे ज्ञानपाठे प्रथमः प्रपाठः ॥

नेति । अनृतस्यापि मिथ्याभूतस्यापि वस्तुनो ज्ञानं नानृतमित्यन्वयः । किमिव स्वामवत् । यथा मृषाभूतेऽपि स्वामवस्तुनि तदवगतिर्न मृषा प्रतिबुद्धेऽपि तदवभासमानत्वात् । न हि स्वमभङ्गे तत्रानुभूतस्य रथाश्वादेर्बाध्यमानत्वेऽपि तज्ज्ञानं बाध्यते तद्वत् । परं तु विषयस्य मृषात्वेन ज्ञानस्यापि तथात्वं लोकैरुपचर्यते ॥ २१ ॥

इति चतुर्थे ज्ञानपाठे प्रथमः प्रपाठः ॥ १ ॥

अथ चतुर्थे ज्ञानपाठे द्वितीयः प्रपाठः ।

इदानीं कैवल्यहेतुभूतमात्मज्ञानं प्रकटयितुमादौ तद्विभजति-

चतुर्धाऽध्यात्मं श्रवणाद्यान्नायात् ॥ १ ॥

चतुर्थेति । अध्यात्ममात्मानमाधिकृत्य विलसज्ज्ञानं चतुर्थेत्यन्वयः । कुतः

श्रवणाद्यान्नायात् । श्रोतव्यो मन्तव्यो निदिध्यासितव्यः साक्षात्कर्तव्यश्चेति श्रुत्या
श्रवणमनननिदिध्यासनसाक्षात्कारोपदेशात् । श्रवणं श्रुतेर्व्यापारो मननं मनसो
निदिध्यासनं साक्षात्कारश्च बुद्धेरेवेति द्रष्टव्यम् ॥ १ ॥

तच्चतुष्कं क्रमेण वर्णयन्नाह—

श्रवणं नाम महावाक्याधिगमः ॥ २ ॥

श्रवणमिति । महावाक्याधिगमो महावाक्येन तत्त्वमस्यादिनाऽधिगमोऽहं
ब्रह्मास्मीत्यर्थभानं श्रवणं नामेत्यर्थः । तथा च तत्त्वमस्यादिवाक्येनाहं ब्रह्मा-
स्मीति ज्ञानं श्रवणमिति भावः । अथ तत्त्वमसीत्यस्य तादृगर्थः कथं संवदते
तत्त्वमोर्षिरुद्धार्थकत्वात् । मैवम् । तच्छक्यार्थयोर्भिन्नत्वेऽपि लक्ष्यार्थैक्यात् । तथा
हि—तत्र तत्पदवाच्यं कारणदेहोपहितमीश्वरचैतन्यम् । तल्लक्ष्यं तु ब्रह्मचैतन्यम् ।
त्वंपदवाच्यं लिङ्गदेहोपहितं जीवचैतन्यं तल्लक्ष्यं तु कूटस्थचैतन्यम् । तथा च
सति सोऽयं बहुरित्यत्र तत्कालैतत्कालयोः परित्यागेन पिण्डैक्यवत्तत्त्वमोर्वाच्ययोः
कारणालिङ्गदेहयोस्त्यागेन चैतन्यैक्यं भासते । ब्रह्मकूटस्थयोर्भेदस्तु वाङ्मात्रेणैव
महाकाशवटाकाशवदिति महावाक्यार्थः ॥ २ ॥

क्रमप्राप्तं मननमाह—

मननं चेदुपपद्यते ॥ ३ ॥

मननमिति । यदि श्रुतार्थो युक्तियुक्तो भवति तदा तदधिगमो मननं नामे-
त्यर्थः । यद्यप्यहमस्मीत्यस्मत्प्रत्ययगोचरे तिर्यगन्तानामपि सदैवापरोक्षरूपे स्वस्मि-
न्नात्मनि विचिकित्सानुदयेन विचारो नापेक्ष्यते तथाऽप्यात्मनो देहेभ्यो भिन्नत्वेन
ब्रह्मणा सार्धमभिन्नत्वेन च प्रतीतिविरहात्तदर्थमात्मस्वरूपं विचारणीयम् । तत्र
संशयाः—आत्मा देहेभ्योऽतिरिक्तो न वा । तदतिरिक्तत्वेऽपि तस्य ब्रह्मणा सार्ध-
मैक्यं न वा । तदैक्येऽपि तज्ज्ञानं मुक्तिसाधनं न वेति । तत्राऽऽद्यः प्रागुक्तान्व-
यव्यतिरेकादिभिर्निरसनीयः । द्वितीयो जविस्य चित्प्रतिबिम्बरूपत्वं प्रतिबिम्बस्य
च वस्तुतो बिम्बानातिरिक्तत्वमिति प्रपञ्चितेन मार्गेण । तृतीयश्च बन्धमोक्षस्वरूपयोः
प्रागुपवर्णितयोरालोचनेनापसरणीयः । एवमन्योऽपि विचिकित्साभञ्जनोपायः सततं
ब्रह्मविद्यामनुसंधाय स्वसंविदा स्वान्वीकर्तव्यः ॥ ३ ॥

निदिध्यासनमाह—

वृत्तिसंतानो निदिध्यासनम् ॥ ४ ॥

वृत्तीति वृत्तिसंतानो वृत्तेरहं ब्रह्मेत्याकाराया मनोव्यापारेण संभाविता-
र्थायाः संतानः प्रवाहः । तथा चासंभावनानिवृत्तिकालीनाहं ब्रह्मास्मीतिवृत्ति-
प्रवाहो निदिध्यासनमिति भावः । एवं च सर्वथा संशयानिवृत्तिविरहेऽपि निदि-
ध्यासनसंभवात्तन्निरसनार्थं मनोत्तरं निदिध्यासनं तदुत्तरं पुनर्भननमित्यभ्यसनी-
यम् । तदभ्यासनिरतस्तु मौनशीलत्वान्मुनिरित्युच्यते ॥ यदा तत्पाटवेन ध्याता द्वैतं
विस्मरति तदाऽसौ विजने वासाद्रहनवासीति च भण्यते । यदा तु वक्ष्यमाण-
साक्षात्कारपाटवेन निरस्ताविद्यस्तदाऽयं संसारसागरपारगतत्वादृषिरित्युच्यते ॥ ४ ॥

साक्षात्कारं निर्वक्ति—

स एवाविपर्ययः साक्षात्कारः ॥ ५ ॥

स इति । स एव निदिध्यासनसंस्कृताहं ब्रह्मेतिवृत्तिप्रवाह एव । अविपर्ययो
न भवति विपर्ययो देहात्मत्वजगत्सत्यत्वभानरूपो यस्मादिति विग्रहः । तथा च
संशयासंभावनाविपरीतभावनानिवृत्तिकालीनाऽहं ब्रह्मास्मीतिवृत्तिः साक्षात्कार इति
फलितार्थः । तत्काले तु विपरीतभावनापायेन तद्वृत्तेरपि भावनाखण्डं ब्रह्मैव
प्रतिभाति । एवं तदानीं तिष्ठदप्यज्ञानमवृत्तिकं क्षीरे नीरवन्निष्पभवतया साक्षा-
त्कारं न व्याहन्ति । ततः परं तु द्रष्टरि मूलाविद्योन्मूलनाज्जगतो बाधलक्षण-
निवृत्तिर्भवतीति श्रुतिशिरःसिद्धान्तः । अयमेव राजयोग उच्यते । तथा च स्मृतिः—

आगमेनानुमानेन ध्यानाभ्यासरसेन च ।

त्रिधा प्रकल्पयन्प्रज्ञां लभते योगमुत्तमम् ॥ इति ।

आस्मिंश्च साक्षात्कारे श्रोतव्यो मन्तव्यो निदिध्यासितव्यः साक्षात्कर्तव्यश्चेति
श्रुत्या ।

श्रोतव्यः श्रुतिवाक्येभ्यो मन्तव्यश्चोपपत्तिभिः ।

मत्वा च सततं ध्येय एते दर्शनहेतवः ॥

इति स्मृत्या च श्रवणादीनां यद्धेतुत्वाभिधानं तदविद्यावरणनिवृत्तिद्वारेण ।
प्रतिबन्धकसद्भावे कार्योत्पत्त्यनियमात् । नन्वनाद्यज्ञानवतां सत्यज्ञाने कथं
ज्ञानोत्पत्तिस्तयोर्विरोधित्वादिति चेन्न । तुल्यप्रभयैव विरोधिनोरेकत्र समावेशा
योगात् । अत एव तोये तापोत्पत्तिर्दृश्यते । एतदेव ब्रह्मात्मज्ञानं निःश्रेयसस्य

साक्षात्साधनम् । तथा च श्रुतिः-यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते सोऽभयं गतो भवति ।

जाग्रत्स्वप्नसुषुप्त्यादिप्रपञ्चं यत्प्रकाशते ।

तद्ब्रह्माहामिति ज्ञात्वा सर्वबन्धैः प्रमुच्यते ॥

आत्मानं चेद्विजानीयादयमस्मीति पूरुषः ।

किमिच्छन्कस्य कामाय शरीरमनुसंज्वरेत् ॥ इति ।

न हि न्यायसांख्योक्तः केवलो विवेकः शान्तिमात्यन्तिकीं जनयितुमर्हति प्रमाणाभावात् । ब्रह्मात्मनोरभेदज्ञानमन्तरेण देहात्मभेदसाक्षात्कारायोगात् । विरोधाविरहेण मूलाविद्यानपायाच्च । तथा च श्रुतिः-यदा ह्येवैष एतस्मिन्नुदरमन्तरं कुरुते, अथ तस्य भयं भवतीति । किं त्वयं निरुक्तान्वयव्यतिरेकजश्चेत्तर्हि स्वस्वपसाक्षात्कारहेतुः । जम्बालजलेक्षणे पङ्क्त्येव देहात्मश्लेषस्य तदन्तरायत्वात् ।

यथा मुञ्जादिषीकैवमात्मा युक्त्या समुद्धृतः ।

शरीरव्रितयाद्धारैः परं ब्रह्मैव जायेत ॥ इति श्रुतेश्च ।

तथा च देहाद्भिन्नत्वेन ब्रह्मणा चाभिन्नत्वेनाऽऽत्मनो भानं त्रिविधदुःखात्यन्तनिवृत्तौ हेतुरिति शास्त्रार्थः ॥ ५ ॥

तदानीमात्मनो ब्रह्मण्येकीभावं विशदयति—

तमोन्तर्धेराभासः प्रभान्तर्दीपवत् ॥ ६ ॥

तम इति । तमोन्तर्धेस्तदानीं ब्रह्मविषयकाविद्यावरणापसरणात् । आभासाश्चित्प्रतिबिम्बम् । प्रभान्तर्दीपवत्प्रचण्डातपमध्यवार्तिप्रदीपवात्तिष्ठतित्यर्थः । तथा चाहं ब्रह्मास्मीतिधीवृत्त्युदयेन तदज्ञानान्तर्धौ चिदाभासो ब्रह्मभास्यत्वेन घटादिवत्तदवभासनानर्हतया प्रचण्डमार्तण्डमण्डलप्रभामध्यवार्तिप्रदीपवत्तदेकीभूयेव वर्तते ॥ ६ ॥

त्रिपुट्यभानाद्भूमानन्दाभिव्याक्तिः ॥ ७ ॥

त्रिपुटीति । त्रिपुट्यभानात्त्रयाणां पुटानां ज्ञातृज्ञानज्ञेयरूपाणां समाहारस्त्रिपुटी तस्या अभानं प्रतीतिविरहस्तस्माद्भूमानन्दाभिव्याक्तिरपारीच्छिन्नस्वरूपसुखाविर्भावो भवतीत्यर्थः । तथा च त्रिपुट्यन्तर्धानात्सच्चिदानन्दा निरुपाधयः सन्त एकीभूयेवाखण्डाकारेण भासन्ते ॥ ७ ॥

द्रष्टुरितरानन्दस्तृणवत् ॥ ८ ॥

द्रष्टुरिति । द्रष्टृभूमानन्दानुभवितुरितरानन्दो विषयानन्दस्तृणवत्तुच्छत्वेन भासमानः स्यात् । परामृतेन यस्तृप्तः स किं पयः पिपासवीति न्यायादिति भावः ।

तदेवं साक्षात्कारेण प्रध्वंसेऽपि मूलाविद्यायाः प्रारब्धक्षयपर्यन्तं चक्रभ्रामिवद्वह्निता-
पवद्वा तद्विक्षेपशक्तिर्नात्यन्तं प्रलीयते । किंतु तिष्ठन्त्यपि मृतप्राया पूर्ववत् प्रभ-
वति ॥ ८ ॥

ध्यातुरर्थातिः कीटवत् १ ॥

ध्यातुरिति । यद्यपि विचारजन्यज्ञानेनासत्त्वावरणनिवृत्तावप्यभानावरणं न
निवर्तते तथाऽपि ध्यातुर्ध्यानशीलस्यार्थातिरभानावरणनिवृत्तिद्वारेण ध्येयप्राप्तिः ।
कीटवत् । यथा कीटस्त्वैलपादिभ्रमरेणाऽऽक्रान्तः कुलाये समानीतः सततं भयेन
भ्रमरमनुचिन्तयन्स्वयं भ्रमर एव भवतीति लोकप्रसिद्धिः । श्रुतिश्च—यो यद्ध्या-
याति स तदामोतीति । एतेन ध्यानाद्ध्यायिनो लौकिकस्यापि विचित्रफलस्य
सिद्धिर्भवितुमर्हतीत्यपि सूचितम् ॥ ९ ॥

ननु विभोरतीन्द्रियस्य कथं दृश्यतेति चेत्तत्राऽऽह-

अत्यक्षोऽपि बभस्ति वृत्तौ तमोवत् ॥ १० ॥

अत्यक्षोऽपीति । अत्यक्षोऽपीन्द्रियातीनोऽपि परात्मा वृत्तौ ब्रह्माकारायां बभस्ति
स्वावरणनाशेन प्रकाशते तमोवद्वाहुवत् । यद्वददृश्योऽपि राहुचन्द्रार्कमण्डलस्थो
दृश्यतामेति तद्वदित्यर्थः । ततश्च स्वप्रकाशोऽपि विभुरविद्यावरणेनाऽऽच्छाद्यते
तन्नाशे पुनर्दृश्यते घनेनार्कवदित्यवधेयम् ॥ १० ॥

ननु विभोर्बुद्धौ भासमानत्वे “ विज्ञातारमरे केन विजानीयात् ” “ यन्मनसा
न मनुते ” “ निर्विकल्पमनन्तं च हेतुदृष्टान्तवर्जितम् । अप्रमेयमनाद्यं च यज्ज्ञा-
त्वा मुच्यते बुधः ” ॥ इत्यादिश्रुतिभिः कथं तस्या प्रमेयत्वाभिधानमित्याह-

अप्रमोक्तिः फलव्याप्तिहानात् ॥ ११ ॥

अप्रमेति । अप्रमोक्तिः प्रमाविषयत्वाभावकथनं फलव्याप्तिहानात्फलस्य बुद्धि-
स्थचिदाभासस्य व्याप्तिस्तदाकारितासंबन्धस्तस्या हानं विरहस्तस्मादित्यर्थः । तथा
च स्वप्रकाशस्य ब्रह्मणो घटादिवदाभासेन व्यापनायोगादप्रमेयत्वोक्तिरिति भावः ।
एतेनैतदध्यवसीयते—बाह्यज्ञाने घटाद्याकारमापन्नस्यापि चिदाभासस्य विषयादन्य-
त्वेन भासमानत्वात्प्रमातृत्वादिव्यवहारः । आत्मज्ञाने तु विषयचिदाभासयोरैक्याच्च
त्रिपुटीति ॥ ११ ॥

ब्रह्मणि फलव्याप्तिविरहेऽपि तदावरणभङ्गाय वृत्तिव्याप्तिरपेक्षणीयेत्याह-

वृत्तिव्याप्तिरावृत्तिनुत्तये ॥ १२ ॥

वृत्तिव्याप्तिरिति । आवृत्तिनुत्तयेऽविद्यावरणशक्तेरपसरणाय वृत्तिव्याप्तिश्चित्तस्य
तदाकारितया व्यापनमभ्युपेयेति शेषः । तदुक्तं च-

फलव्याप्यत्वमेवास्य शास्त्रकृद्भिर्निराकृतम् ।

ब्रह्मण्यज्ञाननाशाय वृत्तिव्याप्तिरपेक्षिता ॥

स्वयंप्रकाशरूपत्वादाभासो नोपयुज्यते ॥ इति ।

तथा च ब्रह्माकारवृत्तिर्निदिध्यासनेन दृढतामासाद्याविद्यामुन्मूलयति । ननु ब्रह्मणि वृत्तिव्याप्यताङ्गीकारे तदुपहितचैतन्यस्य ब्रह्माकारावश्यंभावात्फलव्याप्यताऽपि कथं न स्यादिति चेन्न । वृत्तिव्याप्तिकालीनयोर्ब्रह्मचिदाभासयोर्भेदानवभासेन व्याप्यव्यापकताविरहादिति स्वसंवेदनीयम् । ननु च व्याप्येनाज्ञानेन कथं ब्रह्मावरणं संभवति । सत्यम् । बुद्धेरावरणेनैव तदावरणमित्युपचर्यते । दृष्टिं छादयता घनेनार्काच्छादनवत् । एतेन सदैवान्तरे स्फुरणरूपस्म ब्रह्मणः स्फुरणं न जन्यं तु तदाकारवृत्तिरेवेति गमितम् ॥ १२ ॥

स्वापे सति संपद्य स्वरसेऽपि नाधिगमः ॥ १३ ॥

स्वाप इति । स्वापे सुषुप्तिकाले सति ब्रह्मणि संपद्यैकीभूय स्वरसेऽप्यज्ञानवृत्त्या स्वरूपसुखानुभवेऽपि नाधिगमोऽहं ब्रह्मेतिभानं न भवति तदानीमज्ञानसद्भावादन्तःकरणवृत्तिविलयाच्चेति भावः । तथा च श्रुतिः—“ सति संपद्य न विदुः सति संपद्यामहे ” इति । ननु सुषुप्तावज्ञानसद्भावात्कथं ब्रह्मानन्दाधिभावं इति चेदुच्यते—ज्ञानाज्ञानयोरेव विरोधिता न त्वानन्दाज्ञानयोः । स्वमजागरयोस्त्वज्ञानतरङ्गेणैव स्वरूपसुखं न भासते युगपद्व्याहारेण पुत्रध्वनिवत् ॥ १३ ॥

श्रवणादेरन्यस्मात्साधनाद्ब्रह्मसाक्षात्कारेऽपि तेन जीवन्मुक्तिर्नास्तीति दर्शयति—

नान्यस्मात्प्रसंशान्तिर्जीवताम् ॥ १४ ॥

नेति । अन्यस्माच्छ्रवणादेर्भिन्नादविमुक्तप्राणोत्क्रमादिसाधनाजीवतां वर्तमानदेहस्थानां प्रसंशान्तिः शोकात्यन्तनिवृत्तिर्जीवन्मुक्तिरिति यावत् ॥ १४ ॥

इदानीमात्मसाक्षात्कारे तत्कारणे च प्रतिबन्धकानि दिदर्शयिष्यन्नाह—

श्रोतुमप्यरसा भूयांसः ॥ १५ ॥

श्रोतुमिति श्रोतुमप्यात्मानमरसा रागरहिता भूयांसोऽनेक एव वर्तन्ते दुरदृष्टसंपर्कादिति भावः । तथा च श्रुतिः—श्रवणायापि बहुभिर्यो न लभ्य इति ॥ १५ ॥

शृण्वन्तोऽपि न विदुः ॥ १६ ॥

शृण्वन्तोऽपीति । शृण्वन्तोऽप्यात्मानं बहव एव नानुभवन्ति । प्रतिबन्धक-

सद्भावादिति भावः । तथा च श्रुतिः-शृण्वन्तोऽपि बहवो यं न विद्युः ।
स्मृतिश्च-

मनुष्याणां सहस्रेषु कश्चिद्यतति सिद्धये ।

यतातामपि सिद्धानां कश्चिन्मां वेत्ति तत्त्वतः ॥ इति ॥ १६ ॥

के ते प्रतिबन्धा इत्यपेक्षायामाह-

धीमान्यं कुतर्करसविपर्ययारब्धभेदास्तदन्तरायाः ॥ १७ ॥

धीति । धीमान्यं बुद्धेरतैक्षण्यम् । कुतर्कः शुष्कनर्को यश्च निसर्गजः श्रुति-
निरपेक्षो वा । रसो विषयानुरागः । विपर्ययो देहात्मत्वजगत्सत्यत्वभानम् ।
आरब्धभेदो जन्मान्तरहेतुभूतं प्रारब्धम् । यश्च भरतवामदेवादौ श्रूयते । तदन्तराया
आत्मानुभवे प्रतिबन्धाः ॥ १७ ॥

प्रतिबन्धकापगमोपायमाह-

त्रयावृत्तेः प्रायस्तदन्तर्धिः स्वसमृद्धिः प्रज्ञाभिव्यक्तिश्च ॥ १८ ॥

त्रयेति । त्रयावृत्तेः श्रवणमनननिदिध्यासनावर्तनात्प्रायस्तदन्तर्धिर्बाहुल्येनान्त-
रायस्य विगमः । स्वसमृद्धिरन्तःकरणस्योन्नतिः क्रमशो ब्रह्माभिनतिरित्यर्थः ।
प्रज्ञाभिव्यक्तिर्ब्रह्मणि पटुताविर्भावः । प्रायःपदेन प्रारब्धस्य नान्तर्धिरिति सूचि-
तम् ॥ १८ ॥

प्रारब्धेतरप्रतिबन्धनिवृत्तेरुपायान्तरमाह-

प्रणवजपतदर्थभावे चानन्तराये ॥ १९ ॥

प्रणवेति । प्रणवजपः प्रणवस्य सार्धत्रिमात्रात्मकमन्त्रस्य जपो दीर्घवण्टानि-
नादवदुच्चारणविशेषः । तदर्थभावनं तदर्थस्य प्रणवप्रतिपाद्यस्य ब्रह्मणो भावनं
सर्वत्र चिन्तनम् । ते चानन्तराये न विद्यतेऽन्तरायो याभ्यां ते तथा विघ्नं वारयत
इत्यर्थः ॥ १९ ॥

केनाऽऽत्मनो विविदिषोत्पत्तिरिति जिज्ञासायामाह-

स्वाध्यायाद्यैस्तद्विजिज्ञासा ॥ २० ॥

स्वेति । स्वाध्यायाद्यैर्वेदाध्ययनादिभिस्तद्विजिज्ञासा, आत्मानं विज्ञातु-
मिच्छा । आद्यपदेन यज्ञादिपरिग्रहः । तथा च श्रुतिः तमेवं वेदानुवचनेन
ब्राह्मणा विविदिषन्ति यज्ञेन दानेन तपसाऽनाशकेन चेति । एतेन स्वाध्याया-
दीनां सत्त्वशुद्धिद्वारेण विविदिषोत्पत्तौ तदुत्पत्त्या च ज्ञानोत्पत्तौ हेतुत्वम-
भिहितम् ॥ २० ॥

ब्रह्माजिज्ञासायां कर्मणाभादि कारणतां ध्यतिरेकमुखेण दर्शयति—

नान्तरुत्प्रवणमनानुश्रविकाणाम् ॥ २१ ॥

नेति । अनानुश्रविकाणां न विद्यत आनुश्रविको वेदोक्तकर्मकलापो नित्य-
नैमित्तिक इह जन्मनि जन्मान्तरे वाऽनुष्ठितो येषां ते तेषामन्तः, अन्तःकरण-
मुत्प्रवणं परमात्माभिमुखं न भवतीत्यर्थः । अत एव भगवानाह—

न कर्मणामनारम्भान्नैष्कर्म्यं पुरुषोऽऽनुते । इति ॥

स्मृतिश्च—प्रत्यक्प्रवणतां बुद्धेः कर्माण्युत्पाद्य शुद्धितः ।

कृतार्थान्यस्तमायान्ति प्रावृडन्ते घना इव ॥

आर्हिसयेन्द्रियासङ्गैर्वैदिकैश्चैव कर्मभिः ।

तपसश्चरणैश्चोग्रैः साधयन्तीह तत्पदम् ॥

महायज्ञैश्च यज्ञैश्च ब्राह्मीयं क्रियते तनुः ॥ इति ।

एतेन नित्यनैमित्तिककर्मणां चित्तशुद्धिः फलम् । पितृलोकादिप्राप्तिस्त्ववान्तर-
मिति बोध्यम् ॥ २१ ॥

एषणावतां कर्मैव मुख्यमिति दर्शयति—

ब्राह्मणमुदग्रभेषणा चेत् ॥ २२ ॥

ब्राह्मणमिति । ब्राह्मणं विधिविषयपरो वेदभागः उदग्रं प्रधानम् । एषणा पुत्रे
वित्ते लोके वाऽभिलाषश्चेदित्यर्थः । अत एव श्रुतिः—“ पुत्रैषणाया वित्तैषणाया
लोकैषणायाश्च व्युत्थायाथ भिक्षावर्यं चरन्ति ” इति ।

स्मृतिश्च—परमात्मानि यो रक्तो योऽरक्तोऽपरमात्मानि ।

सर्वेषणाविनिर्मुक्तः स भैक्ष्यं भोक्तुमर्हति ॥ इति ।

एतेन यद्येषणात्रिकाणामेकाऽपि वर्तते तर्हि कर्मानुवर्तितव्यं वशिष्ठादिवदिति
सूचितम् ॥ २२ ॥

योगो ज्यायानविद्वन्त्यासात् ॥ २३ ॥

योग इति । योगः फलनिरेपेक्षं भगवत्प्रेरणाधिया वा कर्मानुष्ठानम् । अवि-
द्वन्त्यासादज्ञानिनः कर्मपरित्यागात् । ज्यायान्सत्त्वशुद्धिद्वारा ज्ञातित्वेव ब्रह्मप्राप्ति-
करत्वादिति भावः । अत एव स्मृतिः—

संन्यासस्तु महाबाहो दुःखमाप्तुमयोगतः ।

योगयुक्तो मुनिर्ब्रह्म न चिरेणाधिगच्छति ॥ इति ।

एतदुक्तं भवति—विविदिषासंन्यासापेक्षया कर्मयोग एव श्रेयान्कर्मसंन्यास-
विधेश्चित्तविक्षेपककर्मत्यागाभिप्रायकत्वात् । भक्तिवर्त्मनि तच्चागोपदेशस्तु फला-
भिसंधानपूर्वककर्मवर्जनपरो भक्तिश्चावनपरो वा ॥ २३ ॥

कर्मन्यासस्य विदुषि विकल्पमाह—

विद्वांस्तु न्यसेत्तैर्वा जिजीविषेत् ॥ २४ ॥

विद्वांस्त्विति । तुः पूर्ववैलक्षण्यद्योतकः । विद्वान्छतात्मसाक्षात्कारो न्यसे-
त्कर्माणि त्यजेत् । तत्र प्रयोजनधीविरहादिति भावः । तथा च
श्रुतिः—किमर्था वयमध्येष्यामहे किमर्था वयं यक्ष्मापह इति । स चेत्पा-
रब्धवशाद्गृही तर्हि तैः कर्माभिर्नीत्यनैमित्तिकैर्जिजीविषेज्जीवितुमिच्छेत्कालं गम-
येदिति भावः । तथा च श्रुतिः—कुर्वन्नेवेह कर्माणि जिजीविषेच्छतं समा इति ।
वाशब्दः पक्षान्तरं सूचयति । एतेऽगृहस्थानां छतात्मसाक्षात्काराणामपि कर्माणि
वैदिकानि नित्यनैमित्तिकानि लोकसंग्रहार्थं तदभ्युदयार्थं च कायावाङ्मनोभिः
कर्तव्यानि वशिष्ठजनकादिवन्न तु त्यक्तव्यानि शुक्रनारदादिवादिति सूचितम् ।
योगिनां पुनरविदुषामपि नितरामेव सर्वकर्मन्यासः । ब्रह्मचर्यं समाप्य गृही भवे-
द्गृही भूत्वा वनी भवेद्वनी भूत्वा प्रव्रजेदिति । क्रममाप्तस्तु न्यासो ब्राह्मणस्यैव ।
यदहरेव विरजेत्तदहरेव प्रव्रजेदिति वैराग्यहेतुकोऽपि तस्यैव मुख्यः । ब्राह्मणो
निर्वेदमायादित्यत्र तमात्मानं विदित्वा ब्राह्मणाः पुत्रैषणाया वित्तैषणाया
लोकैषणायाश्च व्युत्थायाथ भिक्षाचर्यं चरन्तीत्यत्र च श्रुतौ ब्राह्मणपदश्रव-
णादिति मन्तव्यम् ॥ २४ ॥

कर्मभ्यो लोकाभ्युदयं दर्शयति—

तेभ्यः प्रीयन्ते दिव्या भुवोऽप्यभ्युदयः ॥ २५ ॥

तेभ्य इति । तेभ्यः कर्मभ्यो दिव्या इन्द्रादयः प्रीयन्ते प्रीतिं यान्ति । भुवः
कर्मभूमेरभ्युदयोऽपि तत्प्रीत्येत्यर्थः । अत एवोक्तम्—

अनेन प्रसविष्यध्वमेष वोऽस्त्विष्टकामधुक् ।

इष्टान्भोगान्हि वो देवा दास्यन्ते यज्ञभाविताः ॥

देवान्भावयतानेन ते देवा भावयन्तु वः ।

परस्परं भाषयन्तः श्रेयः परमवाप्स्यथ ॥ इति ।

अत्र वैधकर्मणां कर्मभूमेरेवानुकूलत्वान्मोगभूमौ तदकरणेऽपि न क्षतिरिति
सूचितम् ॥ २५ ॥

लोकापचारात्पुनरशुभं दर्शयति—

प्रत्यूहन्तेऽपचारात् ॥ २६ ॥

प्रत्यूहन्त इति । अपचाराद्वेदविरुद्धाचरणात् । प्रत्यूहन्त उपद्रवन्ति । दिव्या इत्यर्थः । तदुक्तम् -

अतिलोभादसत्त्वाद्वा नास्तिक्याद्वाऽप्यधर्मतः ।

नरापचारान्नियतमुपसर्गः प्रवर्तते ॥

अतोऽपचारान्नियतमपवर्जन्ति देवताः ।

ताः सृजन्त्यद्भुतांस्तावद्दिव्यनाभसभूमिजान् ॥ इति ।

एतेन देवादीनामृणापनयनमपि कार्यमिति सूचितम् । तथा चोक्तम् -

देवानां च पितॄणां च ऋषीणां च तथा नरः ।

ऋणवाञ्छायते यस्मात्तस्मान्मोक्षे यतेत्सदा ॥

देवानामनृणो जन्तुर्यज्ञैर्भवति नारद ।

अल्पवित्तस्तु पूजाभिरुपवासव्रतैस्तथा ॥

श्राद्धेन प्रजया वाऽपि पितॄणामनृणो भवेत् ।

ऋषीणां ब्रह्मचर्येण श्रुतेन तपसा तथा ॥ इति ॥ २६ ॥

त्रसन्त्युत्पातास्तपसोऽसाध्यसाध्यत्वात् ॥ २७ ॥

त्रसन्तीति । तपसो वैधरुच्छ्रात्कुतोऽसाध्यसाध्यत्वात् । असाध्यं लोकैः साधयितुमशक्यं यत्तदपि साध्यं यस्मात्तस्य तथात्वादुत्पाता रोगाद्युपसर्गानि-
चयास्त्रसन्ति शरीरशोषरुद्वैधोपवासादिभ्यो विभ्यतीत्यर्थः । तपःप्रभावमाह
पुराणम् -

तपोभिः प्राप्यतेऽभीष्टं नासाध्यं हि तपस्यतः ।

दुर्भगत्वं वृथा लोको वहते सति साधने ॥

अत एवास्यं कर्मभूमौ कर्मैव तत्रत्यानामिहामुत्र च क्षेमकंरामिति मनस्विनां
हृद्यम् ॥ २७ ॥

श्रौताच्छं ग्रहचारवत् ॥ २८ ॥

श्रौतादिति । श्रौताच्छास्त्रविधेरनुष्ठीयमानाच्छमभ्युदयो ग्रहचारवद्ग्रहाणां
भ्रमिभिर्लक्ष्यमाणप्रत्यगतीनां प्राच्यगतिरिवालक्ष्यमित्यर्थः । तथा च नैसर्गिक-
बहिःप्रवणगतनिमिन्द्रियाणां प्रत्यावर्तनमात्मनीनं विध्याचरणमूलकमिति तदनु-
सरणं साधीयः ॥ २८ ॥

निष्ठा त्रयी त्रिकाण्डोपदेशात् ॥ २९ ॥

निष्ठिति । निष्ठा श्रद्धा त्रयी त्रिप्रकारा त्रिकाण्डोपदेशात् । त्रयाणां कर्मो-
पासनाज्ञानानां यथाक्रमं कर्मेन्द्रियमनोबुद्धिव्यापाराणां काण्डः प्रस्तावस्तदुपदेशात् ।
वेदेष्विति शेषः । तदुक्तम् - कर्मोपास्तिस्तथा ज्ञानमिति त्रिकाण्डिका श्रुतिरिति ।
तत्राधिकारितारतम्यात्काण्डत्रयमुपदिष्टमिति रहस्यम् । यत्तु त्रिकाण्डानां परस्परस्य
परस्परेण निन्दाभिधानं तत्तदधिकारिणां स्वस्वकाण्डसंस्थापनार्थमेव । परमार्थस्तु
पूर्वस्य परं प्रति हेतुत्वमिति ॥ २९ ॥

कस्य कुत्र निष्ठेत्याह-

त्रयाणां त्रिषु ॥ ३० ॥

इति चतुर्थे ज्ञानपाठे द्वितीयः प्रपाठः ।

त्रयाणामिति । त्रयाणां कर्मोपास्तिज्ञानबीजिनां त्रिषु कर्मोपास्तिज्ञानेषु निष्ठा
क्रमादुदेतीत्यर्थः । तथा च कर्मादिबीजिनां त्रयाणां यथाक्रमं कर्मभाक्तिज्ञानमार्गेषु
निष्ठा स्वत एव प्रतिभातीति न कश्चिद्विसंवादः । तत्र च कर्मिणो द्वैतार्थेन
भक्ता विशिष्टाद्वैतार्थेन ज्ञानिनस्त्वैतार्थेन चरन्तीति ॥ ३० ॥

इति चतुर्थेः ज्ञानपाठे द्वितीयः प्रपाठः । २ ॥

अथ चतुर्थे ज्ञानपाठे तृतीयः प्रपाठः ।

ब्रह्मविचारं विस्तरेणाभिधाय तत्र कस्याधिकारितेति विज्ञापयन्नाह-

ब्रह्माध्वोपात्तसाधनस्य ॥ १ ॥

ब्रह्मेति । ब्रह्माध्वा ब्रह्मविचारः । उपात्तसाधनस्योपात्तं लब्धं साधनं नित्या-
नित्यवस्तुविवेकेहापुत्रफलभोगाविरागशमादिषट्कसंपत्तिमुमुक्षा इत्येवंरूपं येन स
तस्य । तस्मिंस्तदधिकार इति भावः । अत एव श्रुतिः-शान्तो दान्त उपरतस्ति-
तिक्षुः समाहितो भूत्वाऽऽत्मन्येवाऽऽत्मानं पश्यति । स्मृतिश्च-

वैराग्यपवनाकीर्णे विवेककुसुमाकरे ।

परिपूर्णं वमति श्रोत्रे वेदान्तकोकिलध्वनिः ॥ इति ।

एतेन श्रवणादौ साधनचतुष्टयस्यान्तरङ्गसाधनत्वमभिहितम् । १ ॥

ननु साधनचतुष्टयसंपन्नस्याधिकारितोक्तेरन्यस्य ब्रह्मविचारः कर्तव्यो न वेत्या-
शङ्कायामाह—

नान्यस्यापि पण्डः ॥ २ ॥

नेति । अन्यस्यापि साधनसंपत्तिराहितस्यापि । पण्डः फलजननशक्तिरहितो
ब्रह्माध्वा नेत्यन्वयः । फलं च—

दिने दिने तु वेदान्तविचाराद्भक्तिसंयुतात् ।

गुरुशुश्रूषया लब्धात्कृच्छ्राशीतिफलं लभेत् ॥

स्नातं तेन समस्ततीर्थसलिले दत्ताऽपि सर्वाऽवनि—

र्यज्ञानां च कृतं सहस्रमखिला देवाश्च संपूजिताः ।

संसाराच्च समुद्धृताः स्वपितरस्त्रैलोक्यपूज्योऽप्यसौ

यस्य ब्रह्मविचारणे क्षणमपि स्थैर्यं मनः प्राप्नुयात् ॥

इत्यागमोक्तम् । अपि च युगान्तरानुष्ठितपूर्ववेदोदितक्रियाकलापामलमानसानां
कलावनुजानामैहिककर्माचरणं विनाऽपि श्रवणाद्यावर्तनेनैव प्रत्यूहापायपुरःसरसाध-
नोदयसंभवादात्मसाक्षात्कारो भवितुमर्हतीति गृहमेधिनामपि तदालोच्यमेव ॥२॥

विचारनिष्ठस्य विद्याप्तेरवश्यं भावं दर्शयति—

तन्निष्ठस्य विद्याप्तिरिहामुत्र वा ॥ ३ ॥

तदिति । तन्निष्ठस्य ब्रह्मविचारे निरतस्य । विद्याप्तिरात्मसाक्षात्कारस्य प्राप्ति-
रिहास्मिञ्जन्मनि, अमुत्र परजन्मनि प्रत्यूहसद्भावेऽमुत्रेति वाशब्दः सूचयति ॥३॥

ब्रह्मानुरतेर्ब्राह्मणानां नैसर्गिकत्वमाह—

ब्राह्मी निष्ठाऽऽत्मनो मुखजानाम् ॥ ४ ॥

ब्राह्मीति । ब्राह्मी ब्रह्मविषया निष्ठाऽऽत्मनः स्वतः । मुखजानां ब्राह्मणानाम् ।
एतेन ब्रह्मविचारविमुखानां ब्रह्मकुलोत्पन्नानां केवलं जातिब्राह्मण्यमेवेति प्रतिप-
त्तव्यम् ॥ ४ ॥

विद्याविपाकं विना नाविद्योच्छित्तिरिति दर्शयति—

न विद्याऽनृद्धेष्टे मोहिन्याः ॥ ५ ॥

नेति । विद्या, आत्मविषयिणी । अनृद्धा दुर्बला । मोहिन्याः आविद्यायाः
कर्मणा दृढतामाप्तायाः । नेष्टे तादुत्पादयितुं न शक्नोतीत्यर्थः ॥ ५ ॥

बाढोद्दूयते कर्मैधांसि ॥ ६ ॥

बाढेति । बाढा दृढा । कर्मैधांसि शुभाशुभकर्मैधनानि । उद्दूयते दहती-
त्यर्थः । तथा च श्रुतिः-तद्यथेषीका तूलमग्नौ प्रोतं प्रदूमयेतै हास्य सर्वे पाप्मानः
प्रदूयन्ते । क्षीयन्ते चास्य कर्माणि तस्मिन्दृष्टे परावरे । स्मृतिश्च ज्ञानाग्निः सर्व-
कर्माणि भस्मसात्कुरुते तथेति । दाहश्च मूलाज्ञाननाशेनैव न तु साक्षात् । कर्म-
ज्ञानयोर्विरोधाभावादिति भावः । अत्र कर्मपदं संचितारं क्रियमाणस्य स्वरूपाव-
लोकनि ज्ञानिन्यश्लेषात् । प्रारब्धस्य च भोगेनैव नाशयत्वात् । तथा च श्रूयते-
यथा पुष्करपलाश आपो न श्लिष्यन्त एवमेवंविदि पापं न श्लिष्यते । तस्य
तावदेव चिरं यावन्न विमोक्ष्य इति । वस्तुतस्तु प्रारब्धस्यापि बाधलक्षणो नाशो
युक्तस्तस्यापि द्वितीयत्वेन ज्ञानिनि सत्यत्वभानविरहात् । श्रुतिस्तु तदज्ञानिबोधार्थं
बाह्यदृष्ट्यैवावदत् । इति न कश्चिद्विसंवादः । एवं च सति प्रदर्शितायां श्रुतौ
कर्माणीति बहुत्वस्य स्मृतौ च सर्वशब्दस्याप्यसंकोचः ॥ ६ ॥

नानियुध्यर्द्धा मल्लवत् ॥ ७ ॥

नेति । मल्लवद्विद्याऽनियुध्याविद्यया सह नियुद्धमकृत्वा, क्रद्धा वीर्यवती न
भवतीत्यर्थः । एतदुक्तं भवति-यथा युयुधानयोः पराक्रान्तेन मल्लेनाभिभूतोऽपि
नीचस्थो जिगीषया व्याप्रियमाणः शनैः शनैः स्ववीर्योज्जृम्भणाज्जातूपरिस्थं
वारमेकमभिभवति पुनरभिभूयते च । एवं द्विस्त्रिश्चतुरादिक्रमेण परिपुष्य समये
सदैवोपरि विराजति । विद्ययाऽपि तद्वद्विद्याविजयक्रमः ॥ ७ ॥

व्युत्पादकृदावृत्तिरसकृत् ॥ ८ ॥

व्युत्पादकृदिति । व्युत्पादकृद्विशिष्टसंस्कारोत्पादिका । आवृत्तिरभ्यसनं वि-
द्याया असकृत्पुनःपुनः । अत एवोक्तम् —

वैराग्यमात्मपार्थक्यमहं ब्रह्मेति वेदनम् ।

सर्वं ब्रह्मैव मिथ्येदं सर्वदवं समभ्यसेत् ॥ इति ॥ ८ ॥

संपति विद्यायाः काले परिपाकं सदृष्टान्तमाह-

दिष्टे विपाकः कृषिगर्भवत् ॥ ९ ॥

दिष्ट इति । दिष्टे समयविशेषे । विपाको दृढता । कृषिगर्भवद्यथा शरदादौ
जातस्य धान्यादेर्गर्भस्य हेमन्तादौ परिपाकस्तद्वादित्यर्थः ॥ ९ ॥

तस्या विपाकावस्थामाह -

क्षेत्रवत्तज्ज्ञे शेषः ॥ १० ॥

क्षेत्रवदिति । क्षेत्रवद्देहवत् । तज्ज्ञे क्षेत्रज्ञे परमात्मानि, शेषः समाप्तिः । यथा देहे संशयविपर्ययशून्यात्मत्वमज्ञानिनां भासते तद्वत्परमात्मन्यात्मत्वे भासमाने समाप्ति-
विद्याया इत्यर्थः । यावन्नायं विपाकस्तावन्निदिध्यासनं मननं चापेक्षणीयम् ।
एतदुक्तं भवति—जगज्जीवब्रह्मतत्त्वस्य साक्षात्कृतस्य स्मृतिप्राबल्यावस्थायामेव
जीवन्मुक्तिरिति ॥ १० ॥

साक्षात्कारेऽप्यात्मनो मिथ्यासंस्कारस्यानादिकालमारभ्य मनसि विराजमानस्य
सहसा निवृत्तिर्न स्यादिति तदुपायमाह—

चिरनिरन्तरसत्काराभ्यर्चनादुच्छित्तिर्वासनानाम् ॥ ११ ॥

चिरेति । चिरं दीर्घकालो मासवत्तरादिः । निरन्तरमविच्छेदः । सत्कारः
समादरः । तैर्यदभ्यर्चनमभ्यसनं तस्मात् । वासनानां कर्ताऽहं भोक्ताऽहमि-
त्यादिमिथ्यासंस्काराणां दीर्घकालमारभ्य संचितानाम् । उच्छित्तिरन्तर्धान-
मित्यर्थः ॥ ११ ॥

स्थितप्रज्ञं ब्रह्मैवाऽऽहुः ॥ १२ ॥

स्थितेति । स्थितप्रज्ञं स्थिता निश्चला प्रज्ञा ब्रह्मात्मैक्यविषया यस्य स तं
ब्रह्मैवाऽऽहुः कवयो न तु ब्रह्मज्ञमिति एवकारार्थः ॥ १२ ॥

तदारब्धं च मरीचीवत् ॥ १३ ॥

तदेति । तदा प्रज्ञास्थैर्ये । आरब्धं च फलदानाय प्रवृत्तं यत्कर्म तदपि मरी-
चीवत् । मृगतृष्णोव मृषेत्यर्थः ॥ १३ ॥

निश्चितार्थस्य साक्षात्कारविरहेऽपि संतृतेः शैथिल्यमाह—

न मानेनाधिगतार्थस्य संसृतिः प्राग्वत् ॥ १४ ॥

नेति । मानेन तत्त्वमस्यादिना प्रमाणेनाधिगतार्थस्याधिगतो निश्चितोऽर्थो ब्रह्मा-
त्मैकरूपो येन स तस्य । प्राग्भेदेदान्तार्थानालोचनदशायामिव संसृतिर्नेत्यन्वयः ।
तदर्थानिश्चयेन कर्तृत्वाभिमानशैथिल्यादिति भावः ॥ १४ ॥

तस्य च ब्रह्मलोके साक्षात्कारान्मुक्तिरिति सूचयति—

संपद्यते च प्रेत्य परान्ते ॥ १५ ॥

समिति । संपद्यते ब्रह्मैव भवति प्रेत्य परलोके परान्ते हिरण्यगर्भावसाने ।
तथा च श्रुतिः—वेदान्तविज्ञानसुनिश्चितार्थाः संन्यासयोगाद्यत्रयः शुद्धसत्त्वाः । ते
ब्रह्मलोके च परान्तकाले परामृताः परिमुच्यन्ति सर्वे ॥ इति ॥ १५ ॥

स्वो ह्यात्मनः सखाऽसखा वा ॥ १६ ॥

स्व इति । यो जीवो यथोक्तकारी स एव स्वयं स्वीयो बन्धुः । अन्यस्तु स्वयमेव स्वरिपुरित्यर्थः । उक्तं हि भगवता—

आत्मैव ह्यात्मनो बन्धुरात्मैव रिपुरात्मनः ।

बन्धुरात्माऽऽत्मनस्तस्य येनैवाऽऽत्माऽऽत्मना जितः ॥ १६ ॥

सत्त्वगुण एवाऽऽत्मनो बन्धुत्वे हेतुरिति दर्शयन्नाह—

स्वमवदातमभिप्लवते ॥ १७ ॥

स्वमिति । स्वमात्मानमवदातं सत्त्वमभिप्लवतेऽभिगच्छति । तमोरजोवृत्तिभिरात्मनो देहेष्वात्मधीः सत्त्ववृत्तिभिराभासे शुद्धसत्त्ववृत्त्या तु ब्रह्मणीति सिद्धान्ति-तत्त्वादिति भावः ॥ १७ ॥

शोध्यं निदानं मनोऽशनशुद्धिवैराग्याभ्यासेभ्यः ॥ १८ ॥

शोध्यमिति । निदानं सुखदुःखज्ञानाज्ञानादिजगद्धीजम् । मनः शोध्यं शोधनीयम् । उन्मार्गान्निवर्तनीयमित्यर्थः । केभ्योऽशनशुद्ध्यादिभ्यः । अत्राशनशुद्धिर्निषिद्धान्नवर्जनम् । वैराग्यमुक्तम् । अभ्यासश्चित्तस्यैकस्मिन्नालम्बने पुनः पुनः स्थापनम् । तथा चाशनशुद्ध्यादीनां मनःशुद्धिहेतुत्वात्तत्र शुभार्थिभिर्यतितव्यम् ॥ १८ ॥

परोक्षिणोऽपि क्षेमैकानुध्या ॥ १९ ॥

परोक्षिण इति । परोक्षिणोऽपि साक्षात्कारमकुर्वतोऽपि । एकानुध्या ब्रह्मैकचिन्तनं क्षेमेत्यर्थः । तदनुध्याप्रकारो यथा पूर्वोक्तरीत्या घटादीन्यहंकारान्तानि प्रकृतितो नातिरिक्तानि तेषां साक्षात्परम्परया च तत्परिणामरूपत्वात् । प्रकृतेरपि सत्प्रतिभासरूपाया ब्रह्मणः पृथक्सत्ताविरहानुखप्रतिबिम्बवादित्येकं ब्रह्मैव तात्त्विकमस्ति सर्वमन्यन्मायाविजृम्भितमिति वेदान्तसिद्धान्तः ॥ १९ ॥

विदामप्यर्थो वाचि वाव दुर्नियतीनाम् ॥ २० ॥

इति चतुर्थे ज्ञानपाठे तृतीयः प्रपाठः ॥

विदामिति । विदां शास्त्रार्थाभिज्ञानाम् । दुर्नियतीनां दुर्दैवानाम् । अर्थः शास्त्रवेद्यः । वाचि वाव वचस्येव विराजति न तु मनसीति भावः । किं

वक्तव्यं शास्त्रानामिज्ञानामित्यपेक्ष्यः । बहुवचनेन दुर्नियतिरनेकेषामेवास्तीति सूचितम् ॥ २० ॥

इति चतुर्थे ज्ञानपाठे तृतीयः प्रपाठः ॥ ३ ॥

अथ चतुर्थे ज्ञानपाठे चतुर्थः प्रपाठः ।

संप्रति स्वावरणोन्मूलनेन प्राप्तस्यैव ब्रह्मणः पुनः प्राप्तिरिति दर्शयति —

स्वावृत्त्यपाये प्राप्तस्यैवान्वाप्तिर्दशमवत् ॥ १ ॥

स्वेति । स्वावृत्त्यपाये स्वस्मिन्नात्मनि यदावरणमविद्याशक्तिविशेषो येन स्वरूपमाच्छाद्य कर्तृत्वादिरारोप्यते तस्या अपाये विनाशे सति प्राप्तस्यैव ब्रह्मणोऽन्वाप्तिः पुनः प्राप्तिरित्यर्थः । ननु प्राप्तस्य पुनः प्राप्तिः कीदृशीति चेदाह— दशमवदिति । तथा हि—किल केचन दश पुरुषा सरित्संतरणेन परपारमुत्तीर्य सर्व एव वयमुत्तीर्णा न वेति वितर्कयन्तः स्वं स्वं विहाय गणनादशमो नद्यां ममारेति निश्चित्य विलपन्तः केनचिदाप्तपुरुषेण भ्रान्तिहेतुं विजानता दशमाऽस्तीत्युक्ताः पुनस्तथैव नवमान्तं गणयन्तो दशमस्तत्रैवेति प्रदर्शिताः । तथा च यथा दशमस्याऽऽदौ तस्मिन्नाज्ञानं ततो दशमो नास्ति न भातीत्यावरणं ततः शोकादिरिति विक्षेपस्तत आसोपदेशादशमोस्तीति परोक्षज्ञानं ततः स्वेन सह गणनादहमेव दशम इत्यपरोक्षज्ञानं ततः शोकादिनिवृत्तिस्ततस्तृप्तिरिति सप्तावस्थाः । तथा जीवस्याऽऽदौ ब्रह्मण्यज्ञानं ततस्तन्नास्ति न भातीत्यावरणम् । ततो देहादिमानहमिति विक्षेपः । ततो यतो वा इमानीत्याद्यासोपदेशाद्ब्रह्मास्तीति परोक्षज्ञानम् । ततस्तत्त्वमस्यादिमहावाक्यार्थविचारात्तद्ब्रह्मैवाहमित्यपरोक्षज्ञानम् । ततो देहाध्यासनिवृत्तिः । ततो निरङ्कुशतृप्तिरित्यवधेयम् । तथा हि श्रुतिः—ब्रह्मैव सन्ब्रह्माप्येति ।

न निरोधो न चोत्पत्तिर्न बद्धो न च साधकः ।

न मुमुक्षुर्न वा मुक्त इत्येषा परमार्थता ॥ इति ।

एतदुक्तं भवति—ब्रह्मविषयकाविद्याविगमे तत्प्राप्तिरुपचर्यते ग्रैवेयवत् । एतेन ब्रह्मविदामोति परमित्यादिश्रुतयोऽपि न विरुध्यन्ते ॥ १ ॥

ब्रह्मविदोऽवस्थाद्वयमाह—

वृत्त्युन्मेषान्तर्धी जागरसुप्ती संवेदिनः ॥ २ ॥

वृत्तीति ! वृत्त्युन्मेषान्तर्धी वृत्तेर्ब्रह्माकारायाः स्फुरणान्तर्धाने यथाक्रमं जागर-

सुप्ती । कस्य संवेदिनः कृतात्मसाक्षात्कारस्य ॥ २ ॥

जीवन्मुक्तस्य लक्षणं वर्णयन्नाह—

निरोधान्ययोश्चिद्विविक्तयोश्चैत्यम् ॥ ३ ॥

निरोधेति । निरोधान्ययोः समाधिव्युत्थानकालीनयोश्चिद्विविक्तयोः कूटस्थ-
चैतन्यतत्पृथक्कृताभासयोः क्रमाच्चैत्यमात्मत्वं संवेदिन इत्यर्थः । तथा च विदुषां
व्यवहारे द्वैतमानेऽप्यद्वैतं वस्तु भासते मृन्मयगजादिमाने मृद्धानवादिति मिश्रात्म-
मानम् । समाधौ तु द्वैताप्रतीतिः केवलात्ममानमेव बोध्यम् ॥ ३ ॥

किंच—

निवासिनाचारः ॥ ४ ॥

निरिति । निर्गता वासना यस्मात्तादृगाचार इत्यर्थः । तथा च—आत्मदर्शिनः
सुखदुःखाद्याभासानुभवेनैव व्यवहारः । तथा हि श्रूयते—दुःखेनात्मन्तविमुक्तश्च-
रतीति । तथा च ज्ञानयोगिनः समाधौ ब्रह्मात्मनैवावस्थानम् । व्युत्थाने तु पार-
ब्धक्षयपर्यन्तं बाधितानुवृत्त्याऽऽचरणमिति भावः । पारब्धभोगे तु न तस्योद्वेगः
कार्यः । यथाऽऽहुरभियुक्ताः—

श्रुत्वोपनिषदामर्थं विज्ञाय तत्त्वमात्मनः ।

पारब्धमाखिलं भुञ्जन्नाहृत्युद्वेजितुं सुधीः ॥ इति ॥ ४ ॥

किंच—

साक्षोऽप्यनक्षः ॥ ५ ॥

साक्षोऽपीति । साक्षोऽपि सहेन्द्रियैर्वर्तमानोऽपि अनक्ष इन्द्रियशून्यः । स्वरूप-
स्मरणेन तद्व्यापारैरलिप्तत्वादिति भावः । तथा च श्रुतिः—सचक्षुरचक्षुरिव सकर्गोऽ-
कर्ण इव समना अमना इव ध्यायतीव लेलायतीवेति । एतेन समाहितोऽप्यात्म-
विबुध्यवहर्तुमर्हति गतिमानिव ध्यायन्निति बोध्यम् ॥ ५ ॥

किंच—

संसरन्नप्युन्निद्राति शश्वत् ॥ ६ ॥

समिति । संसरन्नपि कर्ताऽहं भोक्ताऽहमित्यादि व्यवहरन्नपि शश्वत्सततमु-
न्निद्राति चेतति दर्पणस्थमुखविम्बवत्स्वस्वरूपस्य विलोकितत्वादिति भावः ॥ ६ ॥

किंच—

सारिवदार्चिः ॥ ७ ॥

सारिवदिति । सारिवत्संसारतरुवदार्चिरन्तरेव ज्योतिःसत्त्वप्रकर्षादिति भावः
॥ ७ ॥

तस्मिन्नेव नरजन्मनः शैषिकी पञ्चफली प्रतिभातीत्याह -

तत्रार्थाः शैषाः ॥ ८ ॥

तत्रैति । शेषे भवाः शैषाः । अर्थाः प्रयोजनानि ज्ञातज्ञेयताकृतकृत्यता-
प्राप्तप्राप्यतात्रिविधदु स्वात्यन्तनिवृत्तिपरमानन्दाभिव्याक्तिरूपाणि विराजन्तीत्यर्थः
॥ ८ ॥

स्वतःप्रोद्भवादमानाद्यं साधनमितरेषाम् ॥ ९ ॥

स्वत इति । स्वतः प्रयत्नानपेक्षतयैव प्रोद्भवात्मकर्षणोद्भवात् । अमानाद्य-
ममानित्वमदम्भित्वमित्यादिधर्मजातम् । इतरेषामज्ञानिनां साधनं ज्ञानोपकरणम् ।
अत एवोक्तम्—

उत्पन्नात्मावबोधस्य स्रद्धेष्टत्वादयो गुणाः ।

भवन्त्ययत्नतस्तस्य न तु साधनरूपिणः ॥ इति ।

एतेन ज्ञानिनां नैसर्गिकधर्मजातमज्ञानिनां ज्ञानसाधनमिति सूचितम् ॥ ९ ॥

तद्वावाभ्युदयः ॥ १० ॥

तदिति । तद्वाव तस्मादेव जीवन्मुक्तपुरुषादभ्युदयो वस्तुतो मङ्गलमुदेति ।
नान्यस्मादित्यर्थः ॥ १० ॥

निरावृतेह्याम्नायोऽनर्थापनुत् ॥ ११ ॥

निरिति । निरावृतेरविद्याचरणशून्यस्याऽऽम्नाय उपदेशोऽनर्थापनुदनर्थम-
पनुदतीत्यर्थः । हिशब्देनान्येभ्यो यदनर्थाननोदनं तत्तदाभास एवेति सूचि-
तम् ॥ ११ ॥

काकाक्षिवत्कृतिर्लोकेभ्यः ॥ १२ ॥

काकेति । काकाक्षिवद्यथा काकचक्षुषः क्रमादुभयस्मिन्नेवयन्त्रे गतिस्तद्व-
त्कृतिः प्रारब्धजः प्रयत्नः प्रतिभातीति शेषः । केभ्यो लोकेभ्यो लोकान्तं ग्रहीतुं
लोकानामुन्मार्गनिवृत्तय इत्यर्थः । अत एव श्रुतिः—तस्य तावदेव चिरं यावन्ना
विमोक्ष्ये । स्मृतिश्च—

नाभुक्तं क्षीयते कर्म कल्पकोटिशतैरपि ।

अवश्यमेव भोक्तव्यं कृतं कर्म शुभाशुभम् ॥ इति ॥

किं तु बलवदपि प्रारब्धं ब्रह्मात्मनाऽवस्थितौ न प्रभवति । तस्मादपि योगस्य
बलीयस्त्वात् । तदानीमिन्द्रियार्थाप्रतीतेश्च । काकाक्षिवदित्यनेन ज्ञाननिष्ठस्य
ज्ञानक्रीडे युगपादिव व्यवहारे प्रतिभासेते तत्क्षणयोरतीव सूक्ष्मत्वेन भेदानुपल-

ब्धेरिति सूचितम् । तथा च लब्धधीरेवोभयजगत्तत्त्वज्ञत्वादिह जगति लौकिक-
काध्यात्मोभयानन्दौ भुङ्क्त इत्यवधेयम् । एवं च दृष्टात्मना व्यवहारवेलायां लोक-
संग्रहाय परजीवभेदोपास्योपासकभावादिरपीति वेदान्तराद्धान्तः ॥ १२ ॥

तस्येह कियती स्थितिरित्याह -

स्थितिराधिकारादाधिकारिकानाम् ॥ १३ ॥

स्थितिरिति । आधिकारिकानामधिकारेषु लोकस्थितिहेतुषु वेदप्रवर्तना-
दिषु नियुक्तानां ब्रह्मादीनां कृतात्मसाक्षात्काराणामाधिकाराद्देवप्रवर्तनाद्याधिका-
धिकारपर्यन्तं स्थितिरित्यर्थः । तथा च वशिष्ठादीनां मानसपुत्राणां ब्रह्मवि-
दामपि स्वाधिकारसंपादनार्थं देहान्तरोत्पत्तिरपि बहुधा स्मर्यते । तत्र च केचि-
त्पतिते पूर्वदेहे देहान्तमाददते । केचिच्च स्थित एव तस्मिन्योगैश्व-
र्यबलादनेककायानभ्युपगच्छन्ति । तेषां स्थितेराधिकारसमयतन्त्रत्वादिति सर्वं
सुस्थम् ॥ ३ ॥

तत्त्वविदां प्राणादेरात्यन्तिकलयमाह—

प्राणकलाः परस्मिन्नस्तमियुरान्नायात् ॥ १४ ॥

प्राणेति । प्राणाः पञ्च कलास्तु षोडश । यथेन्द्रियाण्येकादश पञ्च तन्मा-
त्राणि च ताः परस्मिन्नब्रह्मण्यस्तं लयमियुः प्राप्नुयुः। कुत आन्नायाच्छ्रुत्युपदेशात् ।
तथा हि श्रुतिः—न तस्य प्राणा उत्क्रामन्त्यत्रैव समवलीयन्ते, एवमेवास्य परिद-
ष्टुरिमाः षोडशकलाः पुरुषायणाः पुरुषं प्राप्यास्तं गच्छन्तीति । एतदुक्तं भवति—
विदुषां सोपाधिभ्रमवतां प्रारब्धावसाने लिङ्गदेहवटकस्य तत्तद्गुणानां तादृश-
संश्लेषस्योच्छेदात्तद्भ्रान्तिरपि निवर्तते ॥ १४ ॥

प्रागुक्तमाधिकारिणां ब्रह्मप्राप्तेरुपायमभिधाय पुनर्मध्यमाधिकारिणामपरं दर्श-
यन्नाह—

सनदुपासीरन्नन्ये ॥ १५ ॥

सनदिति । अन्ये विचारविकलाः सन्निरन्तरमुपासीरन्सगुणं निर्गुणं वा ब्रह्म
भावयेयुः । तत्र निर्गुणं स्वगतादिभेदत्रयशून्यं सच्चिदानन्दरूपं गुरुमुत्त्वान्निश्चित्य
सोऽहमित्यभेदेन भावयेयुः । तदुक्तं भगवता—

अनन्याश्चिन्तयन्तो मां ये जनाः पर्युपासते ।

तेषां नित्याभियुक्तानां योगक्षेमं वहाम्यहम् ॥ इति ॥

सगुणं तु स्वगतभेदविशिष्टं सजातीयविजातीयभेदशून्यं स्वस्माद्भिन्ने विश्व-
रूपेण चतुर्भुजादिरूपेण वा चिन्तयेयुः ॥ १५ ॥

ननूपासकाः कियन्तं(कालं)ध्यानमावर्तयेयुरित्याह—

तदाप्रायात्फलं हि शेषकृतवत् ॥ १६ ॥

तदिति । तदुपासनमाप्रायादामरणादावर्तयेयुरित्यर्थः । तत्र हेतुः—फलमिति ।
हि यतः फलं पारलौकिकं शेषकृतवदान्तिमध्यानवत् । अन्तिमसमये यो यद्ध्या-
यति स तदामोतीत्यर्थः । तथा च श्रुतिः—स यथाकृतुरयमस्माल्लोकात्मैति ताव-
त्कृतुर्हामुं लोकं प्रेत्याभिसंभवति । स्मृतिश्च—

यं यं वाऽपि स्मरन्भावं त्यजत्यन्ते कलेवरम् ॥

तं तमेवैति कौन्तेय सदा तद्भाभावभावितः ॥ इति ॥ १६ ॥

उपासकानां क्रममुक्तिं कथयन्नाह—

मूर्धन्ययोत्क्रान्तेरनावृत्तिर्योगिनां व्यक्तैक्यवत् ॥ १७ ॥

मूर्धन्ययेति । मूर्धन्यया सुषुम्नया । उत्क्रान्तेर्बहिर्गमनात् । अनावृत्तिरपुन-
रावृत्तिः फलम् । योगिनः सततध्यायिनः । व्यक्तैक्यवद्व्यक्तं निश्चितमैक्यं ब्रह्मा-
त्मनोरभेदो येन तस्यैवेत्यर्थः । तथा चोपासका देहं त्यजन्तः सुषुम्नाग्रसंलग्नरवि-
रश्मिस्थमार्चिरादिमार्गमाश्रयमाणाः क्रमाद्विद्युलोकं गच्छन्तः केनचिदमानवेन पुरुषेण
ब्रह्मलोकं नीयमाना हिरण्यगर्भावसाने परं पदं गच्छन्तीति क्रममुक्तिः । तथा च
श्रुतिः तयोर्ध्वमायन्नमृतत्वमेति । एतेन प्रतिपद्यमाना इमं मानवमावर्तं नाऽऽवर्तन्ते ।
स्मृतिश्च—

ब्रह्मणा सह ते सर्वे संप्राप्ते प्रतिवासरे ।

परस्यान्ते कृतात्मानः प्रविशन्ति परं पदम् ॥ इति ॥ १७ ॥

संप्रति मन्दाधिकारिणामुपायमाह—

कर्मयोगः कर्म वाऽपरेषां शिवम् ॥ १८ ॥

कर्मेति । अपरेषामुपासनानधिकारिणाम् । कर्मयोगः कर्मैव योगो योगहेतु-
त्वात् । यद्वा कर्मणा योगः कर्मयोगो भगवदर्पणबुद्ध्याऽनुष्ठीयमानत्वात् । तत्रा-
प्यशक्तौ कर्माग्निहोत्रेष्ठापूर्तादिकं पूर्ववेदोक्तं स्वर्गादिफलायानुष्ठीयमानमपि शिवम-
मुत्रेह च कल्याणदम् । तत्र सकामा धूमादिमार्गेणोर्ध्वलोकं गच्छन्तस्तत्सुखमनुभूय
पुनरावर्तन्ते । तत्रापि कर्मभेदेन योनिभेदे तेषामवतरणमाह श्रुतिः—तद्य इह रम-
णीयचरणा अभ्यासो ह यत्ते रमणीयां योनिमापद्येरन्ब्राह्मणयोनिं वा क्षत्रिययोनिं
वा वैश्ययोनिं वा, अथ य इह कपूयचरणा अभ्यासो ह यत्ते कपूयां योनिमा-
पद्येरन्, शूययोनिं वा शूकरयोनिं वा चाण्डालयोनिं वेति । निष्कामास्तु कर्मिणः
पूर्ववदर्चिरादिना व्रजन्तः पुनर्नाऽऽवर्तन्ते ॥ १८ ॥

निरयद्वारमन्यतमानारम्भो दुर्दैवानाम् ॥ १९ ॥

निरयेति । अन्यतमानारम्भोऽन्यतमस्य ज्ञानोपासनाकर्मसु स्वाधिकृतकाण्ड-
स्यानारम्भोऽननुष्ठानम् । निरयद्वारं नरकमार्गः । केषां दुर्दैवानां दुर्भाग्याणाम् ।
तथा च निरुक्तकाण्डत्रयान्यतमबाहिर्मुखाणां न शुक्लगतिर्नापि कृष्णगतिः किं त्व-
शुभा तृतीया गतिः श्रूयते । यथा — अथैतयोः पथोर्न कतरेण चनेति । अत
एव दुर्दैवानामित्युक्तम् ॥ १९ ॥

शास्त्रार्थमुपसंहरन्नस्य महिमानं दर्शयति—

स्वाध्यायो धियमुत्प्लावयति निसर्गादुत्प्लावयति
निसर्गात् ॥ २० ॥

इति चतुर्थे ज्ञानपाठे चतुर्थः प्रपाठः ॥ ४ ॥

इति वैयासिके सिद्धान्तदर्शने वेदान्तविज्ञाने परापरतत्त्वनिरूपणे
चतुर्थो ज्ञानपाठः ॥ ४ ॥

स्वेति । स्वाध्यायः स्वस्य सिद्धान्तशास्त्रस्याध्यायोऽध्ययनम् । निसर्गात्स्वभा-
वाद्धियं बुद्धिमुत्प्लावयत्यूर्ध्वं गमयतीत्यर्थः । तथा च—एतच्छास्त्राध्ययनं निस-
र्गादेवाध्येतुर्बुद्धिं सपादि कालान्तरे वाऽधिकमीषद्वा लक्ष्यमलक्ष्यं वा कथंचिदूर्ध्व-
मवश्यं गमयेत् । तेन जन्मान्तरं कुशली कुर्याच्चेति भावः द्विपदद्विरुक्तिः शास्त्र-
समाप्तिं द्योतयति । एतन्नये निर्णीतानां पदार्थानां परिशीलनमर्थतो भगवच्चिन्तैव ।
ब्रह्मविवर्तरूपत्वोक्तेर्विश्वस्येति मनस्विनां हृद्यम् ॥

शास्त्रशीर्षमिदं गुप्तं काले व्यक्तं महामुनेः ।

मत्वा मातुः प्रसादेन व्याख्यातं जाड्यनुत्तये ॥

ब्रह्मण्यादौ वसिष्ठेऽथ तत्सुतेऽसौ चतुःशती ।

शंक्तौ पराशरे पश्चाद्देव्यासेऽस्फुरत्ततः ॥

श्रुतिस्मृतिपुराणानां त्रयाणां सह युक्तिभिः ।

संमतं यदतो मानं प्रबलं भुवि किं पुनः ॥

अत्र कोऽनुपयोगोऽस्ति सर्वा संगतिवारिणी ।

विचित्रकारिणी शक्त्योगमायोद्धृता यतः ॥

परतत्त्वं यदत्रोक्तं श्रुत्या केवलया न च ।

युक्त्या वा किंत्वहोत्तीर्णं विद्वदनुभवादपि ॥

तार्किकतृणवातालिः सांख्यकुञ्जरकेसरी ।
 वेदान्तशेषसिद्धान्तो महान्तोऽयमुपास्यताम् ॥
 बाह्यविज्ञानसोपानमन्तर्विवेकेश्वरम् ।
 विदित्वैनं महामन्त्रं मनस्तत्त्वे निवेश्यताम् ॥
 क्रीडन्तो भवकान्तारे रे रे जीवविहंगमाः ।
 सिद्धान्ततरुमारुह्य पीयतां फलपञ्चकम् ॥
 गौरनीलतनुः पायादपायात्सुतवत्सला ।
 अमेयाऽपि कुले कापि या विरेजे यदृच्छया ॥
 इति चतुर्थे ज्ञानपाठे चतुर्थः प्रपाठः ॥ ४ ॥
 इति वैश्वदेवे भाष्ये निरञ्जनाख्ये चतुर्थो ज्ञानपाठः ।
 समाप्तमिदं निरञ्जनभाष्यसमेतं सिद्धान्तदर्शनम् ।

ॐ तत्सद्ब्रह्मार्पणमस्तु ।

आबाल्याद्ब्रह्मचारी विबुधपरिचितः सच्चिदानन्दनाम्ना,
 जातो रत्नाकरस्य प्रथिततमवटे यो महाराष्ट्रदेशे ।
 दिव्ये दैवात्कुतश्चित्प्रतिवसति नवद्वीपधाम्नीव दीप-
 स्तेनाऽऽनन्दाश्रमश्रीहरिनिकटमसौ प्रापि सिद्धान्तराजः ॥ १ ॥
 पुण्यनगरभानुर्गुणसिन्धुर्जयताच्छ्रीहारिराश्रितबन्धुः ।
 यत्करुणाकणया विरराज श्रुतिसिद्धान्तो दर्शनराजः ॥ २ ॥
 शाके सिन्धुधनेभेन्दुमाने पूर्णेन्दुसंनिभम् ।
 रेजे यन्त्राक्षरैर्दिव्यैर्दर्शनं चित्रदर्शनम् ॥ ३ ॥

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

1881-1882

भूमिका ।

यदि व्यामोहान्तः स्फुरति हृदि सिद्धान्तनिगमः
क सांख्यं क न्यायः क च कणभुगान्नायकिरणः ॥

व्यासदेवस्य सर्वस्वं शेषं सिद्धान्तदर्शनम् ।

न ये जानन्ति ते मातुर्जठराक्ष विनिःसृताः ॥

पुरा किल परमकारुणिकेन भगवता वेदव्यासेन चतुरान्नायसागरोन्मथना-
त्समुत्थितं यद्विज्ञानामृतमयातयाभं तदिदानीं प्रतिपित्तूनां प्रीतये जगत्येत-
स्मिन्नस्माभिर्विकीर्णम् । अत्र तावदपि भारतीयाः प्रणिधत् । संप्रति पाश्चा-
त्यादिभोगभूमिप्रभवा बुभुक्षैकरसा बहिः प्रपञ्चोद्यानेषु बंध्रम्यमाणा धीमन्मधुपा-
न्यायादिकिशुककुसुमान्यपनीय वेदान्तारविन्दविज्ञानमकरन्दपिपासवो दृश्यन्ते ।
अहो भारतजन्मिनो वेदमुखाः पुराऽऽविर्भूतेषु प्रद्योतमानविज्ञानज्योतिष्केषु मनु-
वाल्मीकिवशिष्ठयाज्ञवल्क्यादिष्वस्वमितेषु प्रादुर्भूतप्रबलम्लेच्छवनवटाच्छन्नाया-
मस्यां भारतभूमौ विराजमानाः स्वसंपदो मूढमहिमानमजानन्तः कियन्तं कालं
बहिर्भुवनतले स्वप्तास्थ । न हि किं विजानीथ भवतः विज्ञानदायद्रविणमधुनाऽ-
धिकर्तुं केऽप्यपरेऽध्यवसायिनो धीमन्तः समीहन्ते । किमथापि मोहनिद्रा न
हास्यथ । जागृत । जागरित्वा च वैयासिकमानसोर्वराकरं श्रुतियुक्त्यनुभववारि-
मिरुपचितं सिद्धान्तपादपमेतमुपाश्रयन्तस्तत्फलपञ्चकं ज्ञातव्यज्ञानकर्तव्यकरणमा-
प्तव्यप्रापणत्रिविधदुःखान्तनिवृत्तिपरमसुखप्राप्तिरूपं पिवत । नो चेत्तदधिगम्य जन्म-
भूमेरार्थजातेश्च निरवद्यमहिमानं परिपालयत ।

न खल्वेतद्दर्शनमृते प्रस्थानं किमपि मानेन त्रिविधेनैव श्रुतियुक्तिविद्वदनुभवा-
त्मकेन केनाप्युपवर्णितम् । अत एवोक्तं भाष्यकारेण—

श्रुतिस्मृतिपुराणानां त्रयाणां सह युक्तिभिः ।

संमतं यदतो मानं प्रबलं भुवि किं पुनः ॥

परतत्त्वं यदत्रोक्तं श्रुत्या केवलया न च ।

श्रुत्या वा किं त्विहोत्तीर्णं विद्वदनुभवादपि ॥ इति ।

परं तु चार्वाकन्यायादिसांख्यपर्यन्तानि दर्शनजातानि स्मृतिपुराणेतिहासादीनि

भिन्नप्रस्थानानि किं सर्वाण्येव तात्त्विकार्थानििति जिज्ञासायां सर्वसंशयनिरसन-
 पुरःसरतत्तच्चरमसमाधानार्थमेवेदमवतीर्णम् । तत्र चोद्धृताया गन्धर्वनगरादाविन्द-
 जालत्वेन लोकैरवगम्यमानायास्तास्मिन्मशक्तिकास्थाणुस्फाटिकादौ जलरूप्यपुरुषरे-
 खादिवल्लोहितशुक्लरूपणा गुणमयी गुणसात्यादिम्याऽनिर्वाच्या मूलप्रकृतिरासीदिश्रु-
 तिभिर्जगत्कारणत्वेनाभिहितायास्ते ध्यानयोगानुगता अपश्यन्देवात्मशक्तिं स्वगुणैर्नि-
 गूढामिति श्रुत्युक्तजयत्कारणानुसंधायियाज्ञवल्क्यादिकृतप्रबलप्रत्यक्षप्रमाणाया ध्या-
 नशीलानां मनस्विनामद्याप्यनुभवितुं शक्यायाः पूर्वाचार्यज्योतिःसिद्धान्तकृदवधा-
 रितमाध्याकर्षणादिरूपेण नवाविष्कृततारितादिपदार्थाकारेण च परिणममानाया वि-
 चक्षणेऽप्यक्षपादकणभक्षादावनामिव्यक्तायाः सर्वासंगतिविभञ्जनैकोपायरूपाया वि-
 श्वस्तुनिगूढायाः स्वकार्यदर्शनेनैवानुमेयाया जगदुपादानभूताया विचित्रैकैककार्यो-
 यास्त्रिगुणात्मिकाया भगवतः शक्तेर्विज्ञानविरहेणैवान्धीभूतमार्यजगदिदमित्यवधेयम् ।
 एतावन्तं कालं दर्शनमिदं केनापि हेतुना चतुर्थाश्रमेष्वेवाऽऽसीन्निहितम् । देवा-
 त्सिद्धाश्रमावस्थायी कश्चिदेकः कैवल्याश्रमी परमपुरुषो वाराणसीपुरीमुपाविष्ठत् ।
 तस्य चान्तेवासिनो जनैकब्रह्मचारिणः प्रमुखात्पुरुषपाठीयं “ जागर्यायै चिर-
 सुप्तानां श्रुतिरम्बावत् ” इति सूत्रम्,

व्यासस्य वेदार्णवनाविकस्य पूर्वा कृतिर्वादिविनोदनार्था ।

बुभुत्सुबोधाय पुनर्द्वितीया वेदान्तनाम्ना रटितोभयी हि ॥

इति श्लोकं चावगम्य तत्करुणाकटाक्षेणैवोद्धृतं पूज्यपादैः । समुद्धृत्य च तस्य
 महात्मनः कुतश्चिदनुशासनादेव द्वादश वर्षाणि मुद्रायन्त्रं नोपनीतम् । तदिदानीं
 पुण्यनगरीयमानन्दाश्रममुपगतम् ।

पूज्यपादाग्रजादेशाद्विज्ञप्तिरियमादरैः ।

श्रीशशिसृतिरत्नस्य नवद्वीपनिवासिनः ॥

